

САИДАМИР АМИНОВ

ЗАБОНИ ТОҶИКӢ

Китоби дарсӣ барои синфи
8-уми муассисаҳои таҳсилоти умумӣ

**Вазорати маориф ва илми
Ҷумҳурии Тоҷикистон
тасдиқ кардааст**

**ДУШАНБЕ
МАОРИФ
2020**

УДК 373. 167. 1
ББК 74.26 Я72
М-80

М-80. Саидамир Аминов. **Забони тоҷикӣ.** Китоби дарсӣ барои синфи 8-уми муассисаҳои таҳсилоти миёнаи умумӣ. – Душанбе, «Маориф», 2020, – 256 саҳ.

Хонандаи азиз!

Китоб манбаи донишу маърифат аст. Аз он баҳравар шавед ва онро эҳтиёт намоед. Кӯшиш ба харҷ диҳед, ки соли хониши оянда ҳам ин китоб бо намуди аслиаш дастраси додору хоҳархоятон гардад ва ба онҳо низ хизмат кунад.

Истифодаи иҷоравии китоб:

№	Ному насаби хонанда	Синф	Соли таҳсил	Ҳолати китоб (баҳои китобдор)	
				аввали сол	охирӣ сол
1					
2					
3					
4					
5					

ISBN 978-99947-1-540-4
Моликияти давлат

© Маориф, 2020

*Ҳамчун номи тоҷик забони тоҷик ҳам таърихи ганӣ ва
рангин дорад ва барои муҳофизати қаламрави ҳастии худ бо
забонҳои бегона ҳамеша дар набард будааст.*

** * **

*Поку беолоши нигоҳ доштани забон ва асолату шевоии
онро ҳифз кардан қарзи фарзандии ҳар яки мову шумост.*

Эмомалӣ Раҳмон

1. ЗАБОН ВА СУХАН

*1. Хонед ва маънидод кунед. Гӯед, ки кадом нукта порчаҳоро
муттаҳид сохтааст.*

Шунидам, ки бошад забони сухан
Чу алмоси буррону теғи куҳан.
Сухан бифканад минбару дорро,
Зи сӯроҳ берун кашад морро.

Абушакури Балхӣ

Суханҳо, ки чонро бувад судманд
В-аз он марди беарз гардад баланд.
Ва он ганҷи гӯё нагирад камӣ,
Шунидан бувад мардро хурраамӣ.

Абулқосими Фирдавсӣ

Бирав, бо халқ хушгӯ бошу хушхӯ,
Ки хун аз тарбият шуд мушки хушбӯ.

Носири Хусрав

*2. Байтҳоро возеҳу равшан хонед ва маънидод кунед. Хулосаи
худро номи мувофиқ гузошта, мухтасар нависед.*

Замона гуфт маро: Ҳашми хеш дор нигоҳ,
Киро забон на ба банд аст, пой дар банд аст.

Абуабдуллоҳи Рӯдакӣ

Забоне, ки андар сараш мағз нест,
Агар дур биборад, ҳамон нағз нест.

Абулқосими Фирдавӣ

Сухан гарчи бошад чу оби зулол,
Зи такрор хезад губори малол.

Абдурраҳмони Ҷомӣ

Дар сухан вочиб аст ҳусни баён,
Ҳақ аз он гуфт **раталил** Қуръон.

Абдурраҳмони Ҷомӣ

Луғат

Раталил Қуръон – Қуръонро равшан баён кун

3. Порчаро хонед ва маънидод кунед. Ба навиштаҳои адиб нур-ра ҳамфикред ё не? Чаро? Андешаҳои худро дар ин хусус мухтасар нависед.

Олитарин зухурот ва нишони мавҷудияти ҳар як миллат забон аст. Миллат бо ҳама шукӯҳу шаҳомат, урфу анъана, маърифату фарҳанг, ахлоқ, биниш ва ғайра дар забони зиндаи худ аксандозӣ мекунад. Аз ин аст, ки забони халқро надониста, ўро шиноختан душвор аст. Донистани ҳар як забон барои инсон дорулфунунест, ки ҳамто надорад.

Муҳаббат ба забони модарӣ як ҷузъи муҳаббати Ватан аст ва касоне, ки забонро пушти по мезананд ва ба он ҳурмат надоранд ва наомӯхтаанд, ба халқу Ватан эҳтироми бардурӯғ доранду бас.

Баҳром Фирӯз

4. Порчаи шеърро возеҳ ва бо риояи оҳанг хонед, мазмунашро нақл кунед.

Забонҳо дар замини мо зиёданд,
Ки ҳар қавме забони хос дорад.
Ба ҳар инсон мувофиқ ном доданд, -
Чу ҳар дил лоиқаш эҳсос дорад...

Забонҳо дар Замини мо зиёданд,
Дилафрӯз ин Замин Сайёраи мост.
Забондонон ба ҳам дар эътиқоданд,
Зимоми зиндагӣ дар дасти онҳост.

Имо ҳасту
Ишорат ҳасту...

Нафаҳмонад ягонташ муддаоро,
Забон гар нест дар ин хоки заррин,
Кӣ фаҳмонад шукӯҳи асри моро?!

Забон гар нест,
Буди мо муаммост.
Магар ҳастист, охир, лол будан?
Бале, ҳар чой сангу чӯб пайдост,
Магар тимсоли он бошад дили ман?

Забондонон чу лафзеро кушоянд,
Замину осмон ояд сари даст,
Ки то рози Ҷаҳонро баркушоянд.
Замин ҳасту
Замон ҳасту
Забон ҳаст!

Файзулло Ансорӣ

Лугат

Дилафрӯз – дилкушо, фараҳбахш
Эътиқод – яқин доштан, бовар доштан
Зимом – идораи корхоро ба даст доштан
Муддао – талаб, дархост, хоҳиш, мақсад
Тимсол – ба мисли; сурат, расм

Савол ва супориш

1. Доир ба гуногунии забонҳо андешаҳоятонро баён кунед.
2. Гуногун будани забонҳо хуб аст ё бад? Чаро?
3. **Забондонон рози ҷаҳонро баркушоянд**-ро чӣ тавр мефаҳмед?
4. Кадом порчаҳои шеър бароятон писанд омаданд? Онҳоро аз ёд кунед.
5. Хулосаатонро дар бораи забондонӣ мухтасар нависед.

ТАКРОР ВА ЧАМЪБАСТИ МАВОДДИ СИНФҲОИ V-VII

2. ОВОЗҲОИ НУТҚ ВА ТАРКИБИ КАЛИМА

1. Порчаро возеҳ хонед ва муайян кунед, ки калимаҳои ишорашуда чӣ маъно доранд. Матнро нависед.

Туфанги бетир киро аз по **нишонда** ва паланги **бечанг** киро аз чо **фишонад**? Оҳан то тафта нақунӣ, дар **чӯб** наравад ва тир то оташ надихӣ, аз **тӯп** наҷаҳад. Заминро дона деҳ, то хирман даравӣ ва тӯтиро шакар деҳ, то сухан шунавӣ.

Шамсиддин Шохин

Савол ва супориш

1. Порчаро кадом ифодаҳо хушоҳанг гардониданд?

2. Ҳангоми талаффузи калимаҳои ишорашуда чӣ ҳодисаи овоиро (фонетикиро) пай бурдед? Шарҳ диҳед. Ба имлояшон таваҷҷуҳ кунед.

3. Дар таълифи чунин порчаҳо қувваозмоя намоед.

2. Калимаҳои ҳар ду сутунро хонед. Чиро пай бурдед? Барои бегалат навиштан чӣ бояд кард? Бо ҳар кадом калимаҳои зерин ҷумла тартиб диҳед ва нависед.

Исбот	мағфират
тӯбҳо	боғча
касб	зоғча
зудтар	якҷоя
кордча	рағҳо

3. Калимаҳои ҳар ду сутунро хонед ва маънояшонро шарҳ диҳед. Чаро маъно тағйир ёфт? Чунин калимаҳоро ба хотир оред ва муҳокима кунед. Бо калимаҳои зерин ҷумлаҳо тартиб диҳед ва нависед.

ало – аъло	тана – таъна
бад – баъд	маданӣ – маъданӣ
шер – шеър	қатӣ – қатъӣ
даво – даъво	рад – раъд

Он фасли илми забон, ки овозҳои нутқро меомӯзад,
овошиносӣ (фонетика) ном дорад.

4. *Порчаро равон хонед ва маънидод кунед. Муайян созед, ки кадом мисраъ ба унвони шеър мувофиқ аст.*

Агар бозҷӯӣ хато аз савоб,
Наёбӣ яке ҳамнишин чун китоб.
Нахоҳад зи гетӣ магар коми ту,
На ҳаргиз ба зиштӣ барад номи ту.
Зи кори ҷаҳонат диҳад оғаӣ,
Биёмӯзадат роҳу расми беҳӣ.
Бувад сӯйи озодагӣ раҳнамун,
Кунад мардро дину дониш фузун.
Китоб аст оинаи рӯзгор,
Ки бинӣ дар он розҳо ошкор.
Чунин ҳамнишин гар ба даст оварӣ,
Нашояд, ки бигзорию бигзарӣ.

Бадеъуззамон Фурӯзонфар

Савол ва супориш

1. Тарзи ба сатри дигар гузаронидани ҳиссаи калимаҳои **ҳамнишин, раҳнамун, кимиё, аҳамият, Одина, муаззам**-ро шарҳ диҳед.

2. Гӯед, ки кадом ҳиссаи калимаҳо зада намегиранд.

3. Дар кадом калимаҳо зада дар ҳичои аввал меафтад?

4. Дар калимаи **биёмӯзад** миқдори овоз ва ҳарф баробар аст?

5. Вазифаи **ӣ** (**и – и дароз**)-ро дар калимаҳои **наёбӣ, гетӣ, озодагӣ, оварӣ** шарҳ диҳед.

Тартиби таҳлили фонетикӣ

1. Муайян кардани миқдори ҳичои калима.

2. Нишон додани овозҳои садонок ва ҳамсадо.

3. Ба ҷарангдор ва бечаранг чудо кардани ҳамсадоҳо.

4. Муқаррар кардани таркиби овозӣ ва ҳарфии калима.

5. Ҷойи задаи калимаҳоро аниқ сохтан.

5. *Матро возеҳ хонед ва гӯед, ки ҳадафи асосии он дар чист. Хулосатанро мухтасар нависед.*

Фарзанди одам баъд аз гузаронидани айёми хурдсолӣ ҳамаи тарбияи худро бевосита аз Ватан мегирад. Ё дар он ҷо зиндагонӣ мекунад, озодона мегардад, кор мекунад дар он ҷо ва аз манбаъҳои маишати вай худро ва наздикони худро сер мекунад, меҳонад, фарзандони худро меҳононад, ҳунар меомӯзад, ҳулоса, ҳамаи осудагӣ, озодӣ ва шарафи худро дар Ватани худ, аз Ватани худ меёбад. Бесабаб нест, ки мегӯянд: «Ҳар кас дар Ватани худ подшоҳ аст!» Фарзанди одам, ба сабаби он ки ҳамаи муродаш ва озодаш дар Ватани худаш ҳосил аст, худро на танҳо шахрванди одии Ватан, балки подшоҳи вай медонад, чунки вай **подшоҳвор**, озодона зиндагонӣ мекунад.

Ватан ҳам монанди модар аз фарзанди худ дар муқобили он тарбияҳое, ки ўро кардааст ва муносиби он ёриҳое, ки ба ў расонидааст, дар ҳаққи худ ҳимоят, хидмат ва фармонбардорӣ талаб мекунад. Ба ин сабаб ҳар фарзанди одам, ки сифати инсонии худро барҳам наводааст, Ватани худро монанди модари худ, ҳатто аз вай ҳам **зиёдтар** дӯст медорад, ўро ҳимоят ва мудофия мекунад ва ба ў хидмат менамояд ва дар роҳи ў аз фидо кардани ҷони худ ҳам бознамеистад. Чунки ў ҳамаи чиз, ҳатто ҳастии худро аз Ватани худ ёфтааст...

Садриддин Айнӣ

Савол ва супориш

1. Бо андешаҳои нависанда розӣ ҳастед? Чиро илова карданед? Чаро?
2. **Қарзи шахрвандиро** дар чӣ мебинед?
3. Ҷойи задаро дар калимаҳои **Ватан, фарзанд, ҳама** муайян кунед.
4. Калимаҳои ишорашударо бори дигар талаффуз карда, ҳулосаатонро мухтасар гӯед.

6. Порчаи манзумро возеҳу равшан хонед ва маънидод кунед. Муайян созед, ки дар он калимаҳои дорои маънои лугавӣ беиштар истифода шудаанд ва ё маънои лугавӣ надошта.

Чу ёбӣ дӯсте, сахташ ниғаҳ дор,
Ба сустӣ доманаш аз даст мағзор.

Бибояд қарн кардан зиндагонӣ,
Ки сарду гарми касро боздонӣ...
Ба роҳат аз даҳокин мурғу мӯранд,
Ҳама гар одамию гар сутуранд.
Ба коранду ҳама мардони коранд,
Арақ резанду қути халқ коранд.
Калиди ризқу қисмат сахт дар мушт,
Чароғи дилфурузӣ дар даҳ ангушт.

Носири Хусрав

Луғат

Қарн – давр, аср

Сарду гарм – неку бад

Даҳокин – чамъи деҳқон, кишоварз, молики замин

Сутур – асп, шутур, хачир, ин ҷо ба маънии ҳайвон

Савол ва супориш

1. Кадом байтҳо бароятон писанд омаданд ва чаро? Нависед ва аз ёд кунед.

2. Дар мисраи ҳафтум калимаи **коранд** такрор шудааст, фарқи онҳоро шарҳ диҳед.

3. Дар талаффузи калимаҳои ишорашуда чиро пай бурдед?

4. Бо калимаҳои ишорашуда ҷумлаҳо тартиб диҳед.

7. *Порчаро хонед ва маънои лугавии калимаро аз маънои грамматикӣ фарқ кунед.*

Калимаҳои забон аз рӯйи маънои грамматикӣ ва луғавиашон ба гурӯҳҳо ҷудо мешаванд. Масалан, калимаи **дарахт** номи нисбат ба навъҳои дарахт умумигардида мебошад, маънои луғавӣ дорад, калимаи тоҷикист ва серистеъмолу дар калимасозӣ сермахсул аст. Маънои грамматикии **дарахт** чунин аст: исм, танҳо (чамъ ҳам буда метавонад – дарахтон, дарахтҳо), исми ҷинс, моддӣ (конкрет) ва сода мебошад.

Мардон Муҳаммадиев

Савол ва супориш

1. Маънои луғавӣ ва грамматикӣ «**китоб**»-ро шарҳ диҳед.
2. Калимаҳои забон ба чанд гурӯҳ ҷудо мешудаанд?
3. Порча ба кадом услуби забон мансуб аст?

Калима як ҷузъи муҳимми забон буда, барои номбар кардани ашё, аломат, фаъолият ва миқдори онҳо хидмат мекунад.

8. Байтҳоро хонед ва маънидод кунед. Калимаҳои ишорашуда-ро дар забон чӣ меноманд? Байтҳоро нависед.

Ба пеши сипоҳ андарун пил **шаст**,
Ҷаҳон паст гашта зи пилони маст.

Абулқосими Фирдавӣ

Моҳӣ аз ҳавзае ба **шаст** орӣ.
Моҳро дертар ба даст орӣ.

Низомии Ганҷавӣ

Биё ба сайри гулистон, нигар ба боғу бўстон,
Намуда шохи гул макон **ҳазорҳо, ҳазорҳо**.

Ҷабиб Юсуфӣ

Луғатшиносӣ (лексикология) як қисми илми забоншиносӣ буда, таркиби луғавии забон ва маънои калимаҳоро меомӯзад.

9. Калимаҳои зеринро дар асоси нақшаи намуна аз рӯйи таркиб таҳлил намоед.

Намуна:

Асос			
пешванд	реша	пасванд	бандак
бо	хирад-	-и	-яш

Бетаъхир, ҳамроҳӣ, баргашт, бармаҳал, беситора, барнагаштанд, харобӣ, дуредгарӣ, сарбаландона, ноҳонда, намеомадааст, гуфтушунид.

3. САРФ (МОРФОЛОГИЯ) ВА ҲИССАҲОИ НУТҚ

1. Ҳикояро бодиққат хонед ва ҳикмати онро шарҳ диҳед. Калимаҳои ҳикояро ба ҳиссаҳои нутқ ҷудо кунед ва нависед.

Марде аз надимони Нӯшервон дар маҷлис чоми заррини мурассаъ ба ҷавохир бидуздид. Ва Нӯшервон бидид, шаробдор талаб кард, наёфт. Овоз дод, ки ё аҳли маҷлис, чоми заррини ба гавҳар ораста гум шуд, як тан аз ин ҷо берун маравед, то боз диҳед. Нӯшервон ўро гуфт: «Раҳо кун, то бираванд, ки он ки ҷом дуздид, боз надихад ва он ки бидид, ғаммозӣ накунад».

Ва ҳар кучо саховату ҳиммат аст, роҳат он ҷост, валекин мардуми носипоси нокас асли худ пинҳон натавон кард, чунон ки ба ҳикоят омадааст.

Муҳаммад Ғазолӣ

Луғат

Мурассаъ – бо ҷавохирот ороиш додашуда

Ғаммозӣ – хабаркашӣ

Савол ва супориш

1. Кадом пешвандҳои шаклсоз дар матн бештар истифода шудаанд ва онҳо ба феълҳо чӣ тобише додаанд?

2. **Ҷавҳар** дуруст ё **гавҳар**?

3. Дар ифодаи **ба ҳикоят ба** кадом ҳиссаи нутқ аст? Онро бо кадом пешоянд иваз кардан мумкин аст?

2. Порчаро хонед, исму сифат ва феълҳои онро дар се сатр нависед ва тарзи сохта шудани онро шарҳ диҳед.

Падарам дар Соктаре баъд аз ғориғ шуданаш аз кори деҳқонӣ ҳамеша ба бофандагӣ машғул шуд. Аз ҳама бештар карбос бофт, ў як қисми вайро ба шуштагар дода, шитта кунонда ба худ курта – лозимӣ дўзонид, дигарашро абра-астари кўрпаву кўрпача, болиш, дастархон ва дигар чизҳои дарқории хона дўзонда, ба читгар дода, ранг кунонда гирифт. (Читгарҳо одатан ҳар чизро мувофиқи ҳудаш нақш ва ранг

мекарданд. Бинобар ин, аввал дӯхта, баъд аз он ба ранг додан даркор буд.)

Қаламӣ монда, ба мо курта – лозимӣ ва ба худаш, ҳам ба мо яктаҳ дӯзонид. Алоча монда, худаш ва ҳамаамонро бо чомаҳои таҳпӯш ва рӯпӯшӣ таъмин кард.

Садриддин Айнӣ

Савол ва супориш

1. Калимаҳои дигари дар бофандагӣ истифодашавандаро номбар кунед.

2. Феълҳои бевосита ва бавоситаи матнро ёбед ва шарҳ диҳед.

3. **Лозимӣ ё лозима?** Кадоме аз инҳо дуруст?

3. Порчаро хонед, феъл, феъли ҳол ва сифатҳои феълиашро муайян кунед ва баъд онҳоро нависед. Барои боғайрату кордон шудан боз чӣ кор бояд кард? Дар мавзӯи «Одами бекор хор гардад» шифоҳӣ байни худ нақл кунед.

Бобои пир ва қариб барҷомондашуда падарамро дуо ва миннатдорӣ карда гусел намуд ва дар вақти ба роҳ даромадани мо Қурбонниёз тағоям ба падарам гуфт:

– Язнамулло! Ман шумо барин бағайрат шудан меҳоям.

Агар хоҳӣ, ман баринок не, аз ман зиёдтар бағайрат, коркун ва кордон шуда метавонӣ, ҳама гап дар хоستان ва хоҳиши худро ба кор даровардан аст. **Агар танбалон ва танпарварон медонистанд, ки кор чӣ гуна бадани касро саҳт мекунад ва дили касро ҳузур медиҳад, ҳеҷ гоҳ дар сояи бекорӣ намехобиданд.**

Садриддин Айнӣ

4. Ҷумлаҳоро нависед ва фразеологизмҳои ишорашударо шарҳ диҳед. Гӯед, ки онҳо дар ҷумлаҳо ба чӣ вазифа омадаанд.

1. Аз суҳанони пур аз таҳсин ва ҳайратангез мо ҳамчун одамони мамлакати хеш **курта-курта гӯшт гирифтем** ва **сарамон ба осмон расид**. (М.Т.)

2. Қоришкамба бо шунидани ин пешниҳод **ба пӯшташ намеғунчид.** (С.А.)

3. Агар аз баъзе таъсирҳои ҷузъии забони ўзбекӣ **чашм пӯшем,** содатарин ва софтарини лаҳҷаҳои форсӣ забони тоҷикӣ аст. (С.А.)

4. Дар ин миён гург ҳам набуд, маълум аст, ки инҳоро **гурғони дупо рабудаанд.** (С.А.)

5. *Ҷумлаҳои тартиб диҳед, ки дар онҳо фразеологизмҳои зер истифода шуда бошанд.*

Дарди сар, арақи чабин, ду мағзи як бодом, коҳи кӯҳна-ро бод додан, чашм дӯхтан, панҷ панҷааш ҳунар, дилу бедилон, аз худ рафтани.

6. *Ба ҷойи нуқтаҳо фразеологизмҳои мувофиқ гузошта, ҷумлаҳоро хонед ва баъд нависед.*

1. Аз қиёфааш маълум буд, ки ӯ каме шарманда, як андоза.... (С.А.)

2. Падарам аз хурсандӣ.... (С. А.)

3. Ман барои пурра ва пухта дидани рӯи ӯ ба ӯ.... (С.А.)

4. Акаам ба ин савол ҷавоб ёфта натавониста шуд. (С.А.)

5. Баъд аз он ки ман шашмақомхонири ..., маро ҳамроҳи худ ба меҳмониҳо бурдан гирифт. (С.А.)

6. Ман ду моҳи дароз ..., дар ҳавлии Латифҷонмахдум истодам. (С.А.)

(об карда хӯрдан, дандон ба дандон мондан, дар куртааш нағунчидан, суп-сурх шудан, чашм дӯхтан, худро гум кардан).

7. *Матро везеҳ хонед ва нақши ҳиссачаҳоро дар баён шарҳ диҳед. Ҷумлаҳои ҳиссачадорро нависед.*

Абуалӣ аз назди писарбачаи доруфурӯш мегузарад. Бача ҳанӯз бо садои чирросӣ дод мезад:

– Ана, шарбати дарахти шабшаби мисрӣ! Ана, кирмҳои шифобахш – дарди дандонро макида мегиранд!.

Мана каждумҳои хушконидашуда!.

Абуалӣ аз назди ҷавохирфурӯше гузашт, ки хосиятҳои муъҷизавии ҷавохироташиро бо лофу газоф тавсиф мекард:

– Ана, зумуррад! Агар мор ба ин нигоҳ кунад, чашмаш об шуда мерезад!... Ақиқи яманӣ – давои дарди ҷигар!... Мана, лаъли сиёҳ, ки борон меорад!

Бар болои тахтасуфа зангӯлаи калоне овехта шуда буд, аз таги он андак дуд печида мебаромад ва пойҳои касе, ки ба ҳарак нишастааст, баромада меистоданд. Соҳиби ин «корхона» зарфҳои даҳонмаҳками дар пешаш бударо бо ҷӯбаҳои нағоравор зада, бо овози баланд:

– Ана, ҳавои шаҳри Макка! – меғуфт.

– Бӯй кашед, камари мардро маҳкам, хусни занро зиёд мекунад!

Абуалӣ, китоби ғафсе дар бағал, аз байни растаю бозор тез-тез қадам партофта мерафт.

Сотим Улугзода

Савол ва супориш

1. Дар ин матн кадом ҳиссача бештар истифода шудааст ва чаро?
2. Дар кадом услуб одатан аз ҳиссачаҳо бештар истифода мекунанд?

3. Ба имлои **зумуррад** диққат диҳед. **Зумрат** ё **зумуррад**?

8. *Ҳиссачаҳоро аз рӯйи маъно ва вазифа ба ҳелҳо ҷудо карда шарҳ диҳед.*

Мана, –ку, –дия, э, магар, оё, навод ки, ҳатто, ҳам, на.... на, бале, оре, хуб, не, на, танҳо, фақат.

9. *Ҷумлаҳоро нависед ва ба тарзи сохта шудани калимаҳои тақлидӣ зеҳн монед ва имлояшонро дар хотир нигоҳ доред.*

1. Аз тарафи бозори хиёбон даранг-даранг овози доира омадан гирифт. (С.А.)

2. Шалап-шалап садои пой шунида мешуд. (Х.К.)

3. Зарраҳои вай ялт-ялт чило медоданд. (Ф.Н.)

4. Дар берун ханӯз шитир-шитир борон меборид.

10. Калимаҳои тақлиди зеринро истифода бурда, ҷумлаҳо тартиб диҳед ва хусусиятҳои онҳоро маънидод кунед.

Шар-шар, гулдур-гулдур, ғуввос, шабар-шабар, шилди-рос, ширр-ширр, ак-ак, ялт-ялт, милт-милт, лап-лап, чарсос, лаппи, фарри.

Сарф (морфология) як қисми илми забон буда, калимаҳои ҳамаҷун ҳиссаҳои нутқ меомӯзад.

4. УСЛУБҲОИ НУТҚ

Дар забони адабии тоҷик якҷанд тарзи баён мавҷуд аст, ки онро услубҳои нутқ меноманд. Услубҳои нутқ гуфтугӯӣ ва китобӣ буда, дар навбати худ услуби китобӣ ба чор навъ: бадеӣ, публицистӣ, расмӣ корғузурӣ ва илмӣ ҷудо мешавад. Ҳар як навъи услуби китобӣ махсусиятҳои луғавӣ ва грамматикӣ дорад, ки аз ҳам фарқ мекунад.

1. Порҷаро хонед ва гӯед, ки он ба кадом услуб мансуб аст.

Эргаш акаам ба ман гуфт:

– Ту ба падару модарат савго намебарӣ?

– Аз ёбони регзор чӣ гуна савго бурда мешавад? – ман тааҷҷубкунон аз ӯ пурсидам.

Эргаш боз пурсид:

– Ту занбӯруғ хӯрдаӣ?

– Не, нахӯрдаам, агар хӯрда бошам ҳам, дар ёдам намондааст?

– Бо таъсири борони дирӯза дар регзор чунон бисёр занбӯруғ рӯйидааст, ки ҷувол-ҷувол чидан мумкин аст. Ман барои хонаи худҳома як халта чидам. Агар хоҳӣ, барои ту ҳам чида медиҳам.

– Майлаш, – гуфтам ман дар ҷавоби ин таклифи ӯ. Эргаш ҷӯбдасти подабонии худро ба даст гирифт ва ҳар ду аз хомаи пастаки рег гузаштем, дар хомаи сеюм, ҳар гоҳ ӯ ҷойи дамидагии регро медид, бо нӯги ҷӯбдасташ он ҷойро мекофт ва аз таги пардаи тунуки рег занбӯруғҳо намудор мешуданд.

Ман ба чидан сар кардам ва қариб доманамро пур карда будам, ки Эргаш ба ман гуфт:

– Доманатро кушо, бинам, ки ту чиҳо чидай?

– Ман кушодам, ӯ ба занбӯруғҳо як нигоҳ карда:

– Ба замин рез! – гуфт. Ман рехтам, ӯ занбӯруғҳои рехташударо ба ду қисм ҷудо кард... Эргаш қисми калон-калони онҳоро, ки хеле кам буданд, ба ман нишон дода:

– Ана, инҳо хӯрдашуданӣ ва бомазаанд, – гуфт ва гарданборикҳоро нишон дода, сухани худро давом кунонид:

– Инҳо талх ва захрдоранд, инҳоро хӯрдан мумкин нест.

Садриддин Айний

Савол ва супориш

1. «**Хома**» ба кадом маъно омадааст ва боз чӣ маъноҳо дорад?
2. «**Занбӯруғ**»-ро медонед ва дар ҷойи шумо чӣ ном дорад?
3. Шакли дурусту адабии «**худҳома**» кадом калима аст?
4. Фарқ кардани занбӯруғҳои хӯрданӣ чӣ аҳамият дорад?

2. Матиро бодикҷат хонед ва маънидод кунед. Гӯед, ки ба кадом услуби забон дохил мешавад.

Модда чизест, ки ҷисмҳо аз он сохта мешаванд (шакл мегиранд). Чунончи, об модда аст, аммо ҷақраи об ба ҷумлаи ҷисмҳои физикӣ дохил мешавад.

Ҷумчаи ҷӯбин ҷисм аст, валекин ҷӯbero, ки ҷумча аз як пораи он сохта шудааст, модда ном дорад. Аммо ҳамон ҷӯб, агар мо онро ба сифати дастак, болор (рав) ё тири ҷувоз истифода карданӣ бошем, бояд ба ҷумлаи ҷисмҳо дохил карда шавад.

Моддаҳо сохтори заррагӣ доранд, яъне аз зарраҳои алоҳида таркиб ёфтаанд. Зарраҳоро, ки моддаҳо аз он таркиб ёфтаанд, молекула (молекул) меноманд. Молекулаҳо хурдтарин зарраҳоеанд аз ин ё он модда, ки ҳама хосиятҳои кимиёии моддаро инъикос мекунанд.

Аз китоби «Физика» барои синфи 7

Савол ва супориш

1. Матнро бо матни боло муқоиса кунед ва фарқи онҳоро шарҳ диҳед.

2. Аз чӣ фаҳмидед, ки матн ба услуби илмӣ тааллуқ дорад.

3. Истилоҳоти дар матн бударо муайян кунед ва нависед. Гӯед, ки ба кадом ҷанр тааллуқ дорад.

3. Порчаро хонед ва ба кадом услуб мансуб будани онро шарҳ диҳед. Истилоҳоти матнро нависед.

Дар олами наботот аксари навъу ҳелҳои мавҷуда дар асоси инкишофёбии ҷинсӣ ба вучуд омада, пас ба шароитҳои гуногуни зист мутобиқ шудаанд.

Гуногунрангии зоҳиршавии мавҷудоти зиндари ҳама ҷо мушоҳида кардан мумкин аст. Мо ҷанд мисоли гуногунрангиро аз олами ҳайвонот меорем. Дар оилаи ширхӯрон ҳайвони аз ҳама кӯчактарин кӯршабпарак аст. Дарозии кӯршабпарак се сантиметр ва вазнаш 2 грамм мебошад.

Ҳайвони аз ҳама бузург наҳанги кабӯд мебошад. Дарозии наҳанг ба 33 метр, вазнаш ба 190 тонна мерасад. Баҷаи навозди наҳанг 7-8 метр дарозӣ, се тонна вазн дорад. Дар олами парандагон шутурмурғ аз ҳама бештар вазн (156 кило) дорад.

Аз дастури «Сайри олами занда».

Услуби илмӣ яке аз шохаҳои услуби ҳаттии забон буда, барои соҳаи илм хидмат мекунад. Дар ин услуб монографияҳо, мақолаҳо, маърузаҳо, ахбори илмӣ, тақриз, рефератҳо, китобҳои дарсӣ ва ғайра ба нашр мерасанд. Дар услуби илмӣ ба воситаи далелу рақамҳои ғаровон қонуниятҳои илмӣ кашфу маънидод мешаванд. Услуби илмӣ бо хусусиятҳои худ аз дигар навъи услубҳо фарқ мекунад, ки асосастинашон инҳоанд: истифодаи истилоҳоти ғаровон, дақиқу мухтасар баён ғаштани афкори илмӣ, якмаъноии истилоҳот, ори будан аз сермаъноии калима, истифодаи нашудани маҷозу киноя, муболиға ва вожаҳои эҳсосотӣ, дар ҷумлаҳои хабарӣ танҳо ба шахси сеюм нисбат дода шудани амалу ҳолат. Услуби илмӣ вобаста ба мақсад ба навъҳои

зерин чудо мешавад: услуби комилан илмӣ (монография, мақолаҳо рисолаҳою гузоришҳои илмӣ), услуби илмии таълимӣ (китобҳои дарсӣ, дастурҳои илмию методӣ) ва услуби оммафаҳм (очеркҳо ва маводди дигар). Матнҳое, ки оид ба масъалаҳои илмии илмҳои дақиқ (математика, физика, информатика) баҳс мекунанд, аз матнҳои соҳаи ҷомеашиносӣ хеле фарқ доранд. Услуби илмиро вобаста ба соҳаи асосии илм ба навъҳои зерин тақсим кардаанд: услуби илмӣ-техникӣ, илмӣ-табӣӣ, услуби илмӣ-ҷамъиятӣ.

4. Нақшаро пур кунед. Нависед, ки ҳар як услуби зикришуда кадом жанрҳоро фаро мегирад.

Бадеӣ	Публистистӣ	Расмӣ коргузорӣ	Илмӣ

5. Аз китоби «Забони тоҷикӣ»-и синфи 7 бист истилоҳи марбути забонро муайян кунед ва нависед.

6. Якчанд саҳифа китоби «Математика»-и худро бихонед, аз он понздаҳ истилоҳи математикиро нависед ва шарҳ диҳед.

Маҷмӯи ҷумлаҳое, ки аз ҷиҳати маъно ба ҳам алоқаманд буда, тавассути қонуниятҳои грамматикӣ ба ҳам робита доранд, матн ном дорад. Матнҳо аз ҷиҳати ҳаҷм, фарогирии мавзӯ ва сохт гуногун мешаванд.

Баъзе матнҳо дорои мазмунӣ тасвирӣ, қисми дигарашон ахборӣ ва гурӯҳи сеюм муҳокимавианд. Матнҳое ҳам ҳастанд, ки дар онҳо ин ҳар се хусусиятро дидан мумкин аст.

Дар як гурӯҳи матнҳо ҷумлаҳо бо роҳи муттасил пайвастшавӣ алоқаманд шудаанд. Дар ин сурат калимаҳои мустақили ҷумлаи аввал дар ҷумлаҳои минбаъда бо ҷонишин ва муродифҳои онҳо иваз карда мешаванд. Масалан: Аинӣ аз ҳучраи танг ба қўчаи торик баромад. Кўчаҳо хилват буданд. Бо вучуди ин, вай рӯй панаҳ мекард, бо эҳтиёт роҳ мерафт, ки мабодо ба нохалафе вохӯрад.... (Ҳ. Қўҳзод)

Дар матнҳои дигар ҷумлаҳои дохили он мустақиланд, вале онҳо бо ҳамдигар мувофиқати мавзӯӣ доранд. Масалан: Зали калони оростаи Институти педагогӣ. Мулоқоти зиёиёни шахр бо Аинӣ. Муаллимон, талаба ва толибаҳо, коркунон.... ҷамъ омаданд. Толор ҳамаро намеғунҷонад, як қисми омадагон дар пойғаҳи толор, дар тағи дарҳо, дар роҳравҳо рост меистоданд. (С.Улғзода).

Ғайр аз ин, барои ба ҳамдигар алоқаманд гардидани ҷумлаҳои дохили матн пайвандакҳо, ҳиссаҷаҳо, калима ва ибораҳои туфайлӣ ва воситаҳои дигар ёрӣ мерасонанд.

Сохта тавонистани матнҳои гуногун ба донишҷу замон вобаста аст.

8. *Матнро хонда, аломатҳои китобатро дар ҷояшон гузored ва ба ду сарҳат ҷудо карда нависед.*

Айём сипарӣ мегардид хомҳо пухтаву сабзҳо хушк мегардиданд усто низ рӯз ба рӯзу моҳ ба моҳ пешаашро такмил меод афзорҳои навбанаф сохта, ба дарди рӯзгори мардум дармон мебахшид. Ва бо ин амалаш беш аз пеш ба дили ҳоҷатмандон роҳ ёфта азизу гиромии мардум мегардид, усто Ҷўрабой бо мурури вақт аз байни мардум муҳлисони шогирдон ва пайравони ҳешро пайдо карда ба ҷанде аз ҷавонон нозуқиҳои касбаш аз ҷумла усули тайёр кардани лахча наългарӣ қадокгарӣ тарзи обутоб додани филизотро омӯхт ва бо ҷунин ҳиммати баландаш ҳамчун устои воломақом ва марди соҳибэҳтиром дар хоҷаи шогирдон нақш баст.

Собир Зикирзода

Савол ва супориш

1. Чумлаи аввалро чӣ тавр мефаҳмед?
2. «Олими беамал – занбӯри беасал» ба мазмуни матн чӣ робита дорад?
3. Пешаашро такмил меод, яъне чӣ? Касбҳое, ки дар матн номбар шудаанд, чӣ аҳамият доранд?

9. Ба расм диққат дода, номи мувофиқ гузored ва мазмуни онро хуб мулоҳиза кунед. Иншое нависед, ки мазмуни расмро пурра фаро бигирад.



НАҲВ (СИНТАКСИС) ВА АЛОМАТҲОИ КИТОБАТ ИБОРА ВА ҶУМЛА

Калимаҳо аз рӯйи қоидаи муайян ба ҳамдигар алоқаманд шуда, ибора ва ҷумларо ташкил медиҳанд.

Наҳв (синтаксис) яке аз қисмҳои грамматика мебошад, ки таркиби сохтани ибора, ҷумла ва матнро меомӯзад.

Дар нутқи ҳаттӣ барои дуруст баён кардани фикр аломатҳои гуногуни китобат истифода мешаванд. Маҷмӯи қоидаҳо дар бораи истифодаи аломатҳои китобат пунктуатсия (нишонагузорӣ) ном дорад.

5. МАЪЛУМОТ ДАР БОРАИ ИБОРА. ФАРҚИ ИБОРА АЗ КАЛИМА, ТАРКИБ ВА ҶУМЛА

1. Ибораҳои зеринро хонед ва калимаҳои асосӣ ва тобеи онҳоро муайян кунед. Бо кадом ҳиссаи нутқ ифода шудани ибораҳоро шарҳ диҳед.

1) кишти тирамоҳӣ, дарахти тут, ҳалвои собунӣ; 2) хеле калон, сурхи баланд, талхи шифобахш; 3) китоб хондан, барвақт хестан, тозон рафтан.

2. Калима ва ибораҳоро муқоиса кунед ва гӯед, ки дар кадоме аз онҳо номи ашё (предметҳо) ва амал аниқтар баён шудааст.

қалам	қалами сурх, қалами сурхи бародарам
навиштан	тез навиштан, боэҳтиётона навиштан, бо шавқу завқ навиштан

Ду ва зиёда калимаҳои мустақил, ки яке ба дигаре тобеъ шуда, нисбат ба калима маъноӣ пурраю мушаххас ва мукамалтарро ифода мекунад, ибора ном дорад.

Дар байни ҷузъҳои ибора танҳо алоқаи тобеии маъноӣ ва грамматикӣ мавҷуд аст. Ба тариқи саволгузорӣ муносибати маъноӣ ва грамматикӣ байни ҷузъҳои ибораро муайян кардан мумкин аст. Ҷузъи тобеъ ҳамеша ҷузъи асосиро шарҳ медиҳад ва мукамал мекунад: мурғи хонагӣ, ниҳол шинондан. Ибора дар баробари ашё (предмет) ягон хусусияти онро номбар мекунад, вале муайянтару равшантар. Муқоиса кунед: ҳаво – ҳавои соф; синф – синфи ҳаштум; шинондан – ниҳол шинондан.

3. Ибораҳои тартиб диҳед ва нависед, ки калимаҳои зерин асосӣ бошанд.

Гул, хона, дӯст, шунидан, омадан, рафтан, ҷавон.

4. Порчаро хонед ва маънидод кунед. Сипас ибораҳои шиорашударо нависед ва калимаҳои асосиашонро шарҳ диҳед.

Дусаду панҷоҳ таноб (ҳар таноб ба чоряк гектар) токзори дар пушти завод паҳншударофта **алафи ғафсе** пахш карда буд. Токҳо мисли беморон дар зери кӯрпаи сиёҳ, гиёҳи хушки порсола **ёзида меҳобиданд**. Тирамоҳи порсол онҳоро дар хок гӯр накарда, ба сармои зимистон вогузошта буданд. Падарам, ҳар гоҳе ки он токзори харобро медид, бо таассуф сар чунбонида, «бай-бай» гуфта мемонд: вай деҳқон буд ва **дидани токзори** нобуд шудаистода ё, эҳтимол, аллакай нобудшуда барояш гарон меомад. Вай ҳам шуда, ягон токро охиста аз байни алафҳо мебардошт ва нӯги шохашро шикаста нигоҳ мекард, ки хунук задаст ё не. Агар бинад, ки хунук назадааст, шод мешуд.

– Алаф мадад кардааст, – мегуфт вай. – Алаф токро печонда гирифта, аз хунукӣ нигоҳ доштааст.

Сотим Улугзода

Савол ва супориш

1. Чаро токро тирамоҳ гӯр мекунанд?
2. Барои чӣ падар афсӯс меҳӯрд?
3. Токҳо ҳам нигоҳубин меҳоянд, чаро?

5. Мувофиқи нақшаи поён ибораҳо тартиб диҳед ва нависед.

исм + исм	сифат + исм
исм + сифат	шумора + исм
исм + шумора	ҷонишин + сифат
исм + ҷонишин	зарф + феъл
шумора + исм	феъли ҳол + феъл

Фарқи ибора аз калима, таркиб ва ҷумла

6. Аз калимаҳои ҳар ду сутун ибораҳо соzed. Ҳангоми иборасозӣ калимаҳои тобеъро дуруст интихоб намоед.

давлат	ба Ватан
садоқат	сафолин
коса	нав
китоб	соҳибистиклол

7. Хонед ва шарҳ диҳед, ки ибора аз калима чӣ фарқ дорад.

дарахт	дарахти мевадор
китоб	китоби дарсӣ
рафта	тез рафта
тирамоҳ	тирамоҳи заррин

8. Нақшаро бодикқат аз назар гузаронед. Гӯед, ки ибора аз таркиб чӣ фарқ дорад.

таркиб	ибора
аз хона	хонаи дуошёна
ба мактаб	мактаби мо
кор кардан	аз пагоҳӣ кор кардан
даъват шудан	ба чашн даъват шудан
доду фарёд	доду фарёди бачагон

9. Нақшаро бодикқат хонед ва аз ибора чӣ фарқ доштани ҷумларо шарҳ диҳед.

фарқ	ибора	ҷумла
сохти махсус доштан	Мавҷуд будани калимаи асосӣ ва тобеъ: кишти тирамоҳӣ, нағз хондан	Мавҷуд будани асосҳои грамматикӣ: Зайнаб ба боғчаи бачагон рафт. (Р.Ҷ.)
аҳамият	Ашёю чиз ва амалро равшантар баён мекунад: китоб – китоби дарсӣ, мактуб – мактуб навиштан	Аҳборро баён мекунад: Восеъ аспи худро дӯст медошт. (С.У.) Дар кучо истиқомат кардани ҳастӣ? (С.У.)
таъйинот	барои алоқаи калима	воситаи муомилаю муносибат
оҳанг (дар нутқи шифоҳӣ)	Дарои оҳанги махсуси талаффуз нест.	Оҳанги махсуси дошта, анҷоми кореро ифода мекунад.
аломати китобат дар хат (навишт)	Дар навишт аломати китобат талаб намекунад.	Барои баёни фикр ва ҷудо кардани нутқи аломати китобат истифода мешавад.

10. Хонед ва аниқ созед, ки кадоме аз ифодаҳо ибора ва кадомӣ фразеологизманд. Сипас ибораҳоро дар сутуни аввал ва фразеологизмҳо (таъбирҳо)-ро дар сутуни дуюм нависед.

Даст ба бинӣ омадан, сандуки оҳанин, дасту по гум кардан, ҳаракати оромона, девори намкаш, кабӯтари дубома, меваи хӯрданӣ, калонтарин шаҳр, об карда хӯрдан, муҳаббат ба Ватан, баланд паридан, офтоби лаби бом, давида омадан.

6. НАВЪҲОИ АСОСИИ ИБОРА: ИСМӢ, ФЕӢЛӢ ВА ЗАРФӢ

1. Ибораҳои зеринро хонед ва калимаҳои асосии онҳоро бо тариқи саволгузорӣ муайян кунед. Шарҳ диҳед, ки ибораҳо аз кадом ҳиссаҳои нутқ ташкил ёфтаанд.

либоси тобистона	аз хона баромадан	аз вай поёнтар
катори сеюм	аз касе ранҷидан	биёр барвақт
китоби ман	дар ҷавонӣ хондан	хеле оромона
хоби барвақт	тобистон омадан	аз даромадгоҳ
овозаи баргаштан	нағз шунидан	дуртар
нависандаи мактуб	хандакунон омадан	комилан муфт

2. Мувофиқи тартиби зерин ибораҳо созед ва нависед.

исм + исм	исм + ҷонишин
исм + сифат	зарф + феъл
исм + шумора	феъли ҳол + феъл

3. Матнро бодикқат хонед ва гӯед, ки дар чӣ хусус гап меравад. Ибораҳои матнро аниқ созед ва нависед.

– Мирзочон, – ба гап ҳамроҳ шуд Боқӣ Раҳимзода, ки оҳиста мавҷ задани кӯлро тамошо дошт, – Искандари Зулқарнайн то ба ҳамин ҷо ҳам омадааст, ки кӯлро ба номи мубораки ӯ гузоштаанд?

– Не, Боқиҷон, – гуфтанд устод, – ин ҷо саҳв ҳаст. Шаклан қаробат доштани ду калима ба чунин як саҳв сабаб

шудааст. Суми аспи Искандар ба ин мавзеъ нарасидааст. Номи аслиаш бояд Искандакӯл бошад. Шундаам, ки калимаи суғдии «исканда» маънии баландро ифода мекунад, яъне Баландкӯл аст. Искандаву Искандари наздикшакл ин гуна як номро ба вучуд овардаанд.

– Гапат чон дорад, Мирзочон.

– Маънидоди устод маънии солиме дорад, – гуфт Ёр – муроди Ғиёс, – ман ҳам аз баъзе касони забондон пурсидам, ҳамин хел мегӯянд.

Убайд Раҷаб

Савол ва супориш

1. Шумо ҳам аз ягон кас шарҳи калимаеро шундаед?
2. Дониستاني таърихи пайдоиши калима чӣ аҳамият дорад?
3. Агар доир ба таърихи калимае маълумот дошта бошед, дар миён гузоред.

Дар ибора кадом ҳиссаи нутқ асосӣ бошад, ибора ҳамон номро мегирад. Масалан, агар калимаи асосии ибора исм бошад, онро ибораи исмӣ, феъл бошад, ибораи феълӣ зарф бошад, ибораи зарфӣ меноманд: **одами доно** ибораи исмист, зеро калимаи асосии он исм (одам) буда, калимаи тобеъ (доно) сифат мебошад.

Ҳамин тавр, ибораҳо аз рӯйи маъно ва вобаста ба кадом ҳиссаи нутқ тааллуқ доштани калимаҳои асосӣ ба се гурӯҳ: номӣ, феълӣ, зарфӣ чудо мешаванд: **ранги сабз, бинои аз ҳама баланд, одами дирӯз омадагӣ, аз шаҳр омадан, ба китобхона рафтан, гирякунон омадан, андаке сусттар** ва ғайра.

4. Ибораҳоро нависед ва аз рӯйи маъно аниқ созед, ки кадом калима асосӣ ҳисоб мешавад.

Хонаи калон, муҳаббат ба Ватан, ин масъала; хеле баланд, шер барин нотарс, аз санг вазнин; нағз хондан, ба Хучанд рафтан, китоб хондан, аз дарё гузаштан, имрӯз омадагӣ, ба девор такакунон; дар корхона кор кардан, дар дафтар навиштан.

5. Ба нақша бодиққат нигаред ва сутуни холиро бо ибораҳои сохтаатон пур кунед. Вобаста ба калимаи асосӣ навъи ибораро низ муайян созед.

сохтори ибора	мисолҳо	навъи ибора
Исм + исм Исм + сифат Исм + шумора Исм + чонишин Исм + зарф Феъл (масдар) + исм Феъл + чонишин Феъл + зарф Феъл + феъли ҳол		

6. Матнро хонед ва гӯед, ки аз он кадом хислатҳои Айниро ба-рои худ кашф кардед. Ибораҳои шиорашударо нависед ва аз рӯйи маъно шарҳ диҳед.

Дар соатҳои дамгирӣ дар вагон Айнӣ бо мо **сухбатҳои шавқовар** мекунад. Ҳофизаи устод хазинаи пурганчест. **Тамошои Бухоро** ва ҷойҳои гуногун, ки як қисми умри бачагӣ ва ҷавонии Айнӣ дар он ҷойҳо гузаштааст, воқеаҳо ва саргузаштҳои аҷоибро дар хотири вай зинда мегардонад: вай **китоби хотироташро** варақ зада, завқовартарин ё ибратбахштарини он воқеа ва саргузаштҳоро ба ҳикоя кардан медарояд. Монанди қиссаи «Ҳазору як шаб» саргузаштҳои Айнӣ ҳам печ дар печ аст, ки аз ҳар ҳикоя ҳикояҳои дигар сар мезананд. Ҳикояҳо ҳама бо тафсил: бо тасвири макон, шароит, қиёфаи одамон, тарзи гуфтор ва рафтори онҳо нақл карда мешаванд. Баъдҳо мо он ҳикояҳоро дар «Ёддоштҳо»-и устод хонда, мусоҳибаҳои дар тобистони соли 1949 дар вагон кардаамонро ба хотир меовардем...

Сотим Улугзода

Савол ва супориш

1. Завқовартарин хотирот-ро боз чӣ тавр гуфтан мумкин аст?

2. Оё дар сухбати фозиле ё адибе ширкат доштаед? Чӣ натиҷа бардоштед? Мухтасар нависед.

7. Дар ҷойҳои лозима аломатҳои китобатро гузошта, матнро нависед. Ибораҳои ду ҷумлаи аввалро муайян сохта маънидод кунед.

Баъди шунидани суханони усто пардаи роз кушода шуд. Донистам ки ӯ ба Қаратоғ кӯчиданист. Нигоҳи Абдуво-сит басо маҳзунона буд. Маълум ки вай рафтан намехост. Охир худи ӯ гуфта буд ки барои бозӣ, бахусус аспу харса-ворӣ, лику қарибозӣ, зув-зув, тутпухт, рустаконбозӣ ва ам-соли инҳо дар деҳа майдон фарохтар аст. Ҳамсолонаш дар Қаратоғ аксар косиббача буда ба бозӣ вақти камтар доранд. На дар ҳамаи хонаҳои он ҷо аспу хар ҳаст.

Аз шунидани каломи усто, пеш аз ҳама, ман ғамгин шу-дам. Охир ҷӯраи ҳунарманд хушфеълу боодобро аз даст до-дан осон набуд. Аммо чӣ илоҷ ҳаёт қоидаи худ бозии худ қо-нуну тақозои худро дорад. Аз ҳамаи инҳо зодгоҳ азизтар аст.

Собир Зикирзода

Савол ва супориш

1. «Пардаи роз кушода шуд»-ро шарҳ дода гӯед, ки онро дар забон чӣ мегӯянд.

2. Кадом бозиҳои миллии дар маҳалли шумо мавҷуд аст ва ё аз нав эҳё шудааст? Номи онҳоро нависед.

3. **Ҳаёт қоидаи худ, бозии худро дорад**, яъне чӣ?

4. Чаро зодгоҳ азиз аст? Магар кофист, ки одам фақат маҳал-ли таваллудро дӯст дорад.

7. АЛОҚАИ КАЛИМАҲО ДАР ИБОРА

1. Ба ибораҳо диққат дода, калимаи асосӣ ва тобеъро аниқ созед. Гӯед, ки калимаҳои тобеъ ба кадом ҳиссаи нутқ ман-субанд.

Лолаи сурх, дашти васеъ, ҳавои хуш, гул барин зебо, му-бориза барои сулҳ, хеле оромона, меҳмони ду рӯз пеш раф-тагӣ, аз оҳан сохтан, хонданро дӯст доштан.

2. Ибораҳоро нависед ва муайян кунед, ки калимаҳои ибораҳо чӣ тавр бо ҳам алоқаманд шудаанд.

Дашти беоб, пухтани меваҳо, омадани баҳор, шиша барин шаффоф, бо ҳамсинфон рафтан, оҳиста гуфтан, дирӯз омадан, тозон омадан.

Дар ибора се роҳи алокаи калимаҳо мавҷуд аст: изофӣ, вобастагӣ ва ҳамроҳӣ.

Дар **алокаи изофӣ** калимаҳои тобеи таркиби ибора ба воситаи бандаки изофӣ (и) алоқаманд мешаванд: **талабаи хушзехн, хондани китоб.**

Дар **алокаи вобастагӣ** калимаҳои тобеъ ба худ пешоянд ва ё пасоянд мегиранд. Дар ин навъи алоқа одатан калимаи асосӣ баъди тобеъшаванда меояд: **оҳу барин чолок, бо қалам навиштан.**

Дар **алокаи ҳамроҳӣ** робитаи байни калимаҳои таркиби ибора танҳо аз рӯи маъно ва бо ёрии тартиби калима сурат мегирад. Дар ин навъи алоқа пешоянду пасоянд истифода намешаванд: **оҳиста рафтан, баландтарин қулла.**

3. Ибораҳоро хонда, роҳҳои алокаи онҳоро номбар кунед. Гӯед, ки кадом ҳиссаҳои нутқ ба сифати калимаи тобеъ омадаанд?

Калонтарин шаҳр, ҳафт коргар, чой нӯшидан, ларзида хестан, нақлҳо оид ба Рӯдакӣ, даҳони пиёла барин калон, коре бузург, порчае аз шиша, шоир Рӯдакӣ, калимаи дуруст, мактубро хондан.

4. Матнро хонед ва моҳияти онро гӯед. Ибораҳои ишорашуда-ро нависед ва ба кадом навъ тааллуқ доштанишонро шарҳ диҳед.

Ин **танбеҳи падарам** барои ман як танбеҳи **бисёр фоидаманд** шуд, ки дар ҳаётам таъсири калон кард ва маро ба диққаткорӣ тарбия намуд, фаромӯш накардани гапҳо, ҳодисаҳо, чизҳо ва одамҳоро ба ман ёд дод. Ман шеърҳоро харчанд махсусан ёд кунам ҳам, зуд аз ёд мебарорам, ҳатто **шеърҳои худамро** ҳам дар **рӯзи дуюми** гуфта шудани онҳо фаромӯш мекунам. Аммо гапҳо, ҳодисаҳо, хотираҳоеро, ки

ба ман каму беш таъсир карда бошанд, аз ёд набаровардам. Ҳарчанд дар 10-12 соли охир **қувваи ҳофизаам** хеле суст шуда, гапҳо ва чизҳоро зуд фаромӯш мекардагӣ шуда бошам ҳам, аммо **хотираҳои пештара** қариб ҳамагӣ дар ёдам нақш баста мондаанд. Ин натиҷаи ҳамон танбеҳи падар аст, ки ман дар паси вай ба идмон (тренировка)-и хотира ва ҳофиза машғулӣ намудам.

Садриддин Айни

Савол ва супориш

1. Оё дар зиндагӣ танбеҳи касе бароятон таъсир кардааст?
2. Барои **идмони хотира** чӣ бояд кард? **Идмон**-ро бо кадом калима иваз кардан мумкин аст?

Маъноии ибораҳо ба таркиби онҳо вобаста мебошад. Баъзе аз ибораҳо аз рӯйи маъно ашё (предмет), аломат ва амали онро ифода меkunанд. Масалан, **китоби бадеӣ, дӯсти бовафо, ҳикояи шавқовар** сохтори ягона доранд ва маъноии грамматикашон умумианд: ашё ва аломати онро нишон медиҳанд.

Ибораҳои **рафтани Фаррух, сохтани хона, дубора хондан** ва ғайра ҳам сохтори якхела доранд ва ҳам маъноии грамматикашон ба амалҳо ва ашё ишора меkunанд.

5. Ибораҳои зеринро хонед ва калимаҳои асосиашро муайян сохта, маъноии лугавӣ ва грамматикаи онҳоро шарҳ диҳед.

Талабаи аълохон, калонтарин кӯча, синфи ҳаштум, дидани падар, шабона омадан, шуморо дидан, (меҳмони) аз шаҳр омада, суҳбаткунон рафтан.

САВОЛҲО БАРОИ ТАКРОР ВА ҶАМЪБАСТ

1. Ибора чист?
2. Ибора аз калима ва таркиб чӣ фарқ дорад?
3. Тафовути ибора аз ҷумла дар чист?
4. Кадом ҳиссаҳои нутқ ҳиссаҳои дигарро ба худ тобеъ меkunанд?
5. Кадом навъи ибораҳо медонед?

6. Чаро ибораҳо ба навъҳо чудо мешаванд?
7. Дар ибора кадом навъи алоқа вучуд дорад?

Таҳлили наҳви (синтаксисии) ибора Тартиби таҳлил

1. Ибораҳои ҷумларо номбар кардан.
2. Калимаи асосӣ ва тобеъро нишон додан.
3. Навъи алоқаи синтаксисиро муайян сохтан.
4. Воситаи алоқаи ибораро аниқ кардан.

Намунаи таҳлил:

Насими баҳор зулфҳои Гуландомро парешон мекард.

Насими баҳор (изофӣ)

Зулфҳои Гуландом (изофӣ)

Алоқаи байни калимаҳои ибора бо бандаки изофии «и» сурат гирифтааст.

ҶУМЛАИ СОДА

8. ҶУМЛАИ СОДА АЗ ЧИҲАТИ МАЪНО, МАҚСАД ВА ОҲАНГ

1. Матнро хонед ва ҳар кадом ҷумларо аз рӯйи навъ муайян кунед. Дар охири ҷумлаҳо кадом аломатҳо гузошта шудаанд? Чаро?

Касе саволomez ба Ҳофиз ҳамфикр шуд:

– Чаро инҳо аз моли дунё сер намешуда бошанд?

– Ҳофиз ҷавоб дод:

– Шайх Саъдӣ гуфтааст:

...Чашми танги дунёдорро

Ё қаноат пур кунад, ё хоки гӯр!

Шухрати Ҳофиз рӯз ба рӯз меафзуд. Дар ҳама ҷо мардум ғазалҳои Ҳофизро хонда, ҳар мисраи онро мисли ҷавоҳири тобнок дармеёфтанд. Кӯшиши пайдарпай ва омӯхтани ҳамешагӣ ўро ба ин дараҷа расонида буд...

Аълоҳон Афсаҳзод

Чумла як чузӣи асосии наҳв (синтаксис) мебошад. Чумла аз ибора бо он фарқ мекунад, ки дорои асоси грамматикӣ – сараъзоҳои чумла ва ё яке аз онҳо мебошад. Мо фикрамонро ба воситаи чумлаҳо баён мекунем. Нутқи мо аз чумлаҳо иборат аст: **Мо ба боғи мактаб даромадем. Он хеле хушманзара буд. Бӯйи атрулҳои рангоранги атрофи сарҳавзи боғ ба кас ҳаловат мебахшид. Мо хеле тамошо кардем. Баъди ин ҳаваси мо ба гулпарварӣ боз ҳам зиёд шуд.**

Гуруҳи калимаҳои ба якдигар алоқаманд ва ё калимаи ҷудогонае, ки фикри тамошударо ифода мекунад, чумла номида мешавад.

Дар гуфтугӯ ба охир расидани ҳар як чумларо оҳанги талаффуз муқаррар месозад. Чумлаҳоро дар навишт аз якдигар аломатҳои китобат ҷудо мекунам.

Гӯянда вобаста ба мақсади худ метавонад, бо оҳангҳои гуногун фикрашро баён созад. Аз ин рӯ, чумлаҳо аз ҷиҳати ифодаи маънӯву мақсад ҳикоягӣ (хабарӣ), саволӣ ва амрӣ мешаванд. Ғайр аз ин, чумлаҳо метавонанд, хитобӣ шаванд, агар эҳсосотеро ифода кунанд. Воситаи асосии ифодаи мақсад ва хитоб оҳанги талаффуз мебошад.

а) чумлаи ҳикоягӣ

2. *Порчаро хонед ва ба оҳанги он диққат диҳед. Гӯед, ки оҳанги хониши чумлаҳои ҳикоягӣ чӣ гуна аст?*

Айни фикр карда истода мегӯяд:

– Асарро аввал як бор аз сар то охир навишта баромадан беҳтар аст. Ҳар тавре ки барояд, майлаш. Ана, баъд кори асосӣ сар мешавад: «арра» мекунад, «метарошед», «сӯхон» мезанед. Ман асарҳоямро камаш ду бор навишта мебароям: як бор аз сар то по менависам, баъд аз он покнавис мекунам. Дар вақти покнавис кардан тасҳеҳот ва тағйироти даркорино мебарорам. Дар аснои ин кор саросема нашудан, пухта фикр кардан лозим аст.

Сотим Улугзода

Савол ва супориш

1. Ба андешаи устод розиед ё на? Чаро?
2. Шумо дар навишт ин таъкидро риоя мекунад?
3. **Покнавис** чӣ аҳамият дорад?

Дар ҷумлаи ҳикоягӣ фикр ба таври хабар ё ҳикоя баён мешавад. Гуёнда ба воситаи ҷумлаҳои ҳикоягӣ ҳодисаю воқеахоро нақл, фикрро тасдиқ ё инкор мекунад. Оҳанги гуфтор дар аввали ҷумлаҳои хабарӣ баланд буда, дар охир паст мегардад. Оҳанги баланд ба калимае меафтад, ки задаи мантиқӣ қабул кардааст. Дар охири ҷумлаи ҳикоягӣ нуқта гузошта мешавад.

3. Матиро хонед, ҷумлаҳои ҳикоягиро аниқ созед ва нависед.

Офтоби пагоҳӣ ба сари сафедорҳои баланд шилшилаҳои заррин овехт. Нурҳои офтоб ба гирду атроф барқвор паҳн мешуданд ва ҳамаҳо ҷоннок ва серҳаракат мекарданд.

Нокҳои қоматбаланди сарҳам гӯё аз чизе шарм дошта бошанд, сурх шуданд. Тумани ширтоби тунук ба анҷом ёфтани умри кӯтоҳи худ бовар ҳосил карда, домони худро аз канор ба миёнҷойи дарё кашид, вале нурҳои шамшервор тези офтоб зуд ба сари ӯ рафта расиданд ва пас аз лаҳзае аз туман осоре боқӣ намонд.

Насими тоза барҳост ва буттаву дарахтон аз кокулҳои худ марворидҳои шаффофи шабнамро афшонда-афшонда, бо ҳамдигар пичирросзанон суҳбат сар карданд, гӯё хобҳои имшабаашонро ба якдигар ҳикоя мекарданд.

Пӯлод Толис

б) ҷумлаи саволи

4. Ҳикояро возеҳу равшан бо риояи оҳанг хонед. Аз рӯйи ифодаи мақсад ҷумлаҳои саволиро аниқ созед ва нависед.

Султон Маҳмуд рӯзе дар ғазаб буд. Талҳак хост, ки ӯро аз он маломат берун орад. Гуфт:

– Эй султон, номи падарат чӣ буд?

Султон биранчид, рӯй бигардонид. Талҳак боз баробар рафт ва ҳамчунин савол кард.

Султон гуфт:

– Мардаки қалтабони сағ, ту бо он чӣ кор дорӣ?

Гуфт:

– Номи падарат маълум шуд. Номи падари падарат чун буд?

Султон бихандид.

Убайди Зоконӣ

Лугат

Талҳак – қаҳрамони адабиёти шифоҳӣ, ширинкор

Маломат – ранчиш

Қалтабон – нокас, нобакор

Ҷумлае, ки дар он фикр ва мақсади гӯянда ё нависанда ба тариқи пурсиш ва ё савол баён мегардад, ҷумлаи саволӣ ном дорад. Дар ташкили ҷумлаҳои саволӣ оҳанги талаффуз ва калимаҳои саволӣ (ҷонишинҳо, зарфҳо ва ҳиссачаҳои саволӣ) нақши муҳим доранд.

Дар ҷумлаҳои саволӣ баландшавии овоз ба калимаҳои саволӣ, ки ба онҳо зада меафтад, вобаста аст. Дар охири ҷумлаҳои содаи саволӣ аломати савол гузошта мешавад.

5. Ҷумлаҳоро бо риояти оҳанг хонед ва сипас онҳоро навишта, воситаҳои ифодаи ҷумлаҳои саволро шарҳ диҳед.

1. Чаро ӯ ин қадар асабонӣ мешавад? (С.Т.)
2. Хуршед дар мактаб аст?
3. Шумо ҳозир омадед?
4. Оё, шумо ба худӣ Зебӣ гап задед? (Ф.Н.)
5. Магар ҳамин ҳам кор аст? (П.Т.)
6. Вай ба ту кӣ мешавад? (П.Т.)

6. Порчаҳоро бо риояи оҳанг хонед ва гӯед, ки дар ташкили ҷумлаҳои саволӣ кадом воситаҳо нақш доранд.

- Фил, гурусна наместонӣ?
- Ба андаке қаноат дорам.

- Умри дарозат аз чӣ?
- Аз шукронаву оромӣ.
- Аз чӣ ободӣ?
- Аз он ки Ватан дорам.

* * *

- Чист ба нотифоқӣ сабабгор?
- Бухл, кибр, маҳалбозӣ, ёркашӣ, шуҳратҷӯӣ...
- Чӣ кунем?
- Дер шуд. Ба асри даҳ дар кучо будӣ?
- Набудам.
- Ҳоло ҳам таваллуд нашудай.
- Чаро?
- Ба ақли камолнаёфта ҳастиву нестӣ яксон аст.

Мусича ба шоҳае нишаста,
Нодида, ки чӯчаҳо гурусна.

Абдулвайси Азиз

Љумлаҳои саволи одатан дар муколама бештар воме-
хӯранд, аз ин рӯ, ҳар як саволу ҷавоб бо тире оғоз меёбад:

- Анбори моро ту сӯзондӣ?
- Ман.
- Кӣ инро ба ту фармон дод?
- Ватан. (А.Л.)

в) ҷумлаи амрӣ

*7. Љумлаҳоро хонед ва гӯед, ки амр бо кадом феълҳо ифода
ёфтааст.*

1. Шумо ҳам бароед, ба молҳо хӯрок диҳед. (С.А.)
2. Бирав, аз хонаи Одина хабар гир! (С.А.)
3. Ака Ёрун, ба мо ҳамроҳ шавед. (С.А.)
4. Далери ман, сазовори падар бош, Чу шамшери падар
сохибзафар бош! (М.Т.)
5. Ҳозир ба он ҷо баргард. (С.У.)
6. Илтимос, хоҳар, як дақиқа сабр кунед. (Ҳ.К.)

Чумлае, ки амру фармон, хошишу илтимосро мефаҳмонад, чумлаи амрӣ ном дорад. Вобаста ба вазъияти нутқ чумлаҳои амрӣ маъноӣ даъват, хошиш, илтимос ва маслиҳатро низ ифода менамоянд: Ту, Давлат, дар ҳамин ҷо мон. (Р.Ҷ.) Майлаш, Зайнаб биравад. (Ф.М.)

8. *Порчаро хонед, чумлаҳои амриро муайян сохта, маъноҳои онҳоро шарҳ диҳед.*

Вай (Фирӯз) оҳиста ба сӯйи модараш қадам монд ва ўро аз китфаш оғӯш карда, ба амакаш рӯй овард:

– Равед аз ин ҷо. Равед, амак...

Ў ин гапро, чунон ки аз дилаш гузаронида бошад, ниҳоят паст ва оромона гуфт.

– Чӣ?! Ту.. боз ба ман фармон медиҳӣ?!

– Ман ба шумо гуфтам: равед аз ин ҷо! – баногоҳ беҳудона дод зад Фирӯз.

Шарофатхола як қад парида, ба остини ў часпид.

– Натарсед, оча. – Ҳоло овози Фирӯз боз мулоим шуда буд. – Биёед, хона дароем.

Вай ба амакаш ... эътибор надода, ҳамроҳи модараш ба ҳавлӣ даромаду дарвозаро занҷир кард.

Саттор Турсун

г) чумлаҳои хитобӣ

9. *Порча ва байтҳоро хонед, ба оҳанги он диққат кунед. Гӯед, ки кадом мисраъҳо ҳиссиёту ҳаяҷонро ифода мекунанд.*

Эй ситамдидагон, эй асирон,
Вақти озодии мо расид.
Муждагонӣ диҳед, эй фақирон!
Дар ҷаҳон субҳи шодӣ дамид.

С.Айнӣ

Гул кун ба баҳти мо, Ватан,
Мисли гулистону чаман!

М. Турсунзода

Бӯи хуш медамад, баҳор, баҳор,
Зуд биштоб, эй баҳори кор!

П. Сулаймонӣ

Чумлае, ки ба воситаи он ҳиссиёту ҳаяҷони гуногун (шодмонӣ даъват, ҳашму ғазаб, сарзаниш ва монанди инҳо) ифода меёбанд, чумлаи хитобӣ ном дорад.

Аз ин сабаб чумлаҳои ҳикоягӣ, саволӣ ва амрӣ ҳангоми бо ҳиссиёти баланд ва оҳанги хитобу нидо талаффуз шудан ба чумлаи хитобӣ табдил меёбанд.

10. Порчаҳоро равшану возеҳ хонед. Гӯед, ки чумлаҳои саволӣ аз хитобӣ дар талаффуз чӣ фарқ доранд.

- Офтобо, бартар аз гармои ту ҳаст?
- Оре, гармии забон!
- Оташе муқаддамтар аз неруи ту ҳаст?
- Оре, неруи забон!
- Биёбоно, бузургтар аз паҳнои ту ҳаст?
- Оре, паҳнои забон!

* * *

Ай чӯяндағони зебой! Вақтро бар ҳадар мадихед: зебоиро танҳо аз вожаву ибороти забони модарӣ метавон дарёфт.

* * *

Ай зоғ, оё тавонӣ, ба забони шевотаре бисаройӣ?
– Зинҳор! Лафзи ман худ басо шевост, зеро забони модарӣ ман аст.

Абдурауф Муродӣ

Савол ва супориш

1. Андешаи худро оид ба ҳар як порча баён кунед.
2. Ҳикмати порчаи севум дар чист? Хулосаатонро мухтасар нависед.

11. Хонед ва тақлидан ба ҷумлаҳои зерин шиору даъват нависед.

1. Зиндаю поянда бод Тоҷикистони соҳибистиклол!

2. Ҳамду сано бод ба зан!

3. Ёдгори Айниву ин кӯҳсорон зинда бод!

Шеърӣ Турсунзодаву ин обшорон зинда бод!

Лоиқ Шерали

Ҷумлаҳо аз ҷиҳати сохт ва вазифа басо рангоранганд. Аз рӯйи иштироки асосҳои грамматикӣ онҳо ба сода ва мураккаб ҷудо мешаванд: Темур Ҳофизро ба нишастан тақлиф кард. Замоне ки дар Шероз суруди Ҳофиз ба фалак мепоचид, дар Табрез мурғи табии Қамолӣ Хучандӣ низ ба наво даромада буд. (А. Афсаҳзод)

Ҷумлаҳои сода аз рӯйи иштироки асосҳои грамматикӣ ба дутаркиба (дорои ҳар ду сараъзо) ва яктаркиба (дорои яке аз сараъзо) ҷудо мешаванд.

Ҳам ҷумлаҳои содаи дутаркиба ва ҳам яктаркиба аз рӯйи мавҷудияти аъзоҳои пайрав ҳуллаш (аъзои пайрав на-дорад) ва тафсилӣ (дорои аъзои пайрав) мешаванд: Субҳ медамид (содаи ҳуллаш). Ба зудӣ равшан меғардад (содаи яктаркибаи тафсилӣ).

Алоқаи калимаҳо дар ҷумла

Алоқаи калимаҳо дар ҷумла ду ҳел мешавад: **пайваст ва тобеъ**.

Дар алоқаи пайваст ду ва ё зиёда калимаҳои мустақил, ки ҳар кадом баробарҳуқуқанд, ба ҳамдигар алоқаманд мешаванд. Воситаи алоқаи пайваст **пайвандакҳои пайвасткунанда (ва, -у(-ю), ҳам...ҳам, на...на, чи...чи...)** ва **оҳанги талаффуз** мебошанд: Закия меҳонад ва менависад. Ҷамшедӯ Аҳдия кор мекунамд.

Дар алоқаи тобеъ калимаю ибораҳо байни якдигар вобаста мебошанд, яъне як ҷузъ асосӣ буда, дигарӣ ба он аз ҷиҳати грамматикӣ тобеъ мешавад. Алоқаи тобеъ дар навбати худ чор ҳел мешавад: мувофиқат, изофӣ, вобастагӣ ва ҳамроҳӣ.

1. Дар алокаи мувофиқат хабар аз рӯи шахсу шумора ба мубтадо мувофиқат мекунад. Ин навъи алоқа танҳо ба ҷумла хос аст: **Солҳо мегузаштанд. Шухрати Ҳофиз оламгир шуд. Ҳатто баъзеҳо сурудҳои Ҳофизро ғалат – ғалат хонда, аз он ба тарзи худ «лаззат» мебурданд. (А.Афсаҳзод)**

2. Дар алокаи изофӣ як калима ба калимаи дигар ба воситаи бандаки изофӣ (и) тобеъ мешавад: **Ҳавои сарду нами чандрӯза ба ҷисми заифу бемори Наср таъсири бад кард. (Р.Ҷ.)**

3. Дар алокаи вобастагӣ калимаи тобеъкунанда (хабар) пуркунанда ва ё ҳолро талаб менамояд: **Муҳаммад Солеҳ хабарро зуд ба Абучаъфар расонд. (Р.Ҳ.) Рӯдакӣ удуро ба даст гирифт. (Р.Ҳ.)**

Дар алокаи вобастагӣ муносибати амал бо предмет ифода мешавад, амалро калимаи тобеъкунанда, предметро калимаи тобеъшаванда, ки бештар бо пасоянду пешояндҳо меоянд, нишон медиҳад: **Ба муаллим гуфт. Аз муаллим пурсид.**

4. Дар алокаи ҳамроҳӣ калимаи тобеъшаванда бо тобеъкунанда ҳамроҳ меояд. Воситаи алокаи ҳамроҳӣ тартиби калима дар ҷумла ва оҳанги талаффуз мебошад: **Сухбат беробита ва бетартиб тӯл мекашид. (Р.Ҳ.) Ҳавопаймо тез парвоз мекунад.**

12. Ҷумлаҳоро хонед ва алокаи байни калимаҳои онҳоро шарҳ диҳед.

1. Ў лампаро ба дасти саройбон дода, дафтарро ба дасти худ гирифт. (С.А.) 2. Дар поён дарёи Панҷ оромона ҳаракат мекунад. (А.Д.) 3. Кӯҳи барфин, оби ширин дорад он, Чашмаву рӯди булӯрин дорад он. (М.Т.) 4. Шумо суҳбатро озодона қоим доред! (С.А.) 5. Вай (С. Айни) китоби хотироташро варақ мезанад. (С.У.) 6. Сахтиҳои рӯзгор Одинаи хурдсолро хеле соҳибтадбир ва таҷрибадор карда буд. (С.А.)

9. ТАРТИБИ КАЛИМА ДАР ҶУМЛА. ОҲАНГИ ТАЛАФФУЗИ ҶУМЛАИ СОДА ВА ЗАДАИ МАНТИҚӢ.

1. Ҷумлаҳоро хонда аниқ созед, ки кадом калимаҳо ҷавоб талаб мекунанд ва ҷойи онҳоро шарҳ диҳед.

1. Шукрона дар ҳавлии ҳамсоя бо кӣ бозӣ карда гаштааст?
2. Шукрона дар ҳавлии кӣ бо дугонааш бозӣ карда гаштааст?
3. Шукрона дар кучо бо дугонааш бозӣ карда гаштааст?
4. Кӣ дар ҳавлии ҳамсоя бо дугонааш бозӣ карда гаштааст?

2. Ҷумлаҳоро, аввалан, хонда муқоиса кунед ва фарқи маъноии онҳоро шарҳ диҳед. Сониян, нависед ва ба зер ифодаҳое, ки таъкидро талаб менамоянд, хат кашед.

1. Ромин ҳар бегоҳ дар соҳили дарё танҳо гардиш мекард.
2. Ромин танҳо дар соҳили дарё ҳар бегоҳ гардиш мекард.
3. Ромин ҳар бегоҳ танҳо дар соҳили дарё гардиш мекард.

Ҷойи калимаҳо дар забони тоҷикӣ нисбатан устувор аст. Одатан тартиби калимаҳо дар ҷумла чунин мебошад: мубтадо, ҳоли замон, пуркунанда, муайянкунанда, ҳоли мақону тарз ва хабар.

Дар назм як андоза ҷойи калима озод аст. Вобаста ба мақсаду талаботи гӯянда тартиби калима метавонад, тағйир ёбад.

Бо ёрии тартиби калима метавон, тобиши маъноии калимаю ибораи дар таркиби ҷумла бударо муайян сохт.

Ҳангоми оромона ва ба таври муқаррарӣ сухан кардан ин гуна калимаю ибораҳо дар паҳлуи хабар меоянд. Масалан, ҷумлаи «Манучеҳр китоб харид» аз «Китобро Манучеҳр харид» фарқ мекунад. Дар ҷумлаи аввалӣ таъкид мегардад, ки Манучеҳр танҳо **китоб харид, на чизи дигар. Маъноии ҷумлаи дуюм ин аст, ки **Манучеҳр** китоб харид, на каси дигар.**

3. *Чумлаҳоро хонда, бо ҳам муқоиса намоед. Гӯед, ки онҳо аз якдигар чӣ фарқ доранд?*

1. Ин чашн аз ҳама бошукӯхтару хуррамтар дар сайргоҳи беруни шаҳр баргузор мешуд. – Дар сайргоҳи беруни шаҳр ин чашн аз ҳама бошукӯхтару хуррамтар баргузор мешуд.

2. Ҳар дам ҳаёху ва ғалоғулаи издиҳоми тамошобинон бонги таблу карнайҳоро пахш мекард. – Бонги таблу карнайҳоро ҳаёху ва ғулғулаи издиҳоми тамошобинон ҳар дам пахш мекард.

3. Издиҳоми халқ аз ҳаяҷони қалбӣ дам ба дарун кашид. – Аз ҳаяҷони қалбӣ издиҳоми халқ дам ба дарун кашид.

4. *Матиро возеҳ хонед. Сипас онро нависед ва ба аломатҳои китобати ҳар як ҷумла диққат диҳед. Лавҳае таҳия кунед ва эҳсосоти худро ба модар баён намоед.*

Оҳ, модар, модар! Чӣ аҷоиб зоте ҳастӣ ту! Дар дунё насли инсон хушк шуда мерафт, агар меҳру шафқат ва меҳрубониҳои ту намешуд! Ишқу муҳаббат маъно ва мафҳуми худро аз дили ту, аз ҳастии ту гирифтааст. Ишқ – ишқи ту, меҳр – меҳри ту, лутф лутфи туст. Дигар ҳама чиз хазон дорад, фано дорад, илло муҳаббати ту! Ту асрори ниҳони дили фарзандонатро бе гапу ҳарф мефаҳмӣ, зеро ки онҳоро дар мағзи чонат парварида ба дунё овардаӣ! Дили онҳо тапиданро аз дили ту омӯхтааст; хуни онҳо ба рағҳо давиданро аз хуни ту омӯхтааст; эҳсосот, фаҳмиш ва идрокро ба онҳо ту додаӣ.

Ҷалол Иқромӣ

5. *Ба саволҳо ҷавоби пурра навишта, зери калимаҳои зарурӣ хатти рост кашед.*

1. Рӯзи Истиқлолияти давлатӣ дар ҷумҳурии мо кай чашн гирифта мешавад?

2. Шумо хусусиятҳои моддаҳоро аз кадом фан меомӯzed?

3. Иброҳим дирӯз бо бародараш ба кучо рафта буд?

4. Ба озмуни хотимавии мактаббачагон кихоро мефистанд?

6. *Чумлаҳоро нависед ва ба зери сараъзоҳо ва аъзоҳои пайрави чумла хат кашед. Гӯед, ки ҷойивазкунии калимаҳо ба маънои чумлаҳо чӣ таъсири расонид.*

Вазифаи мо – хондан. Хондан – вазифаи мо.

Бародарам – донишчӯ. Донишчӯ – бародарам.

7. *Ин чумлаҳоро бо риояи оҳанг хонед ва муқоиса кунед. Хулосаатонро гӯед.*

1. Ин китобро хондӣ. Ин китобро хондӣ! Ин китобро хондӣ?

2. Дар мактаби мо имрӯз вохӯрӣ бо адибон доир мегардад. Дар мактаби мо имрӯз вохӯрӣ бо адибон доир мегардад! Дар мактаби мо имрӯз вохӯрӣ бо адибон доир мегардад?

Пасту баланд шудани суръати овозро дар нутқи шифоҳӣ оҳанги талаффуз мегӯянд. Задаи маъноию мантиқӣ, ист, пасту баландшавии овоз ва суръати нутқ унсурҳои оҳанги талаффуз ҳисоб меёбанд. Оҳанги талаффуз маънои чумларо аниқтар месозад. Гӯянда бо ёрии оҳанг муносибати худро баён мекунад.

Чумлаҳоро мувофиқи шарҳашон бихонед:

Меравӣ! (бо хушҳолӣ). Меравӣ (бо қаҳру ғазаб).

Меравӣ? (бо тааҷҷуб). Меравӣ? (бо шубҳа).

Чумлаҳои зеринро тавре хонед, ки маъноҳояшон диғар шаванд.

1. Сохтмони мактабҳои нав тамои шуд.

2. Бародари ман кор мекунад ва дар донишгоҳ таҳсил менамояд.

8. *Чумлаҳоро хонед ва ба талаффузи калимаҳои ишорашуда диққат диҳед. Аз ҷиҳати тобиши маъно чумлаҳо фарқ мекунад ё не?*

Мо аз саҳро дирӯз омадем.

Мо аз **саҳро** дирӯз омадем.

Мо аз сахро **дирӯз** омадем.

Мо аз сахро **дирӯз омадем**.

Дар ҷумла ягон ҷиҳати муҳимми фикр на танҳо ба воситаи тартиби калима, балки ба воситаи задаи мантиқӣ низ таъкид меёбад. Дар ин ҳолат ба ҷойивазкунии калимаҳо зарурате намеронад, фақат калимаю ибораи лозима шиддатноктар талаффуз карда мешаванд.

9. Ҷумлаҳоро ҷунон хонед, ки задаи мантиқӣ ба калимаҳои ишорашуда афтад.

1. **Закия** мақолаҳоро таҳрир кард. Закия **мақолаҳоро** таҳрир кард. Закия мақолаҳоро **таҳрир кард**.

2. **Фаршед** ба рӯзнома обуна шуд. Фаршед **ба рӯзнома** обуна шуд. Фаршед ба рӯзнома **обуна шуд**.

10. Ҷавоби ҷумлаҳоро ёбед ва нависед.

1. Захро фардо ба осорхона меравад ё каси дигар?
2. Захро фардо ба осорхона меравад ё ягон рӯзи дигар?
3. Захро фардо ба осорхона меравад ё ягон ҷойи дигар?
4. Захро фардо ба осорхона меравад ё намеравад?

11. Ба саволҳо тавре ҷавоб диҳед, ки ҷумлаҳо ҷавоби онҳо бошанд.

Имрӯз дар мактаб озмун доир мегардад.

Имрӯз **дар мактаб** озмун доир мегардад.

Имрӯз дар мактаб **озмун** доир мегардад.

Имрӯз дар мактаб озмун **доир** мегардад.

Задаи мантиқӣ метавонад, дар тамоми калимаҳое афтад, ки ҳадафи асосиро баён мекунанд. Он ба нутқ ифодаҳои махсус мебахшад. Задаи мантиқӣ бештар дар нутқи гуфтугуӣю публитсистӣ ва ҳангоми баланд хондани матнҳои бадеӣ истифода мешавад.

10. ИМЛОИ САНЧИШ

Оби тоза

Ибни Сино ба истеъмоли оби тоза таваҷҷуҳи хосса зоҳир намуда, чунин меҳисобад, ки бисёр бемориҳо, бахусус бемориҳои сирояткунанда, ба воситаи оби нӯшокӣ паҳн мешаванд. Барои аз ғашҳои механикӣ тозакунии истифодаи полоишро бо зарфҳои гилии сӯрохдор пешниҳод мекунад. Усули бо тактир тозакунии обро Ибни Сино усули мукамал меҳисобид. Яке аз усулҳои тозакунии об мувофиқи ақидаи Ибни Сино чунин аст: Аз пашм ресмон тайёр карда, як нӯги онро ба зарфи аз об пур ва нӯги дигарашро ба зарфи холӣ мегузоранд. Дар натиҷа об ба зарфи холӣ мечакад. Ин яке аз навҳои беҳтарини полоиши об ба ҳисоб меравад, бахусус, агар он якчанд маротиба такрор карда шавад. Эҳтимол, дар ин маврид ба шарофати тарангкашии сатҳии худ об аз сӯроҳҳои ресмон гузашта, ғашҳои механикиро дар якҷоягӣ бо зарраҳои гилӣ дар ҷисми ресмон боқӣ гузорад.

Аз китоби «Об – муъҷизаи табиат»

11-12. КОР БО МАТНИ ЛУТФИ ЛАТИФ

1. Матиро бодикҷат хонед ва гӯед, ки аз он чӣ натиҷа бардоштед.

Агар шарҳи фарҳангномаҳоро бубинем, ба назар чунин мерасад, ки дар шарҳи онҳо махсусияти лутфи латиф ба этибор гирифта нашудааст. Чун намуна шарҳи чанд фарҳангномаро дар зер меорем:

Г. А. Восканян дар «Фарҳанги русӣ ба форсӣ» (М., 1986) вожаи «**комплимент**»-ро чунин тавзеҳ додааст: «Комплимент – хушомад, таоруф ва ба касе хушомад гуфтан» (саҳ.229). Дар «Луғати русӣ – тоҷикӣ» (М. 1985), ки зери таҳрири М. С. Осимӣ нашр шудааст, вожаи «**комплимент**» чунин маънидод гаштааст: «Комплимент – хушомад, таъриф, тавсиф, таъриф (хушомадгӯӣ) кардан» (саҳ.408). «Фарҳанги русӣ ба форсӣ» (М., 1965), ки дар таҳрири А. Асадуллоев ва Л. С. Пейсикова

ба табъ расидааст, вожаи **«комплимент»**-ро чунин тавзеҳ додааст: «Комплимент – хушомадгӯӣ, таъриф, таоруф, говорить комплименты – хушомад гуфтан, таъриф (таоруф) кардан» (сах.338). Дар «Фарҳанги тоҷикӣ ба русӣ» (Душанбе, 2010) калимаи **«хушомад»** чунин маънидод гаштааст: «Хушомад – лестъ, заискивание; подхалимство; хушомад гуфтан (**кардан, задан**) льстит, заискивать; подхалимнивать» (сах. 668). Дар ҳамин фарҳанг калимаи **«таъриф»** чунин тавзеҳ шудааст: Таъриф -1. описание, характеристика; определение; дефиниция; ~и калима лингв. определение слова. 2. хвала, похвала, восхваление; -кардан хвалить, восхвалять; б) описывать, определять» (сах. 599). Калимаи **«таоруф»** ин тавр шарҳ ёфтааст: «Таоруф – оказывание почёта и уважение гостью. 2. соблюдение церемоний, условностей; 3. правило, обычай» (сах.583).

Ифодаи лутф кардан, лутф доштан, лутфомез сухан гуфтан ва бисёр таъриф кардан дар адабиёти шиғоҳӣ ва хатти мардуми мо маъмул аст. Намунаҳои бомаҳорат гуфтаи навиштаи адибони тоҷику форс (Убайди Зоконӣ, Муҳаммад Авфӣ, Ҷомӣ, Навоӣ, Восифӣ ва дигарон) ин гуфтаи моро тасдиқ мекунад. Ин ифодаро метавон муодили вожаи «комплимент»-и русӣ (лотинӣ) ҳисобид. Дар байни аҳли адаб ин ифода ҳар хел маънидод мегардад: Аз ин рӯ, гурӯҳе вожаи русии «комплимент»-ро **хушгӯӣ**, гурӯҳи дигар **илтифот** ва гурӯҳи сеюм **таоруф** маънидод мекунад. Ба назар чунин мерасад, ки ифодаи **«лутфи латиф»** беҳтар аст, зеро он фарогири матлаб мебошад.

«Лутф» дар фарҳангҳо чунин шарҳ ёфтааст: нармӣ ва тозагӣ («Ғиёс-ул-луғот» (Душанбе, 1988, ҷ. 2, сах.210); нармӣ ва нозукӣ дар қору кирдор; ва ҳадя ва меҳрубонӣ кардан; ёрӣ кардан; ва ниғаҳонӣ ва ҳимоят кардан («Мунтахаб-ул-луғот», Душанбе, 2003, сах.464), нармӣ, меҳрубонӣ, накуӣ, алтоф – ҷамъ («Фарҳанги форсии Амид» (Техрон, 2535, сах.892), нармӣ намудан, меҳрубонӣ кардан; нармӣ, рифқ, мадуро, меҳрубонӣ; хушрафторӣ; некуӣ, некукорӣ; қарам, базл, баҳшиш; хусусияте аз ҷамол, дақиқае аз зебоӣ («Фарҳанги форсии Муин», Техрон, 1375, ҷ.3. сах.3589).

Лутфи латиф он аст, ки бисёр нозук буда, дар он кадру кимат ё эътибори инсон аз будаш зиёд карда, нишон дода мешавад. Лутфи латиф аз хушомадгӯию писханду тамасхурорӣ буда, дар он танҳо муболиға ба назар мерасад, вале дар лутфи муқаррарӣ баъзан ҳадаф духӯра – бо тамасхуру танзифода меёбад. Муқоиса кунед: Ин ранг бароят бисёр мувофиқ (лутф) «Ту аз ҳама зеботар» (ин хушомад буда, дағалу дурушт аст, он аксар писанд ва қабул намегардад). Дуруст аст, ки одамоне ҳастанд, ки хушомаду тамаллуқро дӯст медоранд. Дар ҳар сурат, аксари одамон ба хушомад нафратдоранд.

Баъзеҳо ба моҳияти лутф дуруст сарфаҳм намераванд ва онро таъриф мепиндоранд ва мегӯянд: «Э, биё, мон ҳамон гапҳоятро». Дуруст аст, ки лутфгӯӣ ҳам мавқеи худро дорад. Дар сурати бемавқеъ истифода бурдани лутф, он сабаби ранчиши мусоҳиб шуданаш аз эҳтимол дур нест.

Лутфу лутфи латиф ва таъриф як чиз нестанд. Воқеан, таъриф баҳои мусбат аст ва одатан он аз тарафи калонсолон гуфта мешавад. Лутфро ҳам калонсолон ва ҳам дар синну сол хурдон низ истифода мебаранд.

Шояд беҳтарин лутф он бошад, ки ноамаду ноухдабароии худро зикр карда, ҳамзамон, дигареро таъриф кунӣ. Масалан, ду роҳбари муассиса бо ҳам вомахӯранд. Яке ба дигарӣ мегӯяд: «Чӣ тавр ту дар як он тавонистӣ, ки калонро, яъне роҳбари аслиро ба гап дарорӣ. Ман дирӯз қариб ду соат бо ӯ суҳбат доштам, вале розӣ карда натавонистам. Агар ту мешудӣ, дар панҷ дақиқа масъаларо ҳал мекардӣ?».

Лутфи латиф ҳам асос дорад. Қабули лутф ҳам лаҳзаи мувофиқ ва вақти муайян дорад. Агар лутф бемавқеъ ва бечо гуфта шавад, баъзан боиси ранчиши ҳамкору мусоҳиб мегардад. Масалан, ҳамкор, дӯсти қадрдон ва ё мусоҳиби шумо тамоми шаб ба иллати дарди дандон ё ҳодисаи дигаре нахобида ва чашмҳо сурху рангу рӯ pariда вомахӯраду шумо ба афту андом, яъне ҳолати зоҳирии ӯ таваҷҷуҳе накарда мегӯед. «Имрӯз бисёр ҷавон ба назар мерасад». Худ қазоват бикунед ва худро ба ҷойи ӯ тасаввур намоед.

Чӣ лутфгӯйии бемавқеъ! Аслан, мақоле ҳаст, ки чунин садо медиҳад: «Ҳар сухан ҷоеву ҳар нукта мақоме дорад».

Истифодаи лутфи латиф ҳам вақту лаҳзаи муносиб дорад. Агар лутф бамавқеъ ва баҷо гуфта шавад, басо форами хушҳолкунанда аст. Мусоҳиб аз лутфҳои муносибу мувофиқ ва бамавқеъ курта-курта гӯшт мегирад, эҳсоси шавқу завқ ва фараҳу шодмонӣ ўро фаро мегирад. Ва шояд чандвақтина ғаму андуҳаш тавассути шунидани лутф аз дил ва ҷисму ҷонаш барояд. Ў дар ҳамин лаҳза худро хеле сабуку болидарӯх эҳсос мекунад. Агар ба ҷеҳрааш дурусттар нигаред, пай мебаред, ки шодмоние, шавқу завқи болидахотирӣ дар ҷисму ҷонаш хувайдост.

Лутфи латифи ҳақиқию воқеӣ бояд чунин бошад, яъне дар он таҳқиру танз ва ҳаҷву писханд набояд роҳ ёбад. Чунон ки дар оғози матн хонед, лутфи латифи воқеӣ ҳамеша муҳтавои мусбат дошта, мусоҳибро бояд рӯҳбаланду болидахотир созад.

Ёдовар шудан лозим аст, ки лутф бештар хоси нутқи гуфтугӯиест ва он бо мурури замон дар адабиёти пешину имрӯз мақоми барҷаста пайдо кардааст. Дар зер чанд лутф чун намуна меорем, ки ба масъалаҳои гуногун баҳшида шудаанд.

Саидамир Аминов

2. Матнро хонед ва шарҳ диҳед. Гӯед, ки ба муҳтавои матн розиед? Ҷаро? Ҳодиса воқеист?

Дугонаҳо ё ҳамкорон чанде бо ҳам вонаҳӯрда буданд. Тасодуфан дар кӯча ё чорабиние бо ҳам вохӯрданд. Он зани шинос дар даст тифле дошт. Баъди салому алейк ҳамкорон ба ў гуфтанд: «Аҷаб кӯдаки зебост. Табиист, ки аз зани зебо тифли хушрӯ ба дунё меояд» Дар ин асно модар ҷунон қаноатманд мегардад, ки онро дар симои модар баръало эҳсос мекунад. Аз хушҳолӣ ҷеҳраи модар сурх гашта, як шодмоние ўро фаро мегирад.

Возеҳ аст, ки падару модар ин лутфи латифро ба худ қабул мекунанд ва хушҳол мегарданд.

3. Порчаро бодикқат хонед, гӯед, ки онро лутф ҳисобидан мумкин аст? Чаро? Дар матн дар бораи чӣ сухан меравад? Ҳадафро дарк кардед? Шарҳ диҳед? Матнро нависед ва ба аломатҳои китобати он диққат диҳед.

Шакурӣ. Бах, Бах! Ҳой Орифӣ, шеърбофиро бигузору ин аҷоиботро тамошо кун. Ин паланг ҳамин дам аз сафҳаи китоб часта, ману туро медарад! (Ба Маҷ.) Кадом наққоши Чин! Маҷ. Наққош нагӯед. Монии дувум гӯед!...

Сотим Улугзода

4. Матнро бодикқат хонед ва гӯед, ки аз порчаи боло чӣ фарқ дорад. Инро чӣ мегӯянд? Латифа ё лутф? Пас муайян кунед, ки латифа аз лутф (ё лутф аз латифа чӣ фарқ дорад).

Боре Шоҳқосим ба хиргоҳ омад. Мавлоно Муҳаммад ба иззати тамом дастор бар сар ниҳода, бар пой хост. Чун бинишастанд, Шоҳқосими Нурбахш ба сакфи хиргоҳ нигоҳе карда гуфт:

– Чӣ нағз хиргоҳе буда.

Мавлоно Муҳаммад гуфт:

– Пеш аз омадани мулозимон хиргоҳ (манзил ё хайма) буд, чун шумо ташриф овардед, харгоҳ шуд.

Зайниддин Восифӣ

5. Порчаро хонед ва шарҳ диҳед. Гӯед, ки ба кадом мавзӯ бахшида шудааст.

Бештари лутфҳои латиф бо назардошти зоҳири инсон, махсусан занон, гуфта мешаванд. (дар ҳаққи мардон ҳам кам нестанд).

Масалан, ғангоми вохӯрӣ баъд аз ҷудоии дуру дароз, одамон ба якдигар рӯ ба рӯ гарданд, чунин лутфи латиф мегӯянд: «Бовар кунед, ки дар ин муддат шумо аслан тағйир наёфтаед. Чи тавре ки бист сол пеш дида будам, ҳамоно тавред. Вақту замон ғами шуморо меҳӯрад. Шумо ҷавонтар гаштаед. Боду ҳавои он ҷо бароятон мувофиқ омадааст».

6. Порчаи зеринро хонед ва шарҳ диҳед.

Шумо инро чӣ тавр мефаҳмед? Ба ин андеша розиед ё на? Дар муассисаҳои мо чӣ гуна аст? Хулосаатонро бо чанд ҷумла хаттӣ нависед.

Дар ширкатҳои Ҷопон амали ошкоро танқид кардани корманд вучуд надоштааст. Ҷопониҳо чунин меҳисобиданд, ки танқид фаъолияти меҳнати инсонро паст мекунад ва ин амал барои ширкат ғоидаовар нахоҳад буд. Шахс ё корманд ба корхона бояд бо таъби болида (на бо гардани баста, яъне аз рӯи маҷбурият) ворид гардад ва аз он хушхол пас аз анҷоми рӯзи кор хориҷ шавад. Таҳдиду сиёсату рафтори дурушт ва ҷазо инсонро ноорому асабӣ мегардонад ва натиҷаи дилхоҳ намедихад.

Ҷопониҳо чунин меҳисобанд, ки ифтихормандонаю сарбаландона ба коргоҳ дохил шуда, аз он берун рафтан хавасмандию рӯҳбаландии кормандонро меафзояд.

7. Порчае аз матни мактуби дугонии Зайнаб навиштаро бодиққат хонед. Дарёбед, ки ғап дар бораи чӣ меравад. Магар инро лутфи латиф гуфтан мумкин аст? Ин суханон барои зиндагии осудаҳолонаю бошарафона чӣ таконе медиҳад? Хулосаатонро мухтасар нависед.

Офарин, офарин, дӯсти аҷоибам Зайнаб. Росташиро гӯям, пас аз он ки шумо Ҷӯрабекро гирифта бурдед, ман як қадар дар андеша монда будам, аз зиндагии ояндаи шумо хавотир мекашидам. Акнун фаҳмидам, ки хавотир кашидани ман бечо будааст, ман осуда шудам, шодӣ кардам.

Аз таҳти дил ба ҳаёти шумо ва Ҷӯрабек рахшонӣ, ба корхоятон муваффақият металабам.

Сотим Улугзода

8. Порчаҳоро аввал хонед ва баъд нависед. Ҳангоми навиштан ба аломатҳои китобат сеҳр монед. Оё ин порчаҳоро лутфи латиф ҳисобидан мумкин аст?

1. Пашков. Аҳсант! Ростӣ, оғои Абдусалом, шумо хуб овоз меҳонед.

Абдусалом. Намеарзад, устод. Мо имрӯз беандоза хушбахтем, ки дар кулбаи фақиронаамон ба қабули чунин меҳмони олиқадр мушарраф шудем.

2. Пашков. Бах, бах, Аҳсанат! Шуарои шумо барои ҳамаи мавридҳо басо ашъори неку гуфтаанд.

Сотим Улугзода

9. Ба саволҳо ҷавоб диҳед.

1. Ифодаи лутфи латифро чӣ тавр мефаҳмед?

2. Лутфи латиф аз латифа чӣ фарқ дорад?

3. Лутф тамасхур, сарзаниш ва таҳқиру танқидро фаро мегирад ё не?

4. Аслан лутфи латиф хоси кадом услуби забон аст?

5. Лутфи латиф дар адабиёти бадеӣ мақоми бештар дорад ё дар услуби гуфтугӯӣ?

6. Лутфи латиф бо таъриф ва тамаллуқу хушомад чӣ муносибат дорад?

7. Лутфи латиф асосан кадом мавзӯёҳоро фаро мегирад? Шарҳ диҳед.

8. Чанд лутфи латиф таҳия кунед. Ҳангоми таҳия кардан ба он диққат диҳед, ки муҳтавои он фарогири назокати суҳан бошад.

9. Лутфҳои таҳиякардари ба муҳокимаи ҳамсинфон гузоре!

ҶУМЛАИ СОДАИ ДУТАРКИБА. САРАЪЗОҲИ ҶУМЛА

13. МУБТАДО ВА ИФОДА ШУДАНИ ОН

1. Матнро хонед ва ҷумлаҳои дутаркибаи онро нависед. Аз чӣ фаҳмидед, ки ҷумлаҳо дутаркибаанд.

Падарам оҳиста – оҳиста ҳаракат мекард. Инак, вай ба миёнаи дарё расид. Мавҷҳои оби тез ёро гирифта бурданӣ мешуданд. Ё якпахлу шуда, худро нигоҳ медошт. Бо пояш таги дарёро санчида-санчида, бо эҳтиёт қадам мениҳод.

Гоҳе қарор мегирифт ва баъд аз он боз оҳиста-оҳиста ба ҳаракат медаромад. Ман дар лаби дарё аз вай чашм наканда меистодам.

Сотим Улугзода

2. Хонед, мубтадо ва хабар – асосҳои грамматикӣи ҷумлаҳоро муайян кунед. Ба ҳар як аъзои ҷумла, ки тафсил меёбад, савол гузоред.

1. Баҳор омад. Баҳор барвақт омад. Имсол баҳор барвақт омад. Имсол дар Тоҷикистон баҳор барвақт омад.

2. Фаррух тамошо мекард. Фаррух бозиро тамошо мекард. Фаррух бозии Роминро тамошо мекард. Фаррух бозии Роминро аз тиреза тамошо мекард.

3. Матнро хонед ва ҷумлаҳои содаи дутаркибаи онро ёбед ва шарҳ диҳед.

Роҳ бо як маром боло мерафт. Торафт ҳаво сардтар мешуд. Осмону замин софу бегубор мегашт. Аз бари обшорони кӯҳсори Шаҳристон, аз паҳлуи арчазорҳои фарох на ҳар кас бепарво мегузарад. Даврон ҳам бо баҳонаҳои гуногун як-ду бор мошинро аз роҳ бароварда боздошту шитобон аз кабина берун баромад. Ў саросема ба манзараҳои атроф чашм меандоخت ва ба арчазорон ҳарисона менигарист. Баъд дар оби софи рӯд дасту рӯй шуст.

Даврон ҳар бор ба ҳамин минвол ин обу заминро нигариста сер намешуд. Вай ҳар бор аз ин гӯшаи сокиту хаёлангез ба осонӣ дил канда наметавонист. Дар васфи ин кӯҳсори боҳашамат, обшору арчазори он шеър ё суруде хондан мехост.

Баҳром Фирӯз

Савол ва супориш

1. **Чашм андохтан**-ро шарҳ диҳед ва гӯед, ки кадом ифодаҳо онро иваз мекунанд. Шумо чунин ифодаҳоро истифода мекунед? Чаро?

2. **Сер намешуд**, яъне чӣ?

3. Ба имлои калимаҳои **сардтар, рӯх** зехн монда шарҳ диҳед.
4. **Сокит** аз **соқит** чӣ фарқ дорад? Ҷумлаҳо тартиб диҳед.
5. Мухтасар, яъне бо се-чор ҷумла манзараеро тасвир кунед.

Мубтадо сараъзои ҷумлаест, ки амал, ҳолат ва аломати дар ҷумла ифодаёфта ба он тааллуқ дорад. Маънои луғавии мубтадо оғоз, ибтидо ва аввал аст. Мубтадо асосан бо исму ҷонишин ва масдар ифода меёбад. Агар калимаҳои мафҳуми шахсдошта ба вазифаи мубтадо омада бошанд, мубтадо ба саволи кӣ? (киҳо?), дар дигар ҳолатҳо ба саволи чӣ? (чиҳо?) ҷавоб мешавад.

Масалан: **Турсунзода** бо мӯйсафедон вохӯрӣ кард. **Мо** аз паси устод қадам мезадем. **Субҳ** чашм мекушод. (У.Р.) **Надонистан** айб нест, **нахондан** айб аст. (Зарб.)

Ҳиссаҳои дигари нутқ агар ба исм гузаранд, он гоҳ ба вазифаи мубтадо меоянд. Масалан: **Нодон** айб мекунад, **доно** ҳудаш мефаҳмад. (С.У.) **Чил** камоли шаст, шаст заволи шаст. (Ҳикмат) **Пагоҳ** аз имрӯз беҳтар хоҳад шуд.

4. *Матнро возеҳ хонед ва муайян кунед, ки кадом исмҳо ба вазифаи мубтадо омадаанд.*

Офтоб аз паси лахта-лахта абрҳои сафед гоҳ рух менамуду гоҳ пинҳон мешуд. Ҳавои баҳор на гарму на сард, боди наҳиф арақи чабинхоро лесида хушк мекард. Роҳи мумфарш аз миёни киштзорон мегузашт. Ҷӯйбори хушки ду тарафи роҳро буттаҳои тути хасакӣ таворасон пӯшида буданд. Ғӯза аз миёни кулӯх ҳоло сар бардошта, акнун себаргаву чорбарга шуда буд. Дар киштзори самти чапи роҳ занону духтарон ғӯзаро каланд мекарданд, дар зами-ни самти чап ду трактор ба кишт нурии маъдан рехта, ҷӯя мекашид.

Баҳром Фирӯз

Луғат

Наҳиф – суфт

Таворасон – мисли чапарак, девори аз шохҳо кашидашуда

5. Матиро бодикқат хонед, чумлаҳои содаи онро аниқ сохта, бо кадом ҳиссаи нутқ ифода ёфтани мубтадоҳоро шарҳ диҳед.

Абуалӣ ибни Сино бо баён кардани назариёти музика каноат накарда, дар амалиёти ин ҳунар ҳам тахассус пайдо кардааст ва ҳатто «шаҳноӣ» (сурнай) ном олати музикаро ихтироъ кардааст, ки то имрӯз тоҷикон ва ҳамаи халқҳои Осиёи Миёна менавозанд. Аз рӯйи қавли мутахассисони «Шашмақом» «Ироқи Бухоро»-ро танҳо бо сурнай пурра навохтан мумкин аст.

Дар замони Сомониён Ҳаким Абуҳафси Суғдӣ (Самарқандӣ) «мусиқор» ном як созро ихтироъ кардааст. Ин ҳакими донишманд шакл ва номи ин сози худро аз афсона гирифтааст. Дар афсона нақл мекунанд, ки гӯё мусиқор ном як парандаи дарозминқори минқораш пурсӯроҳ будааст, ки ҳар гуна ҳавоҳои пурсӯзу гудозро менавохтааст.

Ҳакими мазкур ҳам як сози минқоршакли пурсӯроҳ сохта, номашро «мусиқор» номидааст.

Садриддин Айний

Савол ва супориш

1. Дар матн кадом навъи чумлаҳо бештар истифода шудаанд? Чаро?
2. Кадом созҳои мусиқиро медонед? Номбар кунед.
3. «Шашмақом»-ро аз ҷиҳати сохт шарҳ диҳед. Номи мақомҳои медонистагитонро нависед.

Барои осон шудани таҳлили грамматикӣ ҳар як аъзои чумларо бо аломати шартӣ ишорат мекунанд. Ин аломатҳоро доништан шарт аст.

Мубтадо – як хатти рост _____

Хабар – ду хатти рост _____

Муайянкунанда хати мавҷнок ~~~~~

Пуркунанда – тире – тире _ _ _ _ _

Ҳол – нуқтаю тире . _ . _ . _ .

Намуна: Пагоҳӣ Реваҳиён, Наниманча ва модараш
Вирканро то сари роҳи Самарқанд гусел карданд.
(С.У.)

6. *Матнро хонед ва мазмуни онро мухтасар нависед. Сипас мубтадоҳоро ёбед ва шарҳ диҳед.*

Дар аҳди Хусайни Бойқаро ва вазири фозил, адиб ва ҳунарпарвари вай Алишери Навоӣ ин шуҳрати Ҳирот боз ҳам афзоиш ёфт. Худи Навоӣ дар ин шаҳр чандин мадраса, хонақоҳ, китобхона, дорушшифоҳо бино намуд. Қариб дар сӣ мадрасаи Ҳирот олимони бузурги замон машғули дарсгӯӣ буданд. Бинокунандагони мадрасаҳо барои таъминоти омма ва дарсхонон **вақфҳои** (мулкҳои ба ғоиди касе ё ҷамъият вогузоштан) зиёде мекарданд, биноҳо, бозорҳо, ҳаммомҳо месохтанд.

Подшоҳон, шоҳзодагон ва амалдорони калони темирӣ барои шахси худашон қаср ва боғҳои пуршукӯҳи зиёде бино карда буданд. Аз иморатҳои шоҳона: Кохи Дилкушо, Кохи Ҷаҳоноро, Боғи Сафар, Боғи Зоғон, Боғи Нав мавзӯи суҳанварӣ, қасидаву шеърӣ бисёр шоирон гардиданд.

Раҳим Ҳошим

Савол ва супориш

1. Ба матн чӣ ном муносиб аст?
2. Магар ободии шаҳр ба шахсони алоҳида вобаста аст?
3. Муносибати худро доир ба ободсозии деҳа ё шаҳр баён созед.
4. Ба имлои номҳои дар матн ҷойдошта диққат диҳед.

7. *Ҷумлаҳои ҳар ду сутунро хонда, мубтадои онҳоро аниқ созед. Чӣ фарқи мубтадоҳоро пай бурдед?*

1. Киштии нав ба баҳр сар дода шуд.	Киштии кабуд дар шароити имрӯза масрафи зиёдро талаб мекунад.
2. Ҷумҳурии мо кишвари офтобрӯя аст.	Ҷумҳурии Тоҷикистон забони тоҷикиро забони давлатӣ эълон кард.
3. Баргҳои сабзи дарахтон назаррабоянд.	Барги сабзе аз дӯстон ба ман расид.
4. Бародарон ба тичорат машғул гаштанд.	Ду бародар бо ҳам мусобиқа карданд.

Мубтадо аз ҷиҳати сохт ду хел мешавад: сода ва таркибӣ.

Мубтадоҳои сода бо як калима ифода меёбанд: **Фирӯз** фанни табиатшиносиро дӯст медорад. **Рӯзҳои** ҷашн баркияхои бисёр расиданд. **Онҳо** дар вақташ ба кор ҳозир шуданд.

Мубтадоҳои таркибӣ бо таркибҳо ва ифодаҳои рехта ифода меёбанд: **Чанд** рӯз ин ҷониб **дарди дандон** азоб медахад. **Ҷумҳурии Тоҷикистон** ҳамеша сулҳро ҷонибдорӣ мекунад. **Ҳар кас** ба кори худ машғул шуд. **Гапро кашол додан** ба манфиати кор нест.

8. *Ҷумлаҳоро нависед, мубтадоҳоро ёфта, аз ҷиҳати сохт шарҳ диҳед.*

1. Маҳтоб тамоми водиро равшан кард.
2. Нури дидаи ман имрӯз аз сафар бармегардад.
3. Ҳар яке аз одамон ба кори худ машғул аст.
4. Наҳӯди пеши қошук шудан ба ту намезебад.
5. Баъзе аз шунавандагон садое намебароварданд.
6. Ду нафар аз ҳамсафарони мо дар кӯча рост меистоданд.

9. *Матнро бодикқат хонед ва гӯед, ки кадом нукта онро ҷолиб гардондааст. Мубтадоҳои ишораишударо аз ҷиҳати сохт муайян кунед.*

Чор сӯ гулафшон буд. Ба дашту саҳро, ба боғу роғ **баҳор** хусну тароват, бӯи хуши беғубор меовард. **Оби** зулоли кӯҳӣ рӯду анҳорро пур карда, ҷаҳидаю шӯрида ба поён, ба водӣ мешитобид. **Мардуми деҳқон** ба замин дона меафшонду дар боғҳо аз пайи парвариши навниҳолон буд.

– **Чӣ** водии нозанин! **Чӣ** водии дилошӯб! – болида гуфт **яке аз ҳамроҳони мо.**

Вале **сарзамини** Ҳисор на танҳо бо зебоию дилошӯбиаш, балки, инчунин, бо мардуми хунарманду ғимматбаланд, бо маҳсули аҷоибу ғароиби хунармандону косибони гулдаст ва деҳқонони забардасташ дилу дидаи ҳамаро аз қадимулайём мафтун кардааст. **Кӣ** таърифу тавсифи беқасабу атлас. алочаю адрас, зарфҳои кулолии ин чоро

нашунудааст? Як замонҳо мисгарону дуредгарони ин ҷо низ овозадор буданд ва намунаи маҳсули ҳунари онҳо ҳанӯз дар музейҳо намоиш дода мешавад.

Фотех Ниёзӣ

Савол ва супориш

1. **Чорроҳа** аз **чор сӯ** аз ҷиҳати таркиб чӣ фарқ дорад?
2. Чаро дар ҷумлаи дуоюм ду вергул гузошта шудааст?

10. Ҷумлаҳоро бо истифода аз калимаю таркибҳои дар қавсбуда пурра гардонед ва нависед. Мубтадои ҷумлаҳоро аз ҷиҳати таркиб шарҳ диҳед.

1. Ба ... ҷони одам сер мешавад.
2. ... сари сабз медиҳад бар бод.
3. ... суҳан санҷида гӯянд.
4. Суҳан ... Лукмон хуш аст.
5. Ҳар суҳан ... ҳар нукта ... дорад.
6. Заҳри суҳан ... мор бадтар аст.

(санҷида, суҳани нағз, забони сурх, макон, аз заҳри, маком, аз даҳони)

Савол ва супориш

1. Кадом нукта ҷумлаҳои матнро ба ҳам муттаҳид сохтааст?
2. Ба мазмуни ҳикматҳо ҳамфикред ё не?
3. Дар асоси ҳикмати шашум андешаатонро мухтасар нависед.

11. Шеърро бодиққат ва раво ҳонед ва ҳар мисраи онро шарҳ диҳед. Сипас мубтадои ҷумлаҳоро ёфта, ҷойи онҳоро аниқ созед.

Гул саҳар лаб во кунад аз хандаҳои офтоб,
Мекушояд сафҳаҳои фикри одамро китоб.
Рӯзгори одамай пур аз фарозу шебҳост,
То ба баҳре рӯд резад, ҳаст дар ранҷу азоб.
Тоб овардан ба ҳар як мушкилӣ шарт асту фарз,
Оҳан андар обу оташ саҳт ёбад обубо.
Ноумедӣ дар раҳи умедҳо бошад хато,
Орзу ханда ба рӯят, гар кунӣ кори савоб.
Зиндагӣ побастаи хушкомию нокомиҳост,

Мол зери пӯст фарбеҳ шавад, гоҳе хароб.
Аз шитоби умру аз заъфи бадан ҳаргиз манол,
Сол дорад ҳам баҳору ҳам хазон андар ҳисоб.
Шодии рӯи замин аз осмон н-афтодааст,
Аз ғами садсолаҳо шуд он бо ҳастӣ комёб.

Ашӯр Сафар

Савол ва супориш

1. Ба мазмуни мисраъҳои шоир розиед? Чаро?
2. Байти сеюмро чӣ тавр мефаҳмед?
3. Дар маҷмӯъ, аз шеър чӣ натиҷа бардоштед?
4. Чаро мубтадо дар ҷойҳои гуногун омадааст?

12. Порчаҳоро равои хонед ва гӯед, ки чӣ ҳодисаи забонӣ барояшон ғайриҷашмдошт буд. Сипас нависед ва зери мубтадоҳояш хат кашед.

1. Фигон мекашад бод. Чош медиҳад реги нарми биёбонро. Меҳаросам аз ситезаи вай.

2. Нохост бод аз вазидан истод. Чашмони камнури пурашкамро бо сад азоб во мекунам. Осмони нилгун софу дилрабост (Диловари Мирзо).

Мубтадо асосан дар аввал ва гоҳе дар байни ҷумла меояд: Холдона андаке хомӯш истод. (У.К.) Ҳамон солҳо ҳам зиндагӣ барои ҳама як хел ҳамвор набуд. (У.К.) Вале вобаста ба мақсад гӯянда ва ё нависанда метавонад онро дар охири ҷумла орад. Дар ин сурат, оҳанги хониши ҷумла тағйир ёфта, задаи мантиқӣ ба мубтадо меафтад. Ин ҳодиса ҳам дар назм ва ҳам дар наср дучор мешавад: **Шоҳу барг баровард ин хабар. (У.К.) Ҳай калон шуда рафт шӯру ғавғо. (У.К.)**

13. Матнро хонед ва муайян созед, ки ҳикмати он дар чист. Мухтасар мазмунашро нависед ва ба он ном гузоред.

Шаҳрҳо мисли одамон нестанд. Одам ба дунё меояд, нашъунамо карда, ба камол мерасад, неқ ё бад муддате умр мебинад, пир мешавад ва баъд мемирад ва дафтари ҳаёташ ба ҳамин пӯшида мешавад. Фақат ному кори неки кас боқӣ мемонад.

Аммо шаҳрҳо таври дигаранд. Шаҳрҳо ба вучуд меоянд, обод мешаванд, мардуми зиёдеро ба дохили деворҳои худ гирифта мепоянд, баъд бо гузашти замон, дар натиҷаи задухӯрди ҳодисаҳо, ё бо лашкаркашии ягон сардори хунхор, ё ба сабаби ягон офати ногаҳонии табиӣ мемиранд, бо замин яксон мешаванд. Вале баъзе аз онҳо баъд аз муддате боз зинда мешаванд. Аз даруни сангу хоки харобаҳо сар бардошта, аз нав, дар шаклу сурати тозае ба сафҳои таърих қадам мегузоранд, арсаи воқеаҳои тоза, макону ҷойи истиодамони нав мегарданд, ки инҳо ҳар як бо қору кирдорҳои неқ ё бади худ ба он шаҳр шуҳрати наво медиханд.

Раҳим Ҳошим

Савол ва супориш

1. Мубтадои ҷумлаи «**Дафтари ҳаёташ бо ҳамин пӯшида мешавад**»-ро ёбед.
2. Ба андешаи муаллифи матн розиед ё на? Чаро?
3. Кадом фикрҳои қабул ва кадомашро рад мекунед?
4. Чаро шаҳрҳо вайрон мешаванд? Вайроншавии шаҳрҳои пешгирӣ кардан мумкин аст ё на? Чӣ тавр?
5. Ободии шаҳру вайронӣ ба кӣ вобаста аст? Андешаи шумо.

14. Матнро хонед ва маънои бардоштаатонро бо ифодаҳои худ бинвисед ва зери мубтадоҳои хат кашед.

«Растанӣ», ки дар тоҷикӣ мегӯянд менависанд, дуруст нест. Бояд «рустанӣ» гуфта ва навишта шавад, зеро «рустанӣ» аз феъли рӯйиш, рустан, рӯйидан омадааст. «Растанӣ» аз феъли растан (раҳо шудан, раҳидан) сурат гирифтааст. Номи қаҳрамони Фирдавси Рустами Дастон низ аз феъли растан омадааст, зеро паҳлуи Рудобаро шикӯфиди, тифло берун овардаанд, модар ба ҳуш омада:

Бигуфто: бирастам, ғам омад ба сар.

Ниҳоданд Растам-ш номи писар.

Аммо дар гуфтугӯ Растам ба Рустам бадал шудааст ва касе ҳаёл намекунад, ки Рустам аз «бирастам» гуфтани модар, яъне аз чордари растани Рудоба омадааст.

Лоиқ Шералӣ

14. ХАБАР ВА ИФОДА ШУДАНИ ОН

1. Дар бораи хабар чӣ медонед?
2. Чаро хабарро сараъзои ҷумла мегӯянд?
3. Хабар ба кадом саволҳо ҷавоб мешавад?
4. Кадом ҳиссаи нутқ асосан ба вазифаи хабар меояд?
5. Хабар ба мубтадо чӣ робита дорад?
6. Чаро мубтадо ва хабарро асоси ҷумла мегӯянд?

1. Ҷумлаҳоро хонед ва савол гузошта, мубтадо ва хабари онҳоро муайян созед. Гӯед, ки мубтадою хабар чиро ифода мекунад.

1. Садриддин ба меҳмонхона даромад. 2. Ё ба Садриддин бодикқат нигоҳ карда истод. 3. Дар чашмони Садриддин об чарх зад. 4. Мунзим тухфаи хубе пешкаш карда буд. 5. Айнӣ Лоҳутиро чун устои шеър мешинохт. 6. Таҳсил дар мадрасаҳои Бухоро ройгон буд. 7. Айнӣ аз ҳаёти оилавиаш хеле хурсанд ва хушвақт буд. 8. Аз мактаб омада мондани Лутфияро нафаҳмида монд.

Хабар сараъзои ҷумла буда, амал, ҳолат ва ё аломатеро мефаҳмонад, ки ба мубтадо нигаронида шудааст. Хабар ба саволҳои **чӣ кор мекунад? чӣ шуд? чӣ хел аст? чӣ мешавад? чист? кист?** ва ғайра ҷавоб мешавад.

Ба вазифаи хабар асосан феъл серистеъмол буда, ҳиссаҳои дигари нутқ – исму сифат, шумораю ҷонишин, масдар ва сифати феъли низ ба ин вазифа меоянд.

Аҳдия омад (чӣ кор кард?). Ромин хурсанд шуд (чӣ шуд?). Фаршед омада истодааст (чӣ кор мекунад?). Ҳаво гарм аст (чӣ хел аст?). Дунё сиёҳ, торик ва хомӯш буд (чӣ хел буд?). Ҳаво дигар шуд (чӣ гуна шуд?).

2. Матнро хонед, хабарҳояшро муайян кунед. Гӯед, ки дар хабари ҷумлаи якум ва чорум дар бораи амали кӣ суҳан меравад (яъне мубтадояш кадом калима).

Аз манора ҷуфте кабӯтарчӯча овардам. Онҳоро ба рӯи хона сар додам. Онҳо мисли ману Аҳрор парвоз наомӯхта буданд. Аз одам рамида, гоҳ-гоҳ бол кушода,

рӯ-рӯйи хона мегаштанд. Дону обашон медодам ва даст ги-
рифта, кӯдак барин ба синаам пахш мекардаму мебӯсидам.
Яке наботранг ва дигарӣ сафед буд.

Сорбон

3. *Чумлаҳои ҳар ду сутунро хонда, ба якдигар муқоиса кунед.
Мубтадою хабари онҳоро шарҳ диҳед. Чӣ ҳодисаро мушоҳида кар-
дед?*

Манучеҳр муҳандис мебо- шад.	Манучеҳри мо муҳандиси хуб ме- бошад.
Манучеҳр муҳандис аст.	Манучеҳри мо муҳандиси хуб аст.
Манучеҳр – муҳандис.	Манучеҳри мо – муҳандиси хуб.

4. *Матнро нависед, хабарҳоро муайян карда, ба зерашон хат
кашед. Гӯед, ки бо кадом ҳиссаҳои нутқ ифода ёфтаанд.*

Субҳ надамида Ҳаким бедор шуд. Роҳи Қаҳқашон гӯё бо
қади об боло мерафт. Ситораҳо ниҳоят бисёр ва осмон рав-
шан. Тамошо кард, ба ҳаёл рафт, баъд ғанабаш бурд. Оби
сой шаби дароз ўро алла гуфт. Акнун насими субҳ навозиш
мекунад. Ба гӯши Ҳаким садои «ғув-ғув»-и ширдӯшӣ расид,
чашм кушод, ки ситораҳо хеле кам шудаанд ва ситораҳои
равшану хираи дур як-як аз чашми ӯ мегурезанд. Вале Ҳа-
ким ба ситораҳо чандон аҳамият навода, бархост ва ба лаби
об фуромад.

Сорбон

5. *Матнро хонда, ҷумлаҳои содаи хуллас баргардонед.
Мубтадо ва хабарҳоро бо аломатҳои ишорат кунед.*

Намуна: Кӯҳҳои уфуқ дар паси пардаи тираи шаб пинҳон
шуданд – Кӯҳҳо пинҳон шуданд.

Сурхии охирини офтоб дар кафкҳои камдарками
бахри осмон – дар абрпораҳо об шуда рафт. Ҳаво зуд то-
рик мешуд. Ситораҳо ҳам кам – кам ба чашмакзанӣ сар
карданд. Кӯҳҳои уфуқ дар паси пардаи тираи шаб пинҳон
шуданд.

Аммо дар боғи хоҷагии «Баҳори зиндагонӣ» гирду

атроф рӯз барин равшан буд. Чароғҳои беадади барқӣ хушнудона нурпошӣ мекарданд.

Коргарон пасу пеш ба лекторияи болокушоди боғ ҷамъ гардида буданд.

Пӯлод Толис

6. Ҳикояро бодикҷат хонед, хабарҳои онро муайян кунед ва нависед.

Овардаанд, ки Нӯшервони одилро дар шикоргоҳе сайде кабоб карданду намак набуд. Ғуломе ба русто рафт, то намак орад.

Нӯшервон гуфт:

– Намак ба қимат биситон, то расме нашавад ва деҳ хароб нагардад.

Гуфтанд:

– Аз ин қадар чӣ ҳалал ояд?

– Гуфт:

– Бунёди зулм дар ҷаҳон аввал андаке будааст. Ҳар кас ки омад, бар ӯ мазида кард, то бад-ин ғоят расид.

Агар зи боғи раият малик хӯрад себе,

Бароваранд ғуломони ӯ дарахт аз бех.

Ба панҷ байза, ки султон ситам раво дорад,

Зананд лашкариёнаш ҳазор мурғ ба сих.

Саъдии Шерозӣ

Савол ва супориш

1. Ҳикояро чӣ ном муносиб аст? Чаро?
2. Моҳияти ҳикоя дар кадом ҷумлаҳо баён шудааст?
3. Ба андешаи нависанда розиед ё на? Чаро?
4. Муродифҳои «малик»-ро номбар кунед.

7. Порчаро возеҳ хонед ва гӯед, ки дар он кадом нави ҷумла (аз рӯйи оҳанги гуфтор) бештар истифода шудааст. Чаро? Феълҳо дар матн чӣ нақш доранд?

Мубади мубадон – Фаррухрӯз пурсид:

– Номат чист?

– Паҳлапат.

– Пахлапат не, Борбад. Зеро ту аллакай бор ёфтӣ, соҳиби мартабаи баланд шудӣ. Бигӯй, ки аз дostonҳои машхури эронӣ чиҳо медонӣ?

– Dostonҳои Ҷамшед, Эраҷ, Фаридун, Сиёвуш, Рустамро аз ёд медонам.

– Аз сурудҳои мардумӣ-чӣ?

– Таронаҳои марвиёро.

– Ту набояд бо таронаҳои шахри худ маҳдуд шавӣ. Ту бояд таронаҳои Балху Бухоро, Чочу Самарқанд, Хучанду Хатлон, Бадахшону Самангон ва ҳамаи шахрҳои дигари кишвари бузурги моро аз бар кунӣ. Ва аз ҳамаи ин таронаҳо як таронаи дигаре бисозӣ, ки тамоми мардумон онро бихонанд.

– Чӣ лозим таронаи ягона? Ҳар кас бояд таронаи худро бихонад.

– Таронаи ягона одамонро муттаҳид ва ба ҳамдигар дӯст мекунад, – гуфт Фаррухрӯз. – Таронаи ягона табар бар решаи дарахти душманӣ мезанад.

– Ман чунин таронаҳоро хоҳам офарид, – гуфт писарбача.

– Ту магар соз навохта метавонӣ?

– Падарам барбатнавоз буд. Аз ӯ чанд оҳанг омӯхтаам.

– Ту калонсолҳо барин гап мезанӣ, – гуфт Фаррухрӯз. – Бузургӣ насиби ту бод! Ман аз Яздони пок танҳо як илтиҷо дорам, ки туро ба мурод расонад. Агар ту ба мурод бирасӣ, мо ҳам хушбахт мешавем, зеро бо ту партави офтоби некӣ бар дилҳо вуруд хоҳад кард.

Адаби Истад

Луғат

Мубад – рӯҳонии зардуштӣ; олим ва донишманди дини зардуштӣ

Чоч – номи қадимаи Тошканд

Савол ва супориш

1. Дар матн сухан дар бораи кӣ меравад? Доир ба ӯ маълумоте доред?

2. Чӣ нуктаеро, ки барои ягонагию муттаҳидӣ лозим аст, аз матн дарёфтед?

3. Ҷумлаи «Таронаи ягона табар бар решаи душманӣ мезанад»-ро чӣ тавр мефаҳмед?

4. Боз кадом воситаҳо одамонро ба ваҳдат меҳонанд?

15. НАВЪҲОИ ХАБАР: ХАБАРҲОИ ФЕЪЛӢ

1. Ҷумлаҳоро хонда, хабарҳоро муайян кунед. Гӯед, ки онҳо ба воситаи кадом ҳиссаҳои нутқ ифода ёфтаанд.

1. Имшаб дугонаҳо ба театр рафтанд. 2. Занҷир ба чашми ҷавон нигарист. 3. Занҷир суханони ӯро шунид. 4. Манучеҳр ба деҳа рафтааст. 5. Хусрав касеро наранҷонидааст. 6. Шоира навигариҳои соҳаро ба маълумоти ҳамкоронаш расонидани аст. 7. Сафар имсол ба деҳааш рафта наметавонад. 8. Ҳамсоияи мо як ароба ғўзапоя харида овард.

Хабарҳои феълӣ ҳам сода ва ҳам таркибӣ мешаванд. Хабарҳои феълӣ сода ба воситаи яке аз шаклҳои феълӣ ҳамаи сиғаҳо ифода меёбанд: **Восеъ боз ба Шоҳи Зинда рафт. (С.У.) Назир хомӯш менишаст. (С.У.)**

Аз ин мисолҳо равшан аст, ки дар хабари содаи феълӣ маънои луғавӣ ва грамматикӣ хабарҳо бо як калима ифода меёбад.

Хабарҳои феълӣ таркибӣ аз ду ва зиёда феълҳо (феълҳои ёридиҳандаю масдар) ташкил меёбанд: Зардолуҳо ба шукуфтан **сар карда будаанд. (С.А.)** Устоамак нақшҳои тайёршударо **гирифта мебурд. (С.А.)** Падарам ба Маҳаллаи Боло **рафтаг хост. (С.А.)**

Феълӣ ёридиҳанда аломати грамматикӣ (сиға, замон, шахс ва шумора)-ро ифода карда, ҳамчунин, ба оғоз, анҷом ва давомнокии амал ишора менамояд.

2. Матнро хонда, хабарҳои феълӣ сода ва таркибӣ онро ёбед ва шарҳ диҳед.

Баҳор омад, давҷаҳо аз гул баромаданд, навдаҳои тутҳои балхӣ ғўра бастанд, дарахтони хасактут барои хӯроки кирмакҳои пилла каллак шудан гирифтанд; ҷӯйи Мазрангон бо лойоби селоби баҳорӣ пур аз сурхоб шуда мешорид;

деҳқонон чуфт мебастанд, замин меронданд, дандонамола мекарданд ва мекиштанд; фароштурукҳо лойҳои шиттаро ба шакли пунбадона лӯнда карда оварда, дар шифтҳои хонаҳо – дар паҳлуи болорҳо бо камоли маҳорат ба тарзи нимкишти барои худ хона месохтанд. Лаклакҳо бар пештоқи дарвозаи мазор барои худ ошёна мебастанд ва аз дарёбод, аз миёни сузорҳо морҳои обиро шикор карда оварда, меҳӯрданд. Мурғони титави товусранг, ки болу парҳояшон бо рангорангтобӣ назаррабо буданд, аз лаклакҳо хӯсида, аз таги буттае ба таги буттаи дигаре меҷаҳиданд ва бо қачоси ҳаяҷономези худ ҳамчинсҳояшонро аз хавф огоҳ мекарданд. Хулоса, аз одамон гирифта то парандагон ва рустаниҳо – ҳама чиз дар ҳаракат буд.

Садриддин Айни

Савол ва супориш

1. Дар матн хабарҳои феълии сода бештар истифода шудаанд ё таркибӣ?
2. Фарқи хабарҳои содаро аз таркибӣ дар чӣ мебинед?
3. Хабарҳо – феълҳои матн асосан чӣ маънохоро ифода мекунамд?
4. Мухтасар мушоҳидаи худро аз фасли баҳор нависед.

3. Матнро бодикҷат ва бо риояи оҳанг хонед. Хабарҳои феълии онро аниқ сохта, дар сутуни якум феълҳои сода ва дар дуум таркибиро нависед.

Худхуд гуфт:

– Овардаанд, ки занбӯре дар саҳро мӯрчае дид, ки ба ҳазор хила донае сӯйи хона мебурд, гуфт:

– Эй бародар, ин чӣ машаққат аст, ки ту ихтиёр кардаӣ ва ин чӣ азоб аст, ки ту баргузидаӣ? Биё, то ҷойи хӯроку нӯшоки ман бинӣ, ки то аз ман бознамонад, ба подшоҳон нарасад.

Худ паридан хост ва мӯр аз паси ӯ давидан гирифт. Чун ба дукони қассобе расид, бар гӯшт нишаст. Қассоб корде бизад ва занбӯрро ба ду нима кард ва бар замин андохт. Мӯр чун он ҳол бидид, дардавид ва пойи занбӯр гирифт ва мекашиду мегуфт: Мол ҳар ҷо чарад, он ҷо сар мениҳад.

Савол ва супориш

1. Ҳикмати ин матн дар кадом ҷумла ифода шудааст? Ҳуло-саи шумо чист?

2. Ҷумлаи охирро бори дигар хонед ва гӯед. ки хабарҳо ба ҷумла чӣ оҳанге бахшидаанд.

3. **Овардаанд**-ро боз чӣ тавр гуфтан мумкин аст?

4. Феълҳои **рақсидан, гиристан, хандидан, бозидан**-ро аз рӯйи намунаи зер ба ду шакл навишта, бо онҳо ҷумлаҳо тартиб диҳед.

Намуна: Бозидан – бозӣ кардан. Ҳакими ҳаваскор нақ-ши профессорро бисёр нағз бозӣ кард.

5. Порчаи манзумро равои хонед ва хабарҳои феълӣ онро муай-ян кунед. Чаро дар ин порча бештар хабарҳои сода истифода шу-даанд?

Чу беҳ гаштӣ, табиб аз худ маёзор,
Ки беморӣ тавон будан дигар бор.
Чу борон рафт, боронӣ маяфкан.
Чу мева сер хӯрдӣ, шох машкан.
Чу хирман баргирифтӣ, гов мафрӯш,
Ки дунҳиммат кунад неъмат фаромӯш.
Манеҳ бар рӯшноӣ дил ба як бор,
Чароғ аз баҳри торикӣ ниғаҳ дор.
Нашояд, к-одамӣ чун курраи хар
Чу сер ояд, нагардад гирди модар.
Вафодорӣ куну миннатшиносӣ,
Ки бадфарҷомӣ орад носипосӣ.
Ҷазои мардумӣ ҷуз мардумӣ нест,
Ҳар он к-ӯ ҳақ надонад, одамӣ нест

Саъдии Шерозӣ

Лугат

Боронӣ – либоси намногузари махсус

Дунҳиммат – пастҳиммат, фурӯмоя, хасис

Миннатшиносӣ – миннатдорӣ, сипосгузорӣ

Бадфарҷомӣ – бадокибатӣ, баданҷомӣ

Савол ва супориш

1. Байтҳоро шарҳ диҳед.
2. Шумо ба мазмуни байтҳо розиед? Чаро?
3. «Курра» аз «кура» чӣ фарқ дорад?

16. ХАБАРҲОИ НОМӢ

1. *Чумлаҳоро хонед ва хабарҳоро ёфта шарҳ диҳед.*

1. Оянда Қоришкамба буд. (С.А.) 2. Ман муаллими мактаби миёна ҳастам. (Ҳ.К.) 3. Замин саҳт, осмон баланд. (Зарб.) 4. Соат ҳашт буд, аммо мудирӣ банк наёмад. (С.А.) 5. Акнун калони хона манам. (С.У.) 6. Сулҳ чароғи раҳи оянда аст, Сулҳ зи хушбахтӣ намоянда аст. (А.Ш.)

Хабарҳои номӣ бо ҳиссаҳои номии нутқ (исм, сифат, шумора, ҷонишин) ва сифати феълию масдар ифода меёбанд:

Ҳамин ҷавон Абуалӣ ибни Синост. Ҳавои ин ҷо гарм аст. (С.А.) Воқеа ҷунин буд. (С.У.) Падарам саҳт ғамгин шуд. (С.У.)

Хабарҳои номӣ се шакли ифода доранд:

а) ҳиссаҳои номии нутқ бе ягон ёридиҳанда меоянд: Мирзо Турсунзода – **шоир**. Панҷ карат шаш – **сӣ**. Бобокалон – **сарвар**. Ҳаво **соф**. Пешсафи синф – **шумо**.

б) ҳиссаҳои номии нутқ бо бандакҳои хабарӣ меоянд: Сардори синфи мо **Аҳмад аст**. Ман **коргарам**. Рақами ҳавлии мо **бист аст**. Шаҳри Душанбе зебост.

в) ҳиссаҳои номии нутқ бо феъли ёридиҳанда, бештар бо **будан** меоянд: Пойтахти Тоҷикистон Душанбе мебошад. Тирезаи хона кушода буд. Ҳоло замин лой будагист. Хона нимторик буд. Ман муаллим ҳастам.

Хабарҳои номӣ аз ҷиҳати сохт сода ва таркибӣ мешаванд: Ман – **коргар**. Ҳаво **соф аст**.

Дар ин ҷумлаҳо **коргар** ва **соф** аст хабари номии сода мебошанд.

2. *Чумлаҳоро нависед, хабарҳои номӣ ва мубтадои ҳар кадоми онҳоро ишора кунед.*

1. Китоб сарчашмаи дониш аст. 2. Хурсандии ту хурсандии ман аст. 3. Қитъаи шашуми олам Антарктида мебошад. 4. Босфор гулугоҳи пайваस्तкунандаи баҳрҳои Сиёҳ ва Мармар. 5. Дӯст ва маслиҳатчи ман падарам. 6. Як чодари зангорӣ, шабҳо пуру рӯз холӣ.

Хабарҳои таркибии номӣ аз феълҳои ёридиҳандаю бандакҳои хабарӣ ва чузъҳои номӣ таркиб меёбанд.

Чузъи номии онҳо дорои маънои луғавӣ буда, маънои грамматикиашон ба воситаи феълҳои ёридиҳандаю бандак ифода мегардад: Шаб таби Ҳочумар **баландтар шуд** (С.У.). Дунё **сиёҳ, торик** ва **хомӯш буд** (С.А.). Шоҳида хеле дар **изтироб буд** (Ф.М.). Мақсади ин китобча хонандагонро ... бо ҳаёт ва фаъолияти адабии А. Дониш **ошно кардан аст** (С.У.).

3. *Чумлаҳоро нависед ва хабарҳои таркибии номиро аниқ сохта шарҳ диҳед.*

1. Баъдтар рафта – рафта вазнин ва ҳалим шуда монд. (Ф.М.) 2. Карим ва Асо ёрӣ додани шуданд. (Ҷ.И.) 3. Дар кӯчаҳо намояндагони бисёр миллатҳоро дидан мумкин аст. (Ҷ.О.) 4. Ё шакку шубҳаи худро изҳор карда наметавонист. (С.У.)

17. АЛОМАТИ ТИРЕ ДАР БАЙНИ МУБТАДО ВА ХАБАР

1. *Чумлаҳоро хонед. Гӯед, ки чаро дар байни мубтадо ва хабар аломати тире гузошта шудааст? Тире аз нимтире чӣ фарқ дорад?*

1. Душанбе – пойтахти Тоҷикистон. 2. Айнӣ – нависанда. 3. Алифбо – бозёфти бузурги инсон. 4. Панҷ карат панҷ – бисту панҷ. 5. Механика – як қисми физика.

2. *Чумлаҳоро нависед ва аломати тиреро дар мавқеаи гузоред.*

1. Тоҳир муаллими забон ва адабиёт. 2. Писари хуб боғи падар. (зарб.) Чил камоли чавонӣ (зарб.) 4. Осиёб ободии

деҳа (зарб.). 5. Рӯдакӣ асосгузори адабиёти классикии тоҷику форс. 6. Айни адабиётшинос.

Аломати тире дар байни мубтадо ва хабар гузошта мешавад:

1. Агар ҳар ду сараъзои ҷумла ба воситаи исм ифода шуда бошанд: Тоҷикистон – кишвари сермиллат.

2. Агар ҳар ду аъзои ҷумла бо шумора ифода шуда бошанд. Панҷ карат панҷ – бисту панҷ. Ду понздаҳ – як сӣ.

3. Агар ҳам мубтадо ва ҳам хабар ба воситаи масдари феъли ё яке аз сараъзоҳо бо исм ва дигарӣ бо масдар ифода шуда бошад: Дили дӯстон озурдан – душманон шод кардан. (зарб.)

Вазифаи мо – хондан.

Дар байни мубтадо ва хабар тире гузошта намешавад:

1. Агар мубтадо бо ҷонишини шахсӣ ифода ёфта бошад. Вай дӯсти ман.

2. Агар хабар бо сифат ифода шуда бошад: Замин саҳт, осмон баланд. Ҳаёт зебо ва шавқовар.

3. Агар воситаи алоқа пешояндҳои мисли, чун ва пасоянди барин оянд: Лаблабу чун канд ширин. Дастонаш мисли ҷаҳ.

4. Агар ба вазифаи хабар ҳиссачаи не ояд: Камбағали айб не.

4. Аломати тиреро дар ҷойҳои мувофиқ гузошта, ҷумлаҳоро нависед.

1. Беҳи давлат тани сиҳат. 2. Тани сиҳат ганҷи равон. 3. Фарзанд меваи умр. 4. Ба дӯст ҷафо кардан ба душман вафо кардан. 5. Каримов муаллим. 6. Ду карат ду чор. 7. Дил қавӣ, сина соф, тан солим, мағз пур, ҳуш тез, ақл расо. (П.С.)

5. Ҷумлаҳоро хонед, хабарҳои онҳоро ёбед ва муайян кунед, ки номиянд ё феъли.

1. Шоҳаки Ранда устои гулдаст буд.

2. Муғул як лаҳза ҳарфе ба забон оварда натавонист.

3. Чашмони пистамонанди Тугай аз ҳайрат шакли чормағзро гирифтанд.

4. Чанд мурғ аз рахнаи чигдевор гузашта, пӯстҳоро нӯл задан гирифт.

5. Олам барои ман Сармадеҳ аст, зеро ман дигар кӯҳеву деҳеро надидаам.

6. Меғуфтанд, ки мӯйсафед сад сол дорад. (Баҳманёр)

7. Илм равшанӣ аст, нодонӣ торикист. (зарб.)

8. Хоксорӣ – зебу зинати инсонӣ. (зарб.)

6. Ҷумлаҳоро нависед ва зери хабарҳои номӣ хат кашида, сохти онҳоро муайян кунед.

1. Рафиқи ман – Солеҳ. (С.У.) 2. Дар баҳор рафтан нағз. (С.У.) 3. Ҷӯра Холдоров бисёр ғамгин буд. (С.А.) 3. Ниятам хамин буд. (С.У.) 5. Савдогарон даҳ нафар буданд. (С.А.) 6. Дараҷаи устод ва шогирд қариб баробар шуд. (С.А.)

7. Матнро бодикҷат хонед ва хулосаатонро баён кунед. Феълҳои матнро ёбед ва шарҳ диҳед.

Ҳеч чондоре бе обу ҳаво зиндагӣ карда наметавонад, инчунин, фарзандони одам низ беилму маърифат зиндагӣ карда наметавонанд. Қавми беилм имрӯз ё фардо маҳкуми заволанд. Аз ин ҷост, ки мо – туркистониён аз беилмӣ ва ҷаҳолат аввал шаҳр – шаҳр, қаря – қаря ва фирқа – фирқа шуда, якдигарро задем, якдигарро куштем, хонаи якдигарро тороч ва яғмо кардем, ирзу номуси якдигарро барбод додем, оқибат ба зерӣ бандагии давлати мустабиддаи Рус афтодем. Боз ҳушёр нашудем, боз ба хонахаробии якдигар кӯшидем, барои маҳв кардани якдигар ба пӯлисҳо, ба жандармҳо, ба хуфяҳои давлати мустабиддаи Рус ёрӣ додем ва дар солҳои охири баъзе мутафаккирони аз байни мо сар барзада, дарди моро ба ҳуди мо нишон доданд, давои ин дард илму маърифат буданро ба мо фаҳмонданд ё хошанд, бифаҳмонанд, мо чун омосдоре, ки дар муқобили ништари чарроҳ мешӯрад, ғавғо мекунад, шӯридем, ғавғо барпо кардем. Табибони худро «ин кофир, ин ҷадид, ин даҳрӣ, ин зиндик...» гуфтем.

Рӯз ба рӯз ахлоқи мо фосидтар, бозори амну амони мо ко-
сидтар шуд. Дар болои асорати сиёсӣ асорати иқтисодӣ ҳам
мисли як занҷир ба гардани мо афтодан гирифт.

Садриддин Айни

Лугат

Ирз – номус, обрӯ, шараф

Мустабидда – ҳокими мутлак, худсар, худрой

Омосдор – варамнок

Дахрӣ – шахсе, ки оламро абадӣ мешуморад; беҳудо, бедин

Зиндик – бедин, беҳудо

Косид – беравнак, беривоч

Асорат – асирӣ, бандагӣ, ғуломӣ

Савол ва супориш

1. Хадафи нависанда чист?
2. Моҳияти масъала дар кадом ҷумла баён шудааст?
3. Ба андешаҳои нависанда розиед ё на? Чаро?
4. Пасти ахлоқро дар чӣ мебинед?

*8. Ҷумлаҳоро хонед ва чӣ гуна сурат гирифтани мувофиқати
хабару мубтадоро шарҳ диҳед.*

1. Офтоб аз тегаи кӯҳ ду баробари найза боло шуд.
2. Шеърҳо хуб буданд.
3. Ҷӯрабек ин ҳикояро медонист.
4. Домулло (Турсунзода) масъалаи баланд бардоштани
маданияти сухани тоҷикиро ба миён гузоштанд.
5. Сухбати дуоатаро устод ҷамъбаст карданд.
6. Мо чор нафар будем. (Убайд Раҷаб).

**Дар ҷумла одатан хабар аз рӯи шахсу шумора ба муб-
тадо мувофиқат мекунад.** Ман аввалин маротиба аз мин-
бари баланд шеър хондам. (У.Р.) Мирзокалон Атоӣ назди
устод омад. (У.Р.) Ситораҳо ба чашмакзанӣ сар карданд.
(П.Т.)

Ҷонишини шумо агар ба маъноӣ эҳтиром шахси дуюм-
ро ифода кунад, хабар дар **шакли ҷамъ** меояд: Шумо бо
падари ман дар кучо, чӣ гуна ҷӯра шуда будед. (С.А.)

Чонишини мо дар мавриди хоксорӣ чун чонишини шахси якум омада метавонад ва дар ин ҳолат хабар ба мубтадо мувофиқат мекунад: Мо ҳамаи эродхоро ба ҳисоб мегирем.

9. Ҷумлаҳоро хонед ва муқоиса кунед. Дар хусуси мувофиқати хабар бо мубтадо ба чӣ хулоса омадед?

1. Мардум аз ваҳми ҷон ба вайрон кардани иморат даромаданд. (С.У.) Мардум намефаҳмад. (С.А.)

2. Тӯда ба Шӯрои деҳа наздик расид. (С.А.) Тӯда аз ҷунбиш бозмонд. (С.А.)

3. Ҳама ўро мешиносад. (С.А.) Ҳама баробар ба ҳаяҷон омада буданд. (Р.Ҳ.)

4. Пода аз чаро баргашт. (Ҷ.И.) Дар даштҳо рамаҳои ғўсфандони ў чарида мегарданд. (С.А.)

10. Матиро хонед ва ба мувофиқати хабару мубтадо диққат диҳед.

Рафиқи азиз, мухтарам устод Айнӣ!

Хатти Шуморо гирифта, аз меҳрубониатон бисёр хурсанд ва аз муждаи сиҳату саломатиатон хеле шод шудам. Дина чаҳоруми декабр аввалин рӯзе буд, ки бетабу бедарди дил ба сар бурдам. Дар ҳамин рӯз хатти Шумо расид. Ман ҳоло дарди дилро мудово карда бошам ҳам, тамоман сиҳат шудаам гуфтан мумкин нест. Чӣ бояд кард? Ҳадяи дӯстонаи Тоҷикистонро бояд қабул кунам.

Ҳоло ман ба давом додани песа ва навиштани сенария сар кардам. Аммо ханӯз ба ин кор гарм нашудаам. Дар муддати беморӣ табиист, майна хаста шудааст. Бачаҳо ҳама бемор буданд. Ҳоло фақат Гевак каме сармозадагӣ дорад. Боқӣ сиҳат шуданд. Дар Сталинобод ба воситаи гирифториҳои фикр ва беморӣ ғафлати калоне аз ман сар зад, ки китоби худро ба Шумо тақдим накардам. Ҳоло як чилд ёфтам, ба хидмати Шумо ҳадя мефиристам. Умед аст, ки онро қабул кунед.

Ба азизони меҳрубон Холидаҷон, Камоли некухисол ва Лутфияи маҳбуба саломӣ амакашонро бирасонед. Ба хидмати модарашон аз тарафи Бону саломӣ дуру дароз бирасонед.

Бо салом ва эҳтироми дӯстона, Лоҳутӣ

11. Ҷумлаҳоро хонед ва ҷойи ҳабарро муайян кунед.

1. Дили Восеъро фикру ҳаёлҳои изтиробангез меҳарошанд. (С.У.)

2. Зимистони хуноки сербарф омад. (С.У.)

3. Бурданд паямбарону покони, Аз беадабон ҷафои бисёр. (Саъдии Шерозӣ).

4. Қитъаҳоро сайр кардам дар ҳавою дар замин,

Сайр кардам бо баду неки ҷаҳон гаштам қарин. (М.Т.)

18-19. КОР БО МАТНИ РЕПОРТАЖ (АҲБОР ДОИР БА ВОҚЕАҲОИ РӯЗ)

1. Матро хонед ва бо махсусиятҳои репортаж, ки яке аз жанрҳои маъмули рӯзнамаю маҷаллаҳо ва садою симо аст, ошно шавед.

Мактабро давр зада бароед ва тамоми рӯзнамаҳои девории синфҳо ва умумимактабиро мутолиа кунед. Мебинед, ки баъзе аз рӯзнамаҳои синфҳо ва мактаб бисёр хуб таҳия шудаанд. Дар онҳо набзи синфҳо ва мактаб хеле равшану возеҳ ва дуруст инъикос ёфтаанд. Шумо баъди хондани он рӯзнамаҳо доир ба ҳаёти кунунии мактаб тасаввуроти комил пайдо мекунед. Ин аз он шаҳодат медиҳад, ки ҳайати таҳиягарон, яъне муҳаррирон хуб меҳнат кардаанд ва аз жанрҳои гуногуни рӯзнамаҳо – ҳабар, ҳисобот, репортаж, мусоҳиба истифода бурдаанд.

Воқеан, рӯзнамаи аҷоиб ва хонданбоб, ки маводди он дар асоси жанрҳои гуногун – ҳабар, ҳисобот, репортаж, мусоҳиба таҳия гаштаанд, диққати хонандагонро ба худ ҷалб менамояд ва онҳо маводди хондашонро дар байни худ муҳокима мекунанд.

Яке аз он жанрҳои чолиб, ки доир ба воқеаҳои рӯз ахбор медиҳад, репортаж мебошад. Репортаж аз калимаи франсавии «reportage» ва англисии «report» гирифта шудааст, ки маънои «хабар додан»-ро дорад. Ва он дар луғатнома чунин шарҳ ёфтааст: 1) хабар додан, хабари фаврӣ оид ба ҳодисаи рӯз ё чандин рӯзҳо. Репортаж аз нуқтаҳои доғи ҷаҳон (аз рӯзнома); 2) кори мухбир (хабарнигор), ки хабар ва ҳодисаро назорат мекунад.

Репортажи дар рӯзномаи девории синф ва мактаб нашршуда дар бораи ҳодисае нақл мекунад, ки муаллифи он (хабарнигор, мухбир) шоҳиди бевоситаи ҳодисаю воқеаҳои рухдода мебошад.

Репортажи дар рӯзномаҳои мактаб нашршуда дар бораи ҳодисае нақл мекунад, ки ба ҳаёти мактабу хонандагон тааллуқ дорад. Масалан, репортаж дар бораи мусобиқаҳои варзишӣ, озмунҳои мактабӣ, ба истифода додани толори варзиш, бинои нави мактаб, вохӯрӣ бо ҷеҳраҳои шинохтаи ҷумҳури-адибон, олимон, сарпарастон, варзишгарони номӣ ва ғайраҳо.

Муаллифи хабар метавонад, шоҳиди воқеа бошад ва ё дар бораи он аз шахси дигар маълумот бигирад, вале муаллифони репортаж вазифадоранд, ки худ воқеаро бубинанд ва ё бевосита дар он ширкат варзанд. Бояд он ҷойҳоеро, ки ҳодисаю воқеа рӯй додааст, бубинанд ва бо шоҳидони воқеа вохӯранд. Дар акси ҳол онҳо наметавонанд, ки вазъияти рухдода ва ҷеҳраю қиёфаи одамонро ба таври воқеӣ тасвир намоянд.

Ба ифодаи дигар, репортаж нақли шоҳиди аслии воқеаю ҳодиса ва ё иштирокчии он аст. Агар хабар дар бораи ҳодиса маълумот баён дорад, репортаж онро нишон медиҳад, дубора манзараро эҷод мекунад. Дар репортаж муҳим он аст, ки ба саволи «Чӣ тавр сурат гирифт?» ҷавоб дода шавад.

Бар иловаи репортажи матнӣ дар рӯзномаю маҷаллаҳо сурат-репортажҳо ҷоп мешаванд. Суратҳо дар ин ҳолат нақши воситаи ёрирасонро иҷро мекунанд. Дар ҳар ҳолат суратҳо воқеию аниқ будани масъалаи дар репортаж

баёнгаштаре тасдиқ менамоянд. Сурат-репортажҳо бештар дар бораи корҳои дастаҷамъии хонандагон – ҳашарҳои умумӣ, мусобикаҳои варзишӣ, корҳои саҳроӣ, лаҳзаҳо дар урдугоҳҳои (лагерҳои) фароғатӣ ва амсоли инҳо нақл мекунанд.

Дар вақтҳои охир репортажҳои радиоӣю телевизионӣ ба таври васеъ истифода мешаванд. Репортажҳои радиӣю чунон ба шунавандагон таъсир мерасонанд, ки онҳо худро шохиди воқеаҳою ҳодисаҳо мепиндоранд.

Репортаж аз рӯйи махсусияти рӯйдодҳо гуногун мешавад, ки бо ду нави он ошно мешавад. Репортаже, ки ба ҳодисаю воқеаҳо тааллуқ дорад ва он воқеаҳоро пай дар пай тасвир мекунад. Аз ин нави репортаж бисёр кор мегиранд.

Репортажи мавзӯӣ дигар нави аст: муҳбир дар аввал оид ба ҳодисае мавод гирд меоварад ва баъд репортаж менависад. Ҳангоми навиштан ба ҳисоб гирифтани пайдарпайи муҳим набуда, балки аз анбӯҳи мавод оне интихоб мешавад, ки барои шарҳу баёни мавзӯ лозиманд ва муҳбир аз рӯйи лирикӣ низ истифода мекунад.

Репортажҳои радиоӣю телевизионӣ дар ҳаёти кишварамон нақши бузург доранд ва тавассути онҳо ҳодисаю воқеаҳои дар кишварамон рӯйдода – воҳӯрии сарварони давлатҳо, намояндаҳо, мусобикаҳои гуногуни ҷаҳонӣ ва ғайра ба маълумоти аҳоли расонида мешаванд.

Ҳамин тариқ, репортаж аҳамияти маълумотдиҳӣ дошта, ба шунавандаю хонанда таъсир мерасонад. Дар репортаж нуктаҳои наву ҷолиби ҳаёт тасвир мешавад. Ҳикоя дар бораи ҳодисаҳои нави асоси репортажро ташкил медиҳад. Хабарнигор бояд нуктаҳои муҳиму аҳамиятдор ва шавқовари ҳодисаю падидаҳоро аниқ сохта, пешкаши омма созад. Репортаж на танҳо ҳодисаю воқеаҳоро нишон медиҳад, балки бо сухан ҳам тасвир мекунад.

Хусусиятҳои репортаж инҳоянд: аниқ нишон додани ҳодиса, маҳал ва замони ба вуқӯъ пайвастан; иштироки бевоқифаи муаллифи репортаж; баёни рафти рух додани ҳодиса, асосан дар замони ҳозира; таассуроти муаллиф ва баҳои ӯ; махсусияти услуби репортаж.

Репортаж мухтасар ва пурмаъно буда, умумигӯӣ ба он бегона аст. Маводди репортаж бояд содаю чолиб буда, ба шунавандаю бинанда ва хонанда таъсири амиқ расонад.

Саидамир Аминов

2. Репортажи радиоиро хонед ва маънидод кунед. Байни ин репортаж ва репортажҳои дар рӯзномаю маҷаллаҳо чоп мешуда чӣ фарқҳо ҳаст?

Шунавандаҳои гиромӣ, бори дигар дуруд ба шумо!

Бо истифода аз фурсати муносиб Рӯзи забонро ба ҳар яки шумо шодбош мегӯем.

Хуб, тавре огаҳ гаштед, имрӯз барномаи «Насими субҳ» ба бузургдошти забони тоҷикӣ бахшида шудааст.

Ва ин лаҳзаҳо ман дар наздикиҳои Фурӯшгоҳи марказии шаҳри Душанбе қарор дорам.

Мавзеи Фурӯшгоҳи марказӣ яке аз манотиқи серодамтарини пойтахт ба шумор меравад. Дар ин ҷо намояндагони миллатҳои зиёдеро мушоҳида мекунем. Ва бевосита он чизе, ки маро ба таҳияи гузориши мустақим водор намуд, ин ҳама овезаву номгузориҳои буданд, ки ин ҷо ба чашм меҳӯрданд. Кас баъзан пас аз хондани ин гуна навиштаҷот фаромӯш мекунад, ки дар маркази маъмурии Тоҷикистон – шаҳри Душанбе қарор дорад. Ҳамаи он овезаҳои, ки ба забони ғайр, аз ҷумла, англисиву русӣ ва ўзбекиву фаронсавӣ дар хиёбонҳо насб шудаанд, касро ҳаёлан ба хориҷи Тоҷикистон мебаранд. Исботи гуфтаҳои мо ҳастанд овеза ва номгузориҳои, ба монанди «Дуайён», «Аллигатор», «Леди Лейф», «Ойдин» ва ҷанде дигар.

Шояд масъулин на дар ҳама маврид ба умқи маъноии калимаҳо фуру равад. Масалан, бевосита баробари шунидани калимаи «Аллигатор» пеши назар шохтимсоҳ падида меояд, чаро ки калимаи «Аллигатор» ҳамин маъниро ифода мекунад.

Гузашта аз ин, тақлиди мо ба номҳои аврупоӣ кӯр-кӯрона аст. Мардуми мо дарки маъноии номҳоро надоранд. Ҳамчунин, гумон меравад, ки аврупоиён дар овезаву

номгузори ҳояшон аз номҳои зебову хушоҳанги тоҷикӣ истифода баранд. Пас чаро мо кӯр-кӯрона ба эшон тақлид намоем?

Ҳамаи ин дар ҳолист, ки аз фаъолияти комиссияи босалоҳияти татбиқи Қонуни забон имрӯз 19 сол сипарӣ мегардад. Гумон мекунем, ки тӯли 19 сол корҳои зиёдеро ба сомон расонидан мумкин буд, вале, мутаассифона, то ҳол татбиқи Қонуни забон бо ду по мелангад.

Тавре мушоҳидаҳо нишон медиҳанд, чунин ҳолатҳо на танҳо дар як ғӯшаи шаҳр, балки дар бештари мавзеоҳо ба чашм бармехӯранд.

Хуб мешуд, масъулин камбудии ҷойдоштаре рафъ карда, бо ин роҳ дар амал Қонуни забонро татбиқ менамуданд ва ба ин васила мушкилоти ҷойдошта рафъ мегардид.

Хуб, шунавандагони гиромӣ, боқӣ қазоват худи шуморост.

*Муродулло Раҳимов,
мухбири «Насими субҳ»*

3. Оид ба ҳодисаи дидаатон репортаже таҳия намоед ва бо якдигар муҳокима карда, онро такмил диҳед.

АЪЗОҲОИ ПАЙРАВИ ҶУМЛА

20. МАЪЛУМОТ ДАР БОРАИ АЪЗОҲОИ ПАЙРАВИ ҶУМЛА: ПУРКУНАНДА

Ба саволҳо ҷавоб диҳед:

1. Оид ба аъзоҳои пайрави ҷумла чӣ медонед? Ба хотир оред ва шарҳ диҳед.
2. Кадом аъзоҳои ҷумлаи дутаркиба асоси грамматикӣи ҷумларо ташкил медиҳанд?
3. Чӣ гуна ҷумлаҳоро содаи дутаркиба мегӯянд?
4. Аъзоҳои пайрави ҷумла ба чанд гурӯҳ ҷудо мешаванд?

Ба ғайр аз мубтадою хабар дигар аъзоҳои ҷумларо аъзоҳои пайрави ҷумла мегӯянд. Сараъзоҳо асоси ҷумла ҳисоб меёбанд, аъзоҳои пайрав онҳоро шарҳу эзоҳ медиҳанд. Аъзоҳои пайрав ҳам асоси грамматикӣи ҷумла ва ҳам аъ-

зоҳои пайравро, ки онҳо ибораро ташкил медиҳанд, шарҳ медиҳад.

Маъно ва муносибати грамматикии аъзоҳои пайрави ҷумла ба воситаи савол муайян карда мешаванд. Масалан, дар ҷумлаи «Тайибаи дусола хандону шукуфон дарро кушод». Дар ин ҷумла ба ҷуз мубтадо (Тайиба) ва хабар (кушод) ҷунин аъзоҳои пайрав: пуркунанда (дарро), муайянкунанда (дусола) ва ҳол (хандону шукуфон) ҳастанд.

Бо ёрии аъзоҳои пайрави ҷумла ҳодисаҳои ҳақиқати атроф беҳтар тасвир мешаванд. Онҳо метавонанд, ба сифати ашё (предмет) ишора кунанд (Зимистони қаҳратун оғоз ёфт); ба кӣ тааллуқ доштани китоб (Ту китоби маро гирифтӣ) ва воситаи амал (Нӯшофарин бо қалам навиштанро дӯст медорад) будан ва ғайраҳои ифода кунанд.

Аъзоҳои пайравро аз рӯи моҳият ва вазифаи нахвӣ дар ҷумла ба се гурӯҳ: пуркунанда, муайянкунанда ва ҳол ҷудо мекунад.

1. Ҷумлаҳоро хонед ва муайян кунед, ки калимаҳои ишорашуда ба кадом саволҳо ҷавоб мешаванд.

1. Ман **хатро** хондам. (С.А.) Шодӣ **Каримабонуро** нағз мешинохт. (Ҷ.И.) Писару модар боборо гусел карданд. (Ф.Н.)

2. Файзи пагоҳӣ **ба** **даштрӯя зебой** мебахшид. (Р.Ҷ.) Равшан аз хона **палос** баровард. (С.У.) Абуалӣ бо **танбӯр** нағмаи шӯхеро менавозад. (С.У.)

Пуркунанда предметро ифода мекунад, ки таъсири ҳаракат ва амали ҷумла ба он равона карда шудааст. Пуркунанда ба саволҳои чиро? киро? кӣ? чӣ? бо кӣ? бо чӣ? ба кӣ? ба чӣ? аз кӣ? аз чӣ? дар бораи кӣ? дар бораи чӣ? ва ғайра ҷавоб мешавад: Ё бо **Гулбону** (бо кӣ?) **бозӣ карданро** (чиро) дӯст медошт. (А.Д.) Ман **падар, модар ва бародар** (кӣ?) дорам. Ҳанифа аз мағоза **китоб** (чӣ?) харид. Рангу рӯи Ҳамид **аз сурхӣ** (аз чӣ? чаро?) **ба сафедӣ** (ба чӣ?) майл намуд. (П.Т.)

Пуркунанда бештар ба феъл – хабари ҷумла тобеъ буда, онро пурра мекунад: **Ватанро** дӯст медорам. Чиро дӯст медорам? Ватанро.

2. Ба саволҳо ҷавоби пурра навишта, мубтадо, хабар ва пурку-
нандаҳои онро ишорат кунед.

Намуна: Салим ба бародараш чӣ овард? – Салим ба ба-
родараш бозича овард.

1. Шумо киро бештар эҳтиром мекунед? 2. Шумо ба кӣ
пайравӣ кардани ҳастед? 3. Муаллим дирӯз ба шумо чӣ ва-
зифа супурда буд? 4. Шумо аз чанд ба чанд қадам гузоштед?
5. Шумо дар кадом кор фаъол мебошед?

3. Ҷумлаҳои ҳар ду сутунро хонда муқоиса кунед, ба калимаҳои
ишорашуда саволҳои мувофиқ гузоред ва мулоҳизаатонро гӯед.

1. Шодӣ аз бистари беморӣ хест.	1. Ё аз беморӣ чанд вақт ба дарс наомад.
2. Ҷамшед бо дӯстонаш сухбат мекард.	2. Одам бояд бо мулоҳиза гап занад.
3. Соли 1967 ба М. Турсунзода унвони «Қаҳрамони Меҳнати Сотсиалистӣ» дода шуд.	3. Кӯҳнавардон ба қуллаи ба номи М.Турсунзода баромаданд.

4. Шеърро буррою равшан хонда, пуркунанда ва мубтадоҳоро
муайян кунед ва гӯед, ки онҳо ба шеър чӣ муассирият бахшидаанд.

Панди дерин

Одами баднафсро нони даҳонаш мекушад,
Шахси бадгуфторро захми забонаш мекушад.
Шавку шӯри навҷавониро пайи ишрат мабар,
Беадабро ҷунбиши хуни ҷавонаш мекушад.
Кӯдаконашро агар н-омӯхт одобе падар,
Оқибат ноодамии кӯдаконаш мекушад.
Мебарӣ бо худ камон, аз тири он андеша кун,
Марди беандешаро тири камонаш мекушад.
Гар шиновар хешро бар сели дарё мезанад,
Ҳалқаи гирдоби дарёи равонаш мекушад.
То ки қад боло кунад, по монд дар болои дӯст.
Бевафоро дар ҷудой душманонаш мекушад...

Сафармуҳаммад Айюбӣ

Савол ва супориш

1. Ба андешаҳои шоир розиед ё не? Чаро?
2. Нони даҳон магар одамро мекушад? Шарҳ диҳед.
3. Хабарҳои такроршуда ба шеър чӣ таъсир бахшидаанд?

5. *Матнро бодикқат хонед ва аниқ созед, ки дар бораи кадом мактаб сухан меравад. Пурқунандаҳои матнро муайян кунед ва нависед.*

Ман ба мактаб даромадам. Ҳамроҳи ман падарам як лаълӣ кулчаву мавизро ба як дастархон печонида, ҳалвой гӯён бурда буд. Мактабдор дастархонро кушод, яке аз кулчаҳоро шикаста, кадре ҳудаш хӯрд ва падарамро ҳам таклиф кард, падарам ҳам як бурда хӯрд. Пас аз он як кулчаи дигарро ҷунон реза кард, ки гӯё ба мурғон медода бошад ва он нон-резаҳоро ба ҳар тарафи мактаб ба болои бачагон пош дод.

Дар ин вақт як занзанӣ, ҷомадарронӣ, рӯйханҷолкунӣ ва ҷашмкание буд, ки дар даруни мактаб пайдо шуд. Ба болои ин доду фарёд, оху фиғон, гиряву зории бачагон гӯё боми мактабро ба ҳаво мебардошт.

Ин шӯро ғавғо бар болои нонрезаҳое буд, ки мактабдор аз ҳалвоии ман ба бачагон бахшиш карда буд...

Садриддин Айнӣ

Пурқунанда асосан ба воситаи исму ҷонишинҳои шахсӣ ифода меёбад. Ҳиссаҳои дигари нутқ замоне ба вазифаи пурқунанда меоянд, ки агар мафҳуми исмӣ пайдо кунанд. **Гулрӯро** аз ҳафтсолагӣ ба мактаб доданд. (Р.Ҷ.) **Дӯкнор** рӯзона баста монда намешавад. (С.А.) Мо дар пеши чароғ **ӯро** дидем. (С.А.) Ромин **бо бобояш** бозӣ карданро дӯст медорад. Фаршед ҳамеша ба **калонсолон** салом медиҳад. Аҳ-дия **дахро** пур кард. Отифа **хонданро** дӯст медорад.

6. *Матнро хонед ва ба мазмуни он диққат диҳед. Гӯед, ки чаро дар ҷумлаи сеюм якчанд пурқунанда истифода шудааст.*

Меҳнати даст ва меҳнати тафаккур ин ду чиз тамоми ҳаёти эҷодии Пайравро фаро мегирифт. Ӯ байтеро ба охир

нарасонида, ба дарёи фикр гӯтавар мешуд. Соатҳо хомӯш мегашт, баъзан мисраеро борҳо такрор менамуд, гаштаву баргашта оҳанги калимаҳоро месанчид, ҷойи онҳоро тағйир медод, чилваи онҳоро гӯё ба пеши назар меовард ва ба ҷи гуна садо додани онҳо гӯё гӯш мениҳод, гӯё лаззати ҳар як калимаро чашида медид, рангу тобиши онҳоро муоина мекард. Шиносой ва дӯстӣ бо Пайрав барои ман дар муддати тамоми ҳаётам як мактаби омӯзиши маҳорати шоирӣ гардид.

Муҳиддин Аминзода

Савол ва супориш

1. Пуркунандаҳои матнро нависед.
2. **Лаззати ҳар калимаро чашидан** ҷи маъно дорад?
3. Борҳо такрор кардану санчидани калимаҳо ҷи аҳамият дорад?
4. Дар навиштору гуфтор ин тартибро риоя мекунед? Чаро?

21. НАВЪҲОИ ПУРКУНАНДА: БЕВОСИТА ВА БАВОСИТА

1. Ҷумлаҳои ҳар ду сутунро бодикҷат хонда, ба яқдигар муқои-са кунед. Чаро пуркунандаҳои сутуни дуюм пасоянди «ро» доранду сутуни якум не. Мулоҳизаатонро гӯед.

1. Иброҳим аз телевизор филм тамошо кард.	1. Иброҳим аз телевизор филми «Чапаев»-ро тамошо кард.
2. Рӯзи таваллудам рафиқонам ба ман китоб тухфа карданд.	2. Рӯзи таваллудам рафиқонам ба ман китоби «Тобистон»-ро тухфа карданд.
3. Ошпаз пиёз реза кард.	3. Ошпаз пиёзро реза кард.

2. Зарбулмасалҳоро хонед ва шарҳ диҳед. Бо кадом пешояндҳо таркиб ёфтани пуркунандаҳоро гӯед ва андешаатонро дар бораи вазифаи пешояндҳо баён кунед.

1. Аз дӯст як ишорат, аз мо ба сар давидан.
2. Бе меҳнат роҳат муяссар намешавад.
3. Ба ҳикмат ҳалли ҳар мушкил тавон кард.
4. Бо ҳалво гуфтан даҳон ширин намешавад.

Пуркунанда ду хел мешавад: бевосита ва бавосита. Пуркунандаи бевосита ашёро ифода мекунад, ки амали феъли гузаранда ба он равона шудааст. Пуркунандаи бевосита ду шакли ифода дорад:

а) бо пасоянди –ро: **Аҳмадро** дидам. **Хатро** хондам. (Дар ин шакл пуркунанда ба саволҳои киро? чиро? ҷавоб мешавад. Киро? – Аҳмадро, Чиро? – хатро);

б) бе пасоянд: Вай **мактуб** хонд. Ман **хоҳар** дорам. (Дар ин шакл пуркунанда ба саволҳои **чӣ?** ва **кӣ?** ҷавоб мешавад. **Чӣ хонд?** – мактуб. **Кӣ дорам?** – хоҳар).

Бо пасоянди – ро ва бе он омадани пуркунандаи бевосита ба маълум будан ва ё ба маънои умумӣ истифода шудани пуркунанда вобаста аст: Ман **хатро** хондам. Дар ин ҷумла дар бораи **хатти муайян** сухан меравад, ки пуркунанда ҳатман пасоянди – ро мегирад.

Вале дар ҷумлаи «Ман **хат** хондам» умуман, гап дар бораи хондани мактуб меравад. Дар сурати муайян набудани хат пуркунанда бе пасоянд дар паҳлуи хабар меояд. Ҳамин ки пуркунанда аз паҳлуи хабар дур рафт, ҳатман пасоянд мегирад.

3. Матнро хонед ва мазмуни онро мухтасар нависед. Сипас пуркунандаҳои бевоситаро аз матн ва навиштаи худ ёбед ва ба ҳар кадом савол гузored.

Подшоҳро нарду шатранҷ бохтан ва май хӯрдану гӯй задан ва шикор кардан пайваста набояд, зеро ки ўро аз қорҳо боздорад. Ҳар қореро вақтест. Чун вақт набошад, суд зиён гардаду шодӣ ғам шавад. Аммо хусравони пешин рӯзро ба ҷаҳор қисмат кардандӣ: як баҳра Эзидро парастидандӣ ва тоат кардандӣ, як баҳра андар подшоҳиву мулки хеш назар кардандӣ ва мазлумонро дод бидодандӣ ва доноёнро хирадмандон тадбир кардандӣ ва фармонҳо додандиву номаҳо навиштандӣ ва расулон фиристодандӣ. Ва баҳраи севум аз хӯрдану хуфтан ва аз ин ҷаҳон баҳра баргирифтани дар шодию хурраи будандӣ. Ва баҳраи ҷаҳорум ба шикору ҷавгон задан ва он чи бад - ин монад, машғул гаштандӣ.

Бахроми Гӯр рӯзгори хеш ба ду ним кардӣ: як ними рӯз кори мардумон гузоридӣ ва як ними рӯз биосудӣ ва андар ҳама подшоҳии ӯ касе рӯзи тамом кор накардӣ.

Нӯшервони одил фармуда буд, то бар баландӣ рафтан-дӣ ва аз хонаҳое, ки дуд барнаомадӣ, бипурсидандӣ, ки чӣ будааст. Агар андар ғаме будандӣ, он аз эшон баргирифтӣ.

Ва набояд, ки ҳеч подшоҳе раво дорад, ки омилони вай аз раият чизе ба ноҳақ биситонанд.

Муҳаммад Ғазолӣ

Луғат

Дод додан – адолат кардан, шафқат намудан

Расулон – қосидон, фиристодагон

Омилон – ҳокимон, намояндагон, вакилон, андозгирон

Савол ва супориш

1. Кадом номро ба матн мувофиқ медонед? Чаро?
2. Ба тақсимоти вақт розиед? Шумо мебудед, вақтро чӣ тавр истифода мебардед?
3. **Машғул гаштандӣ** ва ба ин монанд ифодаҳоро дар забони имрӯза дар кадом шакл баён мекунанд?

4. Матнро нависед, мубтадою хабар ва пурқунандаҳои бевоситаи ишорат кунед.

Тирамоҳ. Санглох шудгор шуд. Боз як раҳ ронда, гандуми тирамоҳӣ мекорем, вале тухмӣ ба замин наафтида, Муҳаммадиरो ба ҷанг даъват карданд... Ман бояд шабу рӯз кор кунам. Ҳамин тавр ҳам мешуд. Ман трактор мерондам. Пирамарде тухм мепошид, як ҷуфт барзагов мола мекард. Села-села кабӯтарон дон мечиданд. Қаровул кабӯтаронро «ҳой-ҳой» гуфта пеш мекард...

Сорбон

Савол ва супориш

1. Дар ҷумлаи дуум санглох кадом аъзои ҷумла аст?
2. **Боз як раҳ**, яъне чӣ?
3. Ҷумлаи охирин содаи тафсилӣ ё хуллас?

5. *Чумлаҳое тартиб диҳед, ки калима ва ифодаҳои зерин дар онҳо ба вазифаи пуркунандаи бевосита оянд. Бо кадом ҳиссаҳои нутқ ифода шудани пуркунандаи бевоситаро маънидод кунед:*

Худ, Аҳмад, боғбон, хондан, даҳ.

6. *Чумлаҳоро нависед ва дар зерӣ муфтадою хабар хат кашед. Ба шакли пуркунандаҳои дар аввали ҷумлаи 4-5 омада диққат диҳед.*

1. Файзи пагоҳӣ ба даштрӯя зебоӣ бахшид. (Ф.Н.)
2. Дониш талабу бузургӣ омӯз. (Низомӣ)
3. Барои дӯстон чонро фидо кун,
Валекин дӯст аз душман ҷудо кун. (Ҷомӣ)
4. Оқилро пурсиданд, ки неқбаҳт кисту бадбаҳтӣ чист?
(Саъдӣ).
5. Занро ном Зебӣ буд. (Ҳ.К.)
6. Пойи мору шири мурғу нони мулло кас надид. (Зарб.)

7. *Чумлаҳои ҳар ду сутунро бо риояи оҳанг хонед ва муфтадою пуркунандаи онҳоро ёфта, савол гузоред.*

1. Хабарро Хусрав навишт.	1. Хусрав хабарро навишт.
2. Котиб қарорро хонд.	2. Қарор хонда шуд.
3. Талабагон вазифаро иҷро карданд.	3. Вазифа аз тарафи талабагон иҷро карда шуд.
4. Одамон меваҳоро ғундоштанд.	4. Меваҳо ғундошта шуданд.

Пуркунандаи бавосита нишон медиҳад, ки таъсиру амалиёти хабарӣ ҷумла ба он бо воситаҳои гуногун мегузарад.

Пуркунандаҳои бавосита бо исм, ҷонишину масдар ва бо ёрии пешояндҳо ифода меёбанд. Ин пуркунандаҳо барои он бавосита ном доранд, ки онҳо таркибан аз калимаи мустақил бо пешоянд ва баъзан пасоянд ташкил меёбанд (аз вай, бо қалам, ба хондан, аз Аҳмад).

Пуркунандаи бавосита ҳамроҳӣ, воситаи иҷро, сарчашмаи амал ва ғайраро мефаҳмонад:

I. 1. Мо ин хабарро **аз одамон** фаҳмидем. 2. Сардор **аз қору бори** коргарон нақл мекард.

II. 1. **Ба** ӯ меҳонд дарси навҷавонӣ. (М.Т.) 2. Ҳайдар **ба ҳикояти** худ давом намуд. (С.А.) 3. Мо **ба ёрӣ** додан ҳозирем. (С.А.) 4. Худи ӯ **ба хатнависӣ** машғул шуд. (С.А.)

III. 1. Умрихола, Юнусбобо **бо Сафар** хушбошӣ карданд. (Ф.Н.) 2. Абуалӣ боз **бо танбӯр** нағмаи шӯхеро менавозад. (С.У.)

IV. 1. **Бе коргарон** ҷаҳони ободон нест. (А.Л.) 2. Нест ба кас бе ту нишоти ҳаёт, **Бе ту** набошад ба ҳалоиқ нишот. (М.Т.)

8. *Ҷумлаҳоро нависед ва пуркунандаҳои бавоситаро ёфта, ба зерацион хат кашед. Пешояндҳои онро шарҳ диҳед.*

1. Ман барои бо муаллимам Азиз Карим хайрухуш кардан ба шӯбаи маориф даромадам. (С.У.)

2. Бо некон неқ бошу бо бадон бад. (Зарб.)

3. Нигоҳ кардам, ки аз нӯҳ понздаҳ дақиқа гузаштааст. (Ҷ.И.)

4. Пӯлод ҳам ба рафтан розӣ шуд. (Р.Ҷ.)

5. Ҳакимеро пурсиданд: Аз саховату шӯчоат кадом беҳтар аст? (Саъдӣ)

6. Хушқаломанд, шӯҳ, густоханд, Ҳамдигарро дугонаҳои Садаф. (М.Т.)

9. *Ҷумлаҳоро хонед ва ба ҳам муқоиса кунед. Гӯед, ки хабарҳо дар муайян сохтани аъзоҳои ишорашуда чӣ нақш доранд.*

Ба як кас кор доштам, набудааст, **ба пахтачинӣ** рафтааст. (Ҷ.И.)

2. Вай либосхоро, ҳар гоҳ агар **ба меҳмонӣ** ё **ба тӯй** равад, мепӯшид. (С.У.)

1. Онҳо имрӯз ба **пахтачинӣ** хоҷагӣ ёрӣ мерасонанд.

2. Деҳаи Соктаре **аз деҳаи Маҳаллаи Боло** беҳтар менамуд. (С.А.)

3. Коргарзанони кӯдакдор ба кори сахро мераванд. (А.Д.)	3. Дар сари дастархон пада- ру духтар аз мактаб, аз ину аз он гап зада менишастанд. (Ҷ.И.)
--	---

10. Ҷумлаҳоро нависед ва пуркунандаҳои шиорашударо аз ҷиҳати таркиб муайян созед.

1. Акнун суҳанро ба **муаллим** медиҳем. (Ҷ.И.) 2. **Бо каландча** он заминро се бор каландгардон кардам. (С.А.) 3. Вай ду бор **бо Ифтихорномаи Шӯрои Олии Тоҷикистон** мукофотонида шуд. 4. Ҳалим **бо ду-се бачаи** дигар ба назди ман омада, қаламро пурсид. (С.У.) Фарроши мадраса **ба шуста пок** кардани **дари** ҳучраи ӯ саргардон аст. (С.А.) 5. Фозилҷон дар бораи Рашидов **ҳикояро** сар кард. (Ҷ.И.) 6. **Ба дари хо-наи Зебуннисо расиданашонро** надониста монданд. (Ҳ.К.)

Пуркунанда аз ҷиҳати таркиб ба ду навъ: сода ва таркибӣ ҷудо мешавад.

Пуркунандаи сода бо як калима ва ё як калимаю пешоянд ифода меёбад: Насими баҳор **байракро** ҷилва меод. (Ф.Н.) **Шайхро** ҳунар нест, хонақоҳ танг аст. **Ӯ ба одам** монандӣ дошт.

Пуркунандаи таркибӣ бо ибораҳои рехтаю масдарӣ ва таркибҳои ифода меёбад: Гоҳе вай **бо ҳамроҳии як нафар** – **ду нафар шогирдони** худ меомад. (С.У.) Ман **барор нагирфти** **корамро** ба Солеҳ хабар додам. (С.У.)

11. Ҷумлаҳоро хонед ва шарҳ диҳед, ки пуркунандаҳои бавосита бо ҷиҳати ифода шудаанд.

1. Иброҳим аз мардуми он ҷо губсар талаб кард, надодандаш. (С.А.)

2. Падар мегӯядат, ки нек фарзанд, Ман аз ту сад ҳазорон бор хурсанд. (М.Т.)

3. Ё касе гуфтат, ки дар Ҳиндустон, Ризки инсон аст чун оби равон. (М.Т.)

4. Мегуфт фасонаҳои гармаш, Чандон ки чун мум кард нармаш. (Низомӣ)

12. Чумлаҳоро нависед ва муайян кунед, ки пуркунандаҳои ишорашуда ба кадом саволҳо ҷавоб мешаванд. Гӯед, ки воситаҳои ифодаашон кадом пешояндҳоянд?

1. **Дар ин бора** фикри рафиконро шунида, бояд маҷлис ба қарор ояд. (С.А.)

2. Пӯлод ба ӯ **онд ба маводди семинар** саволҳо дода, ҷавобҳои мухтасару саҳеҳ гирифт.

3. Аҷаб бой асту зебо кӯҳсорат,

Пур аз дур кӯҳсори обшорат. (А.Д.)

4. Чойчӯшро **бо оби сард** пур карда, боз бар сари гулхан овехт. (С.А.)

13. Ҳикояро хонед ва гӯед, ки ҳикмати он дар чист? Пуркунандаҳои онро ёбед ва кадом навъ буданишонро шарҳ диҳед.

Кабӯтарро гуфтанд:

– Чун аст, ки ту ду бача беш барнаёри ва чун мурғи хонагӣ бар бештар аз он қудрат надорӣ?

Гуфт:

– Бачаи кабӯтар ғизо аз ҳавсалаи модару падар меҳӯрад ва чӯжаи мурғи хонагӣ аз мазбала бар ҳар роҳгузар. Аз як ҳавсала ғизои ду бача беш натвон дод ва аз ним мазбала дари рӯзии ҳазор чӯжа тавон кушод.

Қитъа:

Хоҳӣ, ки шавӣ ҳалолрӯзӣ,
Ҳамхона макун аёли бисёр.
Донӣ, ки дар ин сарочаи танг
Ҳосил нашавад ҳалоли бисёр!

Абдуллоҳи Чомӣ

Лугат

Мазбала – пасафкандаҳо

Ҳавсала – сангдон, чиғилдони мурғ, меъдаи парандагон

Аёл (иёл) – оила, хонавода, зану фарзанд
Сароча – хонаи хурд (киноятан дунё)
Чӯжа – чӯча

Савол ва супориш

1. Хулосаатонро мухтасар нависед.
2. Мазмуни ҳикоя ба шароити имрӯза чӣ наздикӣ дорад?
3. Ба ин фикр розиед ё на? Чаро?

14. Ҷумлаҳоро нависед, пуркунадаҳоро муайян кунед ва ҷойи онҳоро шарҳ диҳед.

1. Халқҳо амниятро меҳоҳанд. 2. Ман ордро ба хона овардам. (С.У.) 3. Гулрӯро аз ҳафтсолагӣ ба мактаб доданд. (Р.Ҷ.) 4. Зан дастархон андохта, нонҳои гарм ниҳод. (С.У.) 5. Обро дида мӯза каш, ҳаворо дида ғӯза. (Зарб.) 6. Мо аз сабзавот, мева, харбузаю тарбуз ҳеҷ камӣ надоштем. (С.У.) 7. Ба бобоям ин таклиф маъкул афтодааст. (С.А.) 8. Аз гург касе сухан нашунидааст, Аз бед касе мева начидааст. (Зарб.)

22. МУАЙЯНКУНАНДА ВА ИФОДА ШУДАНИ ОН

1. Хонед ва муқоиса кунед. Гӯед, ки дар кадоми ин порчаҳо тасвир аниқтар ифода шудааст.

Ман аз пайраҳа мерафтам. Ду тарафро тутчаҳо зич фаро гирифта буданд. Рӯи заминро алафҳо гилемвор пӯшида буданд.	Ман аз пайраҳаи борики печдарпеч мерафтам. Ду тарафи пайраҳаро тутчаҳои ҷавон фаро гирифта буданд. Рӯи заминро алафҳои қадбаланд гилемвор пӯшида буданд. <i>Пӯлод Толис</i>
---	---

Савол ва супориш

1. Калимаҳои ишорашуда ба кадом саволҳо ҷавоб мешаванд?
2. Он калимаҳо чӣ хел алоқаманд шудаанд ва кадом калимаро муайян мекунанд?
3. Вазифаи калимаҳои ишорашударо шарҳ диҳед.

2. *Хонед ва муайян кунед, ки ибораҳои зерин аз ҷиҳати тобиши маъно чӣ фарқ доранд.*

1. Мошини сабукрав

Мошини сурхи сабукрави чоркаса. Мошини сурхи сабукраву чоркаса. Мошини сурхи сабукрав, чоркаса.

2. Кӯчаҳои асфалтпӯши сермошини шахр.

Кӯчаҳои васею асфалтпӯшу сермошини шахр.

Муайянкунанда аъзои пайрави ҷумлаест, ки аломату хосият ва миқдори ашё (предмет)-ро баён карда, **ба саволҳои чӣ хел? кадом? чанд? аз онӣ кӣ? кӣ? чӣ?** ҷавоб мешавад.

Муайянкунанда пеш аз ҳама ба воситаи сифат, сифати феълӣ ифода меёбад. Дар баробари ин исму шумора, ҷонишин, масдар ба вазифаи муайянкунанда истифода мешаванд: **биноӣ баланд, солҳои панҷоҳум, лолаи шукуфон, китоби хонанда, деҳаи мо, бехтарин талаба, орзуи хондан.**

Муайянкунанда аз рӯйи тарзи алоқа ду хел мешавад: **изофӣ ва беизофа:** ҳавои дилкаш, калонтарин бино.

Муайянкунандаи изофӣ баъд ва беизофа пеш аз муайяншаванда меояд.

3. *Матнро хонед ва ба муайянкунандаҳои ишоратишуда саволҳо гузошта, онҳоро бо муайянишавандаашон нависед.*

Айни ҳамеша хоҳишманди **он** буд, ки нависандагонамон зиёд бошанд, китобҳои **нағз** бисёр шаванд ва хусусан, нависандагони **ҷавон**, зудтар ба камол расанд. Устод нутқи **онрӯзаи** худро низ асосан ба нависандагони ҷавон бахшид. Ў аз таҷрибаи **бузурги** худ мисолҳо оварда, ба мо роҳи нишон медиҳад, баъзеи моро танбеҳ дода, таъкид мекард, ки ба худ мағрур нашуда, ҳаёт ва орзуву умедҳои халқро омӯзем.

Мо ба суҳанони **пурқимати** устоди **хирадманди** худ бо диққати **беинтиҳо** гӯш меодем ва ин нутқи ӯ барои мо, ҷавонон, дарси **муҳими мактаби нависандагӣ** гардид.

Пӯлод Толис

4. Шеърро хонед. Муайянкунандаҳои онро ёбед ва бо кадом ҳиссаи нутқи ифода шудани онҳоро шарҳ диҳед.

Равшанӣ борад зи рӯшон, насли рахшонро бубин,
Лолаҳои навраси Хоруғу Рӯшонро бубин.

Гар надидӣ чавҳари рақсону лаъли нағмагон,
Ганҷҳои санъати кӯҳи Бадахшонро бубин.

Бар дил ин лабҳои хандон шодмонӣ медиҳанд.

Пирӣ аз хотир баранд, ин навҷавонро бубин.

Кас надида рӯи ҷонро то кунун бо чашми сар,

Дар руҳи ин баччаҳо, эй дил, биё, ҷонро бубин.

Ҳолашон пурчилваю ояндашон тобанда аст,

Шодию фахру умеди Тоҷикистонро бубин!

Абулқосим Лоҳутӣ

Савол ва супориш

1. **Рӯшон** аз **рӯшон** чӣ фарқ дорад? Онро дар забон чӣ меноманд?

2. Чаро баччаҳо бо ду «ч» омадааст? Имлои онро шарҳ дода, шакли дурусташро дар ёд бигиред.

3. **Шодию фахру умеди Тоҷикистонро** имрӯзҳо дар чӣ дидан мумкин аст?

5. Матнро бодикҷат хонед ва аниқ созед, ки чӣ чиз матнро хушോҳанг сохтааст.

Машинаи сабукрав аз қишлоқи Суцина гузашт. Ду тарафи роҳро кӯҳҳои баланд печонда гирифтаанд. Дар тарафи дасти чапи мо дарёи Зарафшон дар ғурриш аст. Дар он тарафи дарё – дар тарафи дасти рост он роҳи Захматобод монанди як мори сафеди печдарпеч менамояд. Бо вучуди 12 ноябр будан ҳаво гарм аст. Аз бодҳои гирдбодангези дарёбод ва кӯҳистон асаре нест. Офтоб метобад. Ҳаво монанди моҳути осмониранг соф ва беғубор аст. Ин ҷо ободон аст. Доманай кӯҳ ва канори дарё заминҳои ҳамвор буда, ҳама ҷоро кишти шолӣ фаро гирифтааст.

Дехқонон шолӣ мекӯбанд, чош менамоянд ва шолӣ мекашонанд. Ғарамҳои шолӣ ва хирманҳои нокӯфтаи он ба

назар монанди қаторҳои кӯҳҳои маллатоб менамоянд. Чошҳои шолидона монанди хомаҳои реги сурхи дурушт хаймавор сар ба ҳаво кашиданд .

Садриддин Айни

6. Чумлаҳоро нависед ва муайянкунадаҳои онҳоро ёфта, бо кадом ҳиссаи нутқ ифода ёфтанишонро шарҳ диҳед.

1. Абрҳои тира ба рӯи моҳи мунир ва ситораҳо пардаи сиёҳ кашиданд. (А.И.) 2. Устои хунёгарон дар бораи хелҳои ҳайвонот ва сифати овозҳои онҳо фикр мекард. (А.И.) 3. Чунин булбулон танҳо дар чаманистони зебо ва гулистони дилрабо пайдо мешаванд. (А.И.) 4. Шаби ҷаҳордахум Саид баҳузур хобид. (У.К.) 5. Анвар тараддуди рафтан кард. (М.Б.) 6. Гоибамак як чойник оби нӯшидани овард. (С.У.)

23. МУАЙЯНКУНАДАИ ИЗОФӢ ВА БЕИЗОФА

1. Порчаҳоро возеҳу равшан ва бодикҷат хонед, муайянкунадаҳоро бо муайянишавадаҳои ёфта нависед ва шарҳ диҳед.

Рӯи хушу овози хуш доранд ҳар як лаззате,
Бингар, ки лаззат чун бувад маҳбуби хушовозро.

Саъдии Шерозӣ

Гули беҳор муяссар нашавад дар бўстон,
Гули беҳори ҷаҳон мардуми некусияранд.
Саъдиё, марди накуном намирад ҳаргиз,
Мурда он аст, ки номаш ба накуи набаранд.

Саъдии Шерозӣ

Адл дар дунё накуномат кунад,
Дар қиёмат неқфарҷомат кунад.
Андар ин олам мукаррам созадат,
Чун ба он олам равӣ, бинвозадат.

Наири

Муайянкунандаи изофӣ ду хел мешавад: сифатӣ ва соҳибӣ. Муайянкунандаи сифатӣ бо ҳиссаҳои нутқи зерин ифода меёбад:

а) бо сифати асли: Пардаи **сиёҳ** атрофро фаро гирифт. (А.А.) Ҷавони **сабзинаи қоматбаланд** дар як сӯй менишаст. (А.А.)

б) бо сифати нисбӣ: Вақти киштҳои **баҳорӣ** мегузафт. (С.А.) Сели **имсола** саҳт будааст. (У.К.)

в) бо сифати феълӣ: Ҳофизи **хаста ва роҳкӯфта** ин масофаро тай кард. (А.А.) Баргҳои **ҳазоншуда** аз боди ҷонкоҳ фуру рехтанд. (А.А.)

г) бо шумораи тартибӣ: Падарам барои равгандон ба лампаи **чилум** кардан хумчаи сафолине харида будааст. (С.А.) Рӯзи **дуюму сеюм** бачагон ба шароит одат карданд.

Муайянкунандаи соҳибӣ бо чунин ҳиссаҳои нутқ ифода мегардад:

а) бо исм: Шухрати **Ҳофиз** оламгир шуд. (А.А.)

б) бо ҷонишин: Гуфтугӯи **онҳо** хеле давом кард. (Ҳ.К.)

Муайянкунандаи изофӣ ҳамеша бо муайяншаванда бо бандаки изофӣ алоқаманд мешавад.

2. Байтҳоро хонед ва маънидод кунед. Муайянкунандаҳои изофиро аниқ сохта шарҳ диҳед, ки сифатианд ё соҳибӣ ва бо кадом ҳиссаҳои нутқ ифода ёфтаанд.

Печид чу мори захмхӯрда,
Афтод чу мори ниммурда.

Абдулраҳмони Ҷомӣ

Чу хохӣ, ки номат бувад ҷовидон,
Мақун номи неки бузургон ниҳон.

Саъдии Шерозӣ

Адаб беҳтар аз ганҷи Қорун бувад,
Фузунтар зи мулки Фаридун бувад.

Абулқосими Фирдавӣ

Кори беилм бору бар надихад,
Тухми бемағз бас самар надихад.
Саной

Чавонони донандаи бохунар
Нагиранд беозмоиш хунар.
Абулқосими Фирдавсӣ

Лугат

Қорун – номи як сарватманди хасис, ки ба ғазаби Худо гирифт-
тор шуда, бо тамоми сарваташ ба зери замин фуру рафтааст
Ганчи Қорун – сарвати Қорун ном шахс

*3. Матнро бодикқат хонда, муайянкунандаҳои сифатӣ ва
нисбиро аниқ созад ва дар сутунҳои ҷудогона нависед.*

Усто борҳо оби дарёи Қаратоғро ёд оварда, ба мо ҳасрат мекард, ки чӣ сон оби мусаффои ин дарёи пуртуғён шири-
ну гуворо ва ҳаловатбахши ҷон аст. Чойи кабудӣ хуштаъ-
ми чойхонаи Қаратоғ ва суҳбати дӯстонашро ҳамеша пеши
назар оварда, дилаш гум мезад. Вақте ки аз Қаратоғ, ҳаёти
пурҷӯшу хурӯши сокинони он, ташвишу тараддудҳои коси-
бон ва рӯзгори пурғалаёни хеш нақл мекард, дар чехраи ӯ
як аломати яъсу ғамгинӣ хувайдо мегардид. Он хангом вай
марди фирориро мемонд, ки аз дасти золиме ноилоҷ ҷалои
ватан кардааст.

Нақли усторо шунида, дилам ба ӯ месӯхт, меҳру эҳти-
ромам ба вай боз ҳам меафзуд. Мекӯшидам, ки бо ҳар роҳ
ҳамроҳи ҷӯраҳоям ба вай кумак расонда, меҳнаташро са-
бук гардонам, то ки усто ва фарзандонаш ғарибиро надо-
нанду худро ҳамчун сокини аслии деҳаамон эҳсос намоянд.
Мардуми деҳа низ дар навбати худ набояд чунин устои
гулдастро аз даст диҳад. Охир, ӯ аллакай фаҳри деҳаи мо
гардида буд. Хунарманд набояд хор шавад. Мардум бе ху-
нарманду косиб зиста наметавонад. Ҳатто:

Шоҳ бо он ки тахт дораду тоҷ,
Ба зари косибон бувад муҳтоҷ.
Собир Зикирзода

Савол ва супориш

1. Моҳияти матн дар кадом ҷумла баён шудааст? Онро ёбед ва шарҳ диҳед.

2. Магар косибон-хунармандон фаҳри деҳаанд? Чаро?

3. Дар бораи хунарманди зодгоҳатон нақли мухтасар нависед ва ҳислатҳояшро бо истифода аз муайянкунандаҳо баён созед.

4. Муайянкунанда дар ин гуна матнҳо чӣ нақш дорад?

4. *Шеърро равон хонед, муайянкунандаҳоро ёфта, бо муайяншавандааш нависед.*

Баҳор омад, гули хандон баромад,
Раёҳин бо қади ларзон баромад.
Зи Машриқ то ба Мағриб баъди борон,
Камони Рустами Дастон баромад.
Табиат тоза шуд чун рӯйи ёрон,
Чу ҳавре аз дили кайҳон баромад.
Насим аз боғу саҳро мужда овард,
Ки базми булбули хушхон баромад.
Дилам аз сина бар тарфи чаманҳо,
Шитобону ғазалгӯён баромад.
Зи пеши роҳ дид он марди деҳқон,
Миёро бастаю майдон баромад.
Ки аз гуфтору рафтору зи кирдор,
Ту гӯй, дар заминҳо нон баромад.
Барои зиндаҳо омад баҳорон,
Баҳор андар баҳористон баромад.

Ашӯр Сафар

Луғат

Камони Рустами Дастон – рангинкамон, тирӯ камон

Тарфи чаман – гӯшаву канори чаман, чамангоҳ

Савол ва супориш

1. Ба шеър чӣ номро мувофиқ медонед?

2. Муайянкунандаҳои дигарро медонед, ки ба воситаи онҳо баҳорро боз ҳам пурратар тасвир кардан мумкин бошад. Номбар кунед.

3. Дар мавзӯи «Баҳор» иншое нависед, ки як лаҳзаи онро фаро гирад.

Муайянкунандаи беизофа ашё ва чизро шарҳу эзоҳ дода, ба воситаи қонишинҳо, шумора ва сифат ифода меёбад:

а) бо қонишин: **Ин хона** зи хишти куҳна андохтаам. (С.А.) Бале, падарам аз **ким-кадом** идора шаҳодатнома оварданд. (С.У.)

б) бо шумора: **Се бародарон** ҳавлиашонро таъмири аъло карданд. (С.А.) Доим **дусад-сесад** кас аз дастархони вай ошу нон меҳӯрданд. (С.А.)

в) бо сифат: Ба **калонтарин** хонақоҳи Бухоро рафтам. (С.А.)

5. *Чумлаҳоро нависед ва ба зерӣ муайянкунандаҳои беизофа хат кашед. Гӯед, ки бо кадом ҳиссаҳои нутқи ифода ёфтаанд.*

1. Моҳак ин хабарро ором шунид. 2. Ҳама атрофу акноф ин дам гӯшу ҳуш шуда буд. 3. Аввалин кас бобои Мардон буд. 4. Сағ ду-се гурроси бемаънӣ карду хомӯш шуд. 5. Ёздаҳ моҳ пас модии кӯрае ба дунё овард, ки мардум бо диданаш ангушти ҳайрат мегазиданд. 6. Меғуфтанд, ки соҳиби чунин асп хушбахттарин одами дунё бояд бошад. (Баҳманёр)

6. *Ҳикояро бодикҷат хонед ва гӯед, ки ҳикмати он дар чист. Сипас муайянкунандаҳои онро ёбед ва фарқи муайянкунандаи изофӣ ва беизофаро шарҳ диҳед.*

Мулк аз хирадмандон ҷамол гирад ва дин аз парҳезгори камол ёбад. Подшоҳон ба суҳбати хирадмандон аз он муҳтоҷтаранд, ки хирадмандон ба қурбати подшоҳон.

Пандам агар бишнави, эй подшоҳ,
Дар ҳама олам беҳ аз ин панд нест.
Ҷуз ба хирадманд мафармо амал,
Гарчи амал кори хирадманд нест.

Саъдии Шерозӣ

Лугат

Нопархезгор – носолех, пок набудан, порсою такводор набудан

Чамол гирифтан – хушрӯю зебо шудан

Камол ёфтан – пурра гардидан, комил шудан, нашъунамо ёфта

Қурбат – наздикӣ, маҳрама, самимият

Савол ва супориш

1. Ҳикоят аз кадом ҷиҳат писанд омад?
2. Забони он аз забони имрӯза фарқ дорад ё на?
3. Ба андешаҳои сарсатри дуҷумла розиед? Чаро?
4. Ҷумлаи якумро маънидод кунед.
5. Хабарӣ ҷумлаҳои муайян кунед ва аз ҷиҳати таркиб шарҳ диҳед.

7. Матнро хонед ва аз рӯйи он нақле нависед ва муносибати худро нисбат ба табиат баён созед.

Модарам хабар овард, ки дар боғ гули қоқу шукуфтааст. Ман тоқат карда натавонистаму он сӯй давидам. Ваҳ, чӣ хел зебо! Салом гулаки қоқу!

Дар миёни ҷонҷӯзор як дона гули қоқу шукуфта буд. Ба назди он дуҷумла нишастам, хостам канда гирам, оварда сари мизи дарстайёркуниам гузорам. Аммо дастам дар ҳаво монд. Панди падарам ба ёдам омаду даст ба ақиб кашидам...

– Онҳоро нақар, дуҷумла, – гуфт падарам. – Бигузор, ки гулҳои қоқу ба мо ҳамеша муждаи баҳорро оранд. Ту ҳамеша табиатро дӯст дор, онро озор надох. Агар ягон ҷойи ту лат хӯрад, ҷонат дард мекунад? Албатта, дард мекунад.

Табиат ҳам ҷон дорад, танҳо забон надорад, беовоз нолиш мекунад.

Ман ба хона омадам. Гули қоқу дар ҷонҷӯзор монд, нашъунамо дошт. Ҷун аз дарс баргаштам, хоҳарчаам маро шодона пешвоз гирифт.

– Ман ба ту гули қоқу овардам. Рафта тамошо кун, ҳа-ловат бар...

Дилам ба изтироб омад. Тозон хона даромадам.

Дар рӯйи қоғазҳои титу парешони рӯйи миз гули қоқу меҳобид. Он гуле буд, ки чанде пеш шукуфон буду боғи моро

оро медод, акнун бошад, пажмурда... Онро оҳиста рӯи каф гузоштам. Боз суханони падарам ба ёдам омаданд.

– Табиат ҳам чон дорад. Танҳо забон надорад, беовоз нолиш мекунад.

Дилам ба ҳоли гул сӯхт. Ман гӯё нолиши беовози ўро мешунидам. Ҳис мекардам.

– Дидӣ? – хурсандона ба хона даромад хоҳарчаам ва як ба ман ва як ба гули дар дасти ман буда нигариста, ҳайрон монд: – Чӣ, аллакай пажмурда шудааст?

– Рост, гули қоқуе, ки ту овардӣ, шукуфон буд, – гуфтам ман, – вале танҳо вақти оварданат. Баъд аз он ки ту инро кандӣ, хазон шуд. Агар ту инро ба ҳоли ҳудаш мегузоштӣ, он фардо ва пасфардо ҳам мешукуфт. Аммо ин гули қоқу дигар нахоҳад шукуфт. Ба ин ту сабабгорӣ...

Хоҳарчаам гунаҳкорона чашм ба замин дӯхт. Ў низ до-нист ва ҳис кард, ки табиат ҳам чон дорад ва озораш аз рӯи мурувват нест. Ман андаке осуда шудам.

Аз маҷаллаи «Машъал»

Савол ва супориш

1. **Табиат ҳам чон дорад**-ро чӣ тавр мефаҳмед?
2. **Дилам ба ҳоли гул сӯхт**-ро шарҳ диҳед ва муроди (вари-ант)-ҳои онро ном бубаред.
3. Барои ҳифзи табиат чӣ корхоро анҷом медиҳед?
8. *Матнро хонед ва муайянкунандаҳоро ёбед ва шарҳ диҳед, ки дар баён чӣ нақше доранд.*

Зимистон бинокориҳои мардум хобида буд, Устоамак, яъне Устохоҷа дар ҳавлии беруни худ, дар зери айвончае дарсозӣ мекард. Дарҳое, ки вай месохт, аз чӯби гучум буд. Ў тахтаи чӯби гучумро чунон сайқал мезад, ки акси ҳар чиз ба тарзи хира бошад ҳам, аз вай намуда меистод. Дар он тах-таҳои сахт, ки онҳоро «тахтаҳои оҳанин» номидан мумкин аст, бо қаламҳои пӯлодини гуногуни худ кандакорӣ мекард. Нақшҳои кандакориҳои вай чунон нозук ва хушнамо буданд, ки гӯё наққошони забардаст бо қалами мӯйин дар қоғаз он нақшҳоро кашида бошанд.

Ў одами пешонакушода, хушзабон, хушмуомила ва як дараҷа ширинкор ҳам буд. Асло калонгариро намедонист, аз калону хурд забони хуши худро дарег намедошт. Худро бо ҳама баробар мегирифт. Ба ман ҳам, ки як бачаи хурдсол будам, бо назари чиддӣ нигоҳ мекард ва ҳар чизе, ки дар бораи кораш мепурсидам, ботафсил ҷавоб медод ва кӯшиш мекард, ки нозукиҳои санъати худро ба ман фаҳмонад. Кораш, ки, ба назари ман, хеле дилгиркунанда менамуд, ўро ҳеч дилгир намекард, аз сафед шудани рӯз то торикии бе-гоҳӣ аз болои кори худ намечунбид.

Садриддин Айний

9. Дар бораи шахсе ё қаҳрамони асаре тавсифнома нависед ва аз муайянкунандаҳо бамавқеъ истифода баред.

10. Ҷумлаҳоро хонед ва муайянкунандаҳоро ёбед ва аз ҷиҳати таркиб муайян кунед.

1. Аз байни мардуми бозорӣ садоҳои «Восеъ, Восеъ!» баланд шуд. (С.У.) 2. Деҳқонони мо барои ҳосили оянда боз ҳам баландтар таҳкурӣ барпо намуданд. (С.У.)

3. Дар бораи он ҳар хел гапҳо паҳн мешуд. (С.У.) 4. Чашмони хираи Саид об гирифта буд. (У.К.)

Муайянкунанда аз ҷиҳати сохт сода ва таркибӣ мешавад. Масалан, 1. Отифа суҳанҳои беҳтаринро дар бораи муаллим гуфт. 2. Пас аз зилзила дар деҳа хабарҳои воҳиманок паҳн гашт. Дар ин ҷумлаҳо «беҳтарин» ва «воҳиманок» муайянкунандаи содаанд, зеро аз як калима таркиб ёфтаанд.

Муайянкунандаҳои таркибӣ ба воситаи таркибҳо ифода меёбанд: Овози **аз ҳама фораҷ** овози ҳуди шумост. (У.К.) Дар ин ҷумла таркиби «**аз ҳама фораҷ**» муайянкунандаи таркибист.

Баъзан муайянкунандаҳо тафсил меёбанд. Кӯлмакҳои **оби борони шабона боридагӣ** медурахшиданд ва абрчаҳои борики бухорро сӯйи офтоб равона мекарданд. (П.Т.)

24. БАЁНИЯ ВА ФАРҚИ ОН АЗ МУАЙЯНКУНАНДА

Баёния як навъи муайянкунанда буда, шахс ва ашёи эзоҳшавандаро аз ягон ҷиҳат муайян ва таъйин мекунад. Махсусияти баёния он аст, ки муайяншавандаро бо номи дигар ифода мекунад. Баёния ба саволи **кадом?** ҷавоб мешавад: **шоир** Турсунзода, Нарзии **осиёбон**, Ҳасани **ароба-каш**, **амаки** Ҳасан, **амир** Темур, Маннони **пахлавон**.

Баёнияҳо ду хел мешаванд: **изофӣ ва беизофа**. Баёниаи изофӣ бо бандаки изофӣ алоқаманд мешавад ва он ҳамеша баъд аз баёншаванда меояд: мӯйсафеди **точик**, марди **деҳкон**.

Дар баёниаи беизофа тарзи алоқа ҳамроҳӣ буда, воситааш оҳанги талаффуз мебошад. Он пеш аз баёншаванда: **амир** Абдулахад, **рафик** муаллим, **ака** Муқим) ва пас аз он (Садриддин Айний, Абдуфаттоҳ **Кулолӣ**) низ меояд.

1. Ҷумлаҳоро нависед ва баёнияҳоро ёфта, ба зерашон хат кашед.

1. Дӯстам Баҳром аз ҳоли мо хабар гирифт.
2. Ҳамсабақам – Оҳистамоҳ маро баъди сию панҷ сол нашинохт.
3. Ҷалили оҳангар белу каландҳоро хушсифат тайёр мекунад.
4. Дар бораи устод Айний бисёр касон ёддошт навиштаанд. (Ф.М.)
5. Дар он маҷлисҳо аз Аҳмади Калла ҳам гап мешуд. (С.А.)
6. Падарам ба ману бародарам – Азизхон аз паҳлавониҳои пештараи худ нақл мекард. (С.У.)

2. Ҷумлаҳоро хонда, баёнияҳоро муайян кунед ва вазифаю имлояшонро шарҳ диҳед.

1. Устоамак, яъне Устохоча дар ҳавлии беруни худ, дар зери айвончае дарсозӣ мекард. (С.А.)

2. Янгаам Каромат бо ёрии шавҳараш, модараш ва модар ду дег таом мепухт. (С.У.)

3. Ман ин гапро ба Маҳмудхоҷаи савдогар гуфтам. (С.А.)

4. Комиссия дар ҳайати донишмандони бухорӣ будани Аҳмад Маҳдуми Дониш, Қорӣ Абдулмачиди Зуфунун ва домолло Икромчаро зарур донист.

3. Чумлаҳоро нависед ва ба зерӣ баёнияҳо хат кашида, онҳоро шарҳ диҳед.

1. Устод Боқӣ ба тариқи ҳазл гуфта буданд. («Садои Шарқ») 2. Бародарам Азизхон аз муҳаббати падару модар суистифода менамуд. (С.У.) 3. Амакам Исохон дар Тошканд тағҷой гашта буданд. (С.У.) 4. Аминҷон Шукӯҳӣ шоири лирик мебошад. 5. Дар он хона Раҳимбой ном кас истиқомат мекунад, ки ўро Раҳимбойи Хурӯс мегўянд. (С.У.)

4. Ифодаҳоро хонед ва баёнияҳоро муайян кунед. Шарҳ диҳед, ки баёнияҳо чиро ифода мекунанд ва имлояшон чӣ гуна аст.

Абдушукури қозикалон, Нарзӣ осӣёбон, марди деҳқон, амаки Равшан, Зубайдахола, шоир Турсунзода, донишҷӯ Аҳдия, хонанда Иброҳим, рафиқ Олимӣ, маҷаллаи «Садои Шарқ», рӯзномаи «Ҷумҳурият»:

5. Хонед ва ба хотир гиред.

Баёнияҳо ба таври зайл навишта мешаванд:

а) баёнияҳои изофӣ ва ҳамроҳии унвон, мансаб, лақаб, нисбат, ки ба маънои аслии худ қорбаст шудаанд, бо ҳарфи хурд ва ҷудо навишта мешаванд: амир Исмоил, шоҳ Аббос, Саидмуъмини паҳлавон, Шокири муаллим, Набии мироб ва ғ;

Эзоҳ. Агар баёнияҳо пас аз исми хос бе бандаки изофӣ омада бошанд, бо исм якҷоя навишта мешаванд. Аҳмадмаҳдум, Салимпаҳлавон, Қоришқамба ва ғ.

б) баёнияҳои ҳешутаборӣ ва эҳтиром бидуни алоқаи изофӣ бо исми хос якҷоя навишта мешаванд: Акашариф, Бибиоиша, Шарофатхола, Барноапа, Шодиамак ва ғ.

в) баёнияҳои изофии лақаб, ки бо исмҳои омадаанд, бо ҳарфи калон навишта мешаванд:

Баҳроми Гӯр, Маҳдуми Гав, Муҳаррами Ғарч ва ғ.

Таҳлили синтаксисии (наҳви) ҷумлаи дутаркиба

Нақшаи таҳлил

1. Навъи ҷумла аз рӯи ифодаи мақсад: ҳикоягӣ, саволӣ, амрӣ.
2. Навъи ҷумла аз рӯи тобиши ҳиссию муассирӣ: хитобӣ ва ғайрихитобӣ.
3. Асосҳои грамматикӣ.
4. Сохтори ҷумла: тафсилӣ, ҳуллас.
5. Аъзоҳои ҷумла ва вояҳои ифодаи онҳо: мубтадо ва ҳабар, сипас аъзоҳои пайрави ҷумла, ки бар шарҳи мубтадо ва ҳабар меоянд.

Намунаи таҳлил

Саидалӣ бо як гурӯҳ одамонаш дар сари ҳавзи калон нишаста буд. (С.А.)

Таҳлили шифоҳӣ

Ин ҷумла ҳикоягӣ ва ғайрихитобӣ аст. Асоси грамматикӣ Саидалӣ (мубтадо) ва нишаста буд (ҳабар). Саидалӣ мубтадо буда, бо исми хос ифода шудааст.

Нишаста буд ҳабар, ҳабари феълии таркибӣ, ба вояҳои феълии **нишаста** ва ёридиҳандаи **буд** ифода ёфтааст. Бо як гурӯҳ одамонаш – пуркуандаи бавосита, дар сари ҳавз – ҳоли макон, калон – муайянкунанда мебошад.

Таҳлили хаттӣ

М.	пур	ҳоли макон муайян.	м-да
Саидалӣ бо як гурӯҳ одамонаш дар сари ҳавзи калон			
нишаста буд.			

25-26. КОР БО МАТНИ АННОТАТСИЯ

1. Порчаҳоро бодикқат хонед ва дар охир хулосаатонро бо ифодаҳои худ мухтасар гӯед ва нависед.

****Аннотатсия** – баёни мухтасари мазмуни китобҳо, мақола ва ғайраҳо. (С.И. Ожегов. «Словарь русского языка», 1953, сах. 19).

****Аннотатсия тавсифи мухтасари китобҳо, мақолаҳо, ки мазмуни онҳоро баён мекунад ва баъзан баҳо медиҳад.** («Энциклопедическая словарь русского языка», -1953, сах. 78)

****Аннотатсия аз калимаи лот. – «annotatio» – баёни мухтасари китоб, мақола ва монанди инҳо, бештар бо баҳои интиқодии он** («Словарь иностранных слов», 1954, сах. 56).

****Аннотатсия (аз калимаи лот. - «annotatio» – эзоҳ, қайд) – баёни мухтасари мазмуни китоб, мақола, рисола; шарҳи мухтасар.** («Луғати тафсирии калимаҳои русӣ-интернатсионалӣ», Душанбе, (1984, сах. 32).

****Аннотатсия аз калимаи лот. – «annotatio» – қайд, ёддошт яке аз навъҳои китобиёт ва тақриз аст, ки дар он мазмуни умумии ягон китоб, мақола, дастнавис, маҷмӯа ва ғайра мухтасар баён мешавад. Дар аввали китобҳо, баъд аз унвони асар одатан дар 3-4 ҷумла мухтасар мазмуну мундариҷаи онро баён мекунанд, ки «Аннотатсия» ном дорад. Дар ин маврид оид ба муаллиф маълумот медиҳанд ё аз ягон тақризе, ки дар бораи он асар ба таъъ расидааст, иқтибоси кӯтоҳе оварда, як дараҷа моҳияти илмӣ амалӣ ё бадеии китобро нишон медиҳанд. Аннотатсия ҳоло дар ҳамаи асарҳои илмӣ бадеӣ ба ҳукми анъана даромадааст. Муқоваи ахирини маҷмаи адибони ҷавон маълумотномае дорад, ки он низ аннотатсия аст.**

Аз «Энциклопедияи адабиёт ва санъати тоҷик», ҷ 1, Душанбе, 1988, сах. 159.

****Аннотатсия – полякӣ annotatjо лот. - «annotatio»).** Шарҳи кӯтоҳи мазмуни китоб, мақола ва монанди инҳо. («Школьный словарь иностранных слов», М. 2001, сах. 27).

****Аннотатсия** лот. – «annotation» – қайд. Як навъи тақриз ва китобиёт буда, шарҳи мухтасари асари бадеӣ, таҳқиқотӣ, рисола, мақола, дастнависро дар бар мегирад. Дар аннотатсия тавсифи мухтасари асар аз ҷиҳати ғоявӣ, мундариҷа, мавзӯӣ дида мешавад. Аннотатсия, одатан, хусусияти интиқодӣ дорад. Аннотатсия навъҳои гуногун дорад: тавсиявӣ ё тавсифӣ; умумӣ ё махсус. Аннотатсия, маъмулан, барои бо мазмуну мундариҷаи асари ҷопшуда шинос намудани хонандагон ва ё бо мақсади ба муҳокима пешниҳод намудани асари ба ҷоп тавсияшаванда навишта мешавад. (Бобомуродов Ш., Мухторов З. «Фарҳанги истилоҳоти забоншиносӣ», Душанбе, 2016, саҳ.28).

2. Хулосаи навиштаҳо ба порчаи зерин муқоиса намоед.

Аннотатсия вожаи лотинӣ буда, тавсифи мухтасари китоб, мақола, асари бадеӣ, илмӣ оммавиरो фаро мегирад. Дар он масъалаҳои асосии китоб зикр гашта, баъзан баҳо дода мешавад.

Аннотатсия матнест, ки аз 3-4 ҷумла ва ҳатто аз ин ҳам камтар таркиб ёфтааст. Ҳаҷми матни аннотатсия ба ҳаҷми матни асосӣ вобаста нест. Аннотатсияро дар навбати худ як навъ «муаррифӣ» ё рӯйнамойӣ (реклама) гуфтан ҳам мумкин аст. Он барои ҳавасманд кардани хонандагони ҳамон асар хидмат мекунад ва ононро ба моҳияти асар ошно месозад. Қариб ҳамаи китобҳо аннотатсия доранд. Дар тарафи чапи аввали муқоваи китоб ва дар охири китоб ҷой дода мешавад.

3. Аннотатсияро, ки дар асари нависанда Ҷалол Иқромӣ «Зогҳои бадмур» ҷой дода шудааст, хонед ва таҳлил кунед.

Дар романи «Зогҳои бадмур» муаллиф одамони риёкор, дудила ва мунофиқро ҳадафи танқиди худ қарор дода, ба онҳо қаҳрамонони мусбати пурсубот, шучоъ ва қавииродаро муқобил мегузорад. Дар муборизаи шадиди неку бад, ниҳоят, лонаҳои зогҳои бадмур вожгун гашта, оташ мегиранд, баъд дар алангаи онҳо макру адоват сӯхта нобуд мегарданд.

Савол ва супориш:

1. Шумо ба ин аннотатсия розиед?
2. Ба ин аннотатсия чизе илова карда метавонед?
3. Намунаи (варианти) худро пешниҳод кунед.

4. *Чанд намунаи аннотатсияи дар зер пешниҳодишударо хонед. Муайян кунед, ки кадоме аз ин тавсифи китобҳо бо унсурҳои баҳодихӣ мувофиқат мекунад. Махсусияти забони матни аннотатсияҳо ва сохтори забони онҳоро таҳлил кунед. Кадоме аз инҳо ба шумо писанд омад? Ба қойи кадоме аз онҳо варианти худро пешниҳод мекунед?*

*** Убайд Раҷаб

Ману ҷӯраҳои ман. Шеърӯ чистон ва қиссаю достон. Душанбе, «Маориф», 1981, 232 саҳ.

Китоби «Ману ҷӯраҳои ман»-ро барои ту Лауреати мукофоти комсомоли ленинии Тоҷикистон шоир Убайд Раҷаб навиштааст. Дар он ҳам асарҳои нави дар солҳои охир эҷодшуда ва ҳам асарҳои дар давоми зиёда аз бисту панҷ сол навиштаи шоир гирд оварда шудааст. Муаллиф ҳамаи онҳоро дубора аз назари таҳрир гузаронидааст. Шеърӯ чистон ва қиссаву достони ин китоб аз дӯстию рафқати одамон, аз манзараҳои табиати рӯҳбахшу дилрабои Тоҷикистон, аз машғулияти туву рафиқонат ва меҳнати калонсолон ҳикоя мекунанд, нисбат ба зиндагӣ дар дили ту муҳаббате мепарваранд.

***2. Ҳакими Мумтоз. Нақлу ривоятҳо дар бораи Абуалӣ Сино (барои бачагони синни миёна ва калони мактабӣ. Душанбе, «Маориф», 1981, 72 саҳ.)

Ҳакими Мумтоз Абуалӣ ибни Сино, ки дар байни омма шуҳрати бузурге пайдо кардааст, қаҳрамони бисёр нақлу ривоятҳо гардидааст ва он ривоятҳо то ҳол вирди забони мардуми тоҷик ва дигар халқҳои Машриқзаминанд. Дар ин китоб ҳикоятҳои фароҳам оварда шудаанд, ки мавзӯи онҳо ба ҳаёт ва амалу эҷоди Синои бузург алоқаманданд.

***Маҷмӯаи «Фарҳанги мардуми диёри Турсунзода» фарогири намунаҳои фолклор ва фарҳанги суннати мардуми закитабӣи ноҳияҳои Шаҳринаву Турсунзода буда,

дар он бори нахуст матнҳои гирдовардаи фолклоршиносо-ни тоҷик дарҷ шудаанд. Махсусан, намунаҳои рубоӣю су-руд, зарбулмасалу мақол, нақлу ривоятҳо ва тасвири ҷашну маросимҳои ин диёр ҷолибу судманд ва пур аз панду ҳикмат буда, барои хонандагон маълумоти тозаӣ бадеӣ ва таърихӣ медиҳанд. Маҷмӯа ба ҷашни 100-умин солгарди фарзанди фарзонаи миллати тоҷик, Қаҳрамони Тоҷикистон устод Мирзо Турсунзода бахшида шудааст.

***Ҳадиса Курбонова. Хатлон (достон). - Душанбе, «Адиб», 2015, 272 саҳ.

Достони Шоири халқии Тоҷикистон Ҳадиса Курбоно-ва «Хатлон» аз таърихи бойи ин сарзамин ҳикоятҳои талху ширин мекунад. Хатлоне, ки қаҳрамонҳояш Сабалу Хушна-возу Мизробу Сарахон ва ҷонфидоёнаш Ғоtifару Тархону Австану Катану шахсони зиёде мебошанд, ки баҳри истиқло-лияти Ватан ба урдуи турку тозиву муғулу манғит набардҳои беамон намуда, марзу буми ватанро аз аҷнабиён ҳифз наму-даанд. Хатлоне, ки вайронаҳои Фархори антиқааш, Сайёду Хулбуку муъҷизаҳои кӯҳи Чилдухтаронаш имрӯзҳо ҳам дӯст-дорони маданияти ҷи тоҷик ва ҷи дигаронро ба вачд овар-да, ба сӯйи худ мекашад. Достони «Хатлон» ягона достони калонҳаҷми мураккаби назмист, ки аз таърихи асри куҳан то ба имрӯзро дар бар гирифта, тараннумгари ин марзу бум ме-бошад.

***Рустами Ваҳҳоб. Салом. (Маҷмӯаи ашъор) - Душанбе, «Адиб», 2015, 256 саҳ.)

Ин китоб иборат аз ашъоре мебошад, ки дар жанру қо-лабҳо ва мавзӯҳои гуногун иншо шудаанд. Таърихи таъ-лифи ин ашъор низ аз ибтидои фаъолияти адабии муаллиф то имрӯзро дар бар мегирад. Аз ин лиҳоз, маҷмӯаи мавриди назар мунтахаботе нисбатан мукамал аз осори манзуми шоир мебошад.

Васфи арзишҳои муқаддаси башарӣ, милли ва ватанӣ, худшиносии таърихӣ ва фарҳангӣ, пайванди самимона ва меҳрсиришт ба ин арзишҳо ва ин марзу бум мавзӯи асли ва меҳвари ин маҷмӯаро ташкил медиҳад.

Дар баробари тасвирҳо ва тавсифҳои шоирона, ба бархе аз масъалаҳои мубрами дунёи муосир аз зовияи диди шоирона назари таҳлилий ва таҳқиқӣ шудааст. Умед аст, ки ин китоб мавриди таваҷҷуҳи муҳаққиқон ва писанди хонандагон гардад.

5. Ба яке аз китобҳои хондаатон аннотатсия нависед ва бо аннотатсияи дар китоб буда муқоиса намоед.

27. ҲОЛ ВА НАВЪҲОИ ОН: ҲОЛИ ЗАМОН ВА МАКОН

1. Ба калимаи ибораҳои ишорашуда саволҳои мувофиқ гузored ва чиро ифода кардани онҳоро шарҳ диҳед.

Намуна: чавгонбозӣ дар Помир (дар кучо? макон) шуҳрати калон дошт.

Дар рӯзҳои ид (...) калонсолон **аспакӣ (...)** чавгонбозӣ мекарданд. **Барои чавгонбозӣ (...)** аз **ноҳияҳои дур (...)** саворон меомаданд. Тамошои манзараи чавгонбозӣ хеле (...) аҷиб буд. Тамошобинон **аз хурсандӣ (...)** ба бозингарони моҳир таҳсин мегуфтанд.

(кай? аз кучо? чӣ андоза? чӣ тарз? барои чӣ? аз чӣ сабаб?).

Аъзои пайрави ҷумла, ки тарз, замон, макон, сабабу мақсад ва ҳолатҳои дигари воқеъ шудани амалро мефаҳмонад, ҳол номида мешавад. Ҳол асосан хабар ва дигар аъзоҳои ҷумларо шарҳ дода, ба саволҳои **чӣ тавр? кай? дар кучо? аз кучо? то кучо? чаро? аз чӣ сабаб? бо чӣ мақсад? барои чӣ?** ва ғайра ҷавоб мешавад.

Дар ҷумла зарф, сифат, исм, ҷонишин, сифати феълӣ, феъли ҳол, масдар ва ибораҳои гуногун ба вазифаи ҳол омада метавонанд. Ҳол мувофиқи маъно ва муносибаташ бо хабар асосан ба хелҳои зерин ҷудо мешавад: замон, макон, миқдору дараҷа, тарз, монандӣ, сабаб, мақсад, шарт ва ҳилоф.

2. *Порчаи манзумро хонед ва ба ифодаҳои ишорашуда саволҳои мувофиқи гузошта, кадом навъи ҳол буданишонро шарҳ диҳед.*

Дар яке аз деҳоти кӯҳистон
Марди пире намудааст макон.
Чехрааш тоза мисли рӯйи баҳор,
Соф чун оби чашмаи кӯҳсор.
Хотираш шоду хурраму хурсанд
Чун дили мардуми саодатманд.
Мисли фӯлоди пухта сахт танаш,
Рафта озори дард аз баданаш.
Сар-сари кӯҳ меравад озод,
Меҷаҳад **мисли оҳуи навзод.**

Мирзо Турсунзода

Ҳоли замон

Ҳоли замон кай ва дар кадом вақт воқеъ шудани амалу ҳолатро фаҳмонида, ба саволҳои **кай? кадом вақт? аз кай? то кай?** ва ғайра ҷавоб мешавад.

Ҳоли замон бо зарфи замон, исм, феъли ҳол ва масдар ифода меёбад. **Пештар** лампа ва равшани онро ман ме-
додам. (С.А.) **Тобистон** рӯзамон бо мевачинӣ мегузашт.
(Ф.М.) Иморат **ба тозагӣ** бино ёфта будааст. (Ф.Н.) Барф
ду **рӯз боз** меборид. (С.А.) Аҳрорамак **то рафтаниш** бо ҳама
ҳазлу мутоиба мекард. (Ф.М.)

3. *Калима ва ибораҳои зеринро истифода бурда, ҷумлаҳо тартиб диҳед.*

Шаб, имсол, имрӯз, ҳанӯз, омадан замон, рӯзи гузашта,
дар як шабонарӯз, бо як чашм задан, баробари дидани ӯ, аз
пагоҳ то бегоҳ.

4. *Матнро хонед ва ҳолҳои замонро аниқ соzed ва гӯед, ки кадом
аъзои ҷумларо шарҳ медиҳанд.*

Рӯзи дуюми ба Душанбе омадани Юсуф-ас-Сибой
зиёфат оростанд устод. Азбаски моҳи рамазон буд ва

Юсуф-ас-Сибой марди рӯзадор, қариби фаро расидани шом хон кушоданд. Даъватшудагон, чанд нафар аз удабо ва уламо низ хангоми шом ба чойи зиёфат расиданд.

Рӯз ба бегоҳ овардааст, аммо то рӯзакушоӣ ханӯз вақт ҳаст. Бинобар ин, устод ҳамроҳи меҳмони мухтарам ба тамошои саробӯстони пури гулу гиёҳ ва долу дарахт баромаданд. Онҳо аз пайроҳаи мумфарш қадам мезаданду вақт мегузаронданд. Юсуф-ас-Сибой мегуфт, ки дар садаи бист роҳҳои дур кӯтоҳ шудаанд, дигар роҳи дарозу кӯтоҳ нест, барои сафар ҳавсала лозим асту бас.

– Дина ман дар Қоҳира сайр доштам, имрӯз дар Душанбе гашт мекунам, ҳол он ки дар ин миёна як дунё масофа ҳаст. Бубин, Мирзои азиз, замон чӣ сон пеш меравад ва бигӯ, то кучо хоҳад рафт? Ману ту шоҳиди боз чӣ гуна пешрафт хоҳем шуд.

Устод Мирзо Турсунзода ҳикоя карданд, ки ҳамагӣ бист – бисту панҷ сол пеш кас тавассути тайёра аз Душанбе ба Маскав дар давоми як ҳафта рафта метавонист. Ба воситаи қатора ҳафтаҳо даркор буд. Ҳоло чӣ? Чор соат кифоя мекунад. Чӣ тафовуте ва аз кучост то ба кучо.

Убайд Раҷаб

Савол ва супориш

1. Замон чӣ сон пеш меравад? Оё шумо пай бурдаед, ки дар як муддати кӯтоҳ чӣ тағйирот рух дода?

2. Ин ҳама аз қудрату пешравиӣ чӣ аст?

3. Барои ҳарчи бештари рушди ҷомеа чӣ бояд кард?

4. Дар мавзӯи «Тафовут аз кучост то ба кучо» иншое нависед ва мухтасар нуруи илмро дар он баён кунед.

5. Байтҳоро хонда, маънидод кунед, сипас ҳолҳои замонро муайян созед ва нависед.

Устухонам гашта саҳт аз кӯдакӣ бо шири ту,

Рустам озод андар ин оғӯши оламгири ту.

Абдусалом Деҳотӣ

Хӯйи бад бар табиате, ки нишаст,
Наравад то ба вақти марг аз даст.

Саъдии Шерозӣ

Ду чиз тираи ақл аст: дам фурӯ бастан
Ба вақти гуфтану гуфтан ба вақти хомӯшӣ.

Саъдии Шерозӣ

Пеш аз ману ту лайлу нахоре будаст,
Гарданда фалак бар сари коре будаст.

Умари Хайём

Пас аз боридани борони найсон
Чӣ зебоянд дашту кӯҳсорон.

Мирзо Турсунзода

Савол ва супориш

1. Оид ба байти дуҷум мулоҳизаатонро баён кунед.
2. Байти сеюмро чӣ тавр мефаҳмед? Андешаи шумо?
3. Чаро дар байти охир пас аз мисраи аввал вергул гузошта нашудааст? Байтро ба наср баргардонед.

Ҳоли макон

6. *Порчаҳои манзумро хонда гӯед, ки муассирияти онҳоро чӣ таъмин кардааст.*

Ба ёдам ҳаст даврони амирӣ,
Ҳисори куҳна – маъвои асирӣ.
Дар он ҷо дасти хунин буд боло,
Фалак мекард аз ин даст парво...
Дар он ҷо одамон бозор диданд,
Дар он бозор банду дор диданд.
Дар он ҷо қалъаи ҳокимнишин буд,
Замин ҳам аз фишори он ғамин буд.

Дар ҳамин ҷо ман ба дунё омадам,
Дар ҳамин ҷо чашмбино омадам.

Дар ҳамин чо ёфтам авчу камол,
Дар ҳамин чо зиндагии безавол.
Дар ҳамин чо шуд садои ман баланд,
Дар ҳамин чо дӯстро гаштам писанд.

Мирзо Турсунзода

Ҳоли макон чой, макон, сӯй ва ибтидою интиҳои амалу ҳолатро фаҳмонида, ба саволҳои **кучо? дар кучо? ба кучо? аз кучо?** ва ғайра ҷавоб мешавад. Ҳоли макон бо исм ва ибораҳои исмӣ ифода меёбад: Каримов вақти сахар **ба сахаро** равон шуд. (С.У.) Шодӣ бузбозиро партофта, **ба пеши модараш** давид. (С.А.)

7. *Ҷумлаҳо тартиб диҳед, ки калимаҳои зерин бо ёрии пеш-ояндҳои **дар, аз, то** ва **ба** ба вазифаи ҳоли макон оянд.*

Деҳа, дашт, сахар, мактаб, хона, шаҳр, боғ, тоқзор, китобхона, гулгашт.

8. *Матнро хонед ва аниқ созед, ки дар бораи чӣ сухан меравад. Сипас, ҳолҳои маконро ёбед ва нависед.*

Мо ба роҳ даромадем. Аммо падарам бо роҳи омадаги-амон ба тарафи деҳа нарафта, аз болои рӯде, ки сар то сар пур аз рег шуда буд, роҳро пеш гирифт.

Мо ба деҳаи Болои Рӯд расида дидем, ки дар он ҷо ба ҷойи он деҳаи ободе, ки то дирӯз буд, як харобазори ваҳша-товаре пайдо шудааст. Ҳама ҳавлиҳои ин деҳа аз рег пур буд ва гӯшаи боми баъзе хонаҳо ҷо-ҷо намоён мегардид. Занон, духтарон ва бачагон тӯб-тӯб шуда, бар рӯи хомаҳои рег ва дар ҳавои кушода менишастанд, дар пеши ин тӯдаҳои ода-мони беҳонумонгардида парча-палосҳо, кӯрпа-болиштҳо ва дегу табакҳо ҳам менамуданд.

Садриддин Айни

9. *Матнро хонед, хулосатонро бо ду ҷумла навишта, онҳоро хаттӣ таҳлил кунед.*

Ривоятест, ки Носири Хусрав рӯзе аз деҳаи Поршинев гузашта истода мебинад, ки мусофирон дар сари роҳ нишаста даст ба сӯйи осмон бардошта, «Эй Худо, аз ташнагӣ сӯхтем!» мегӯянд. Носир ба ҳоли онҳо меҳандад ва таънаомез мегӯяд: – Эй шумо, беҳабарон, магар намедонед, ки дасту пою ақлу чашм ва гӯш барои чист? Барои он ки беминнат роҳ равед, шунавед, фикр кунед, бинед ва ҳарчи хоҳед, ба даст оред.

Инро гуфта бо белчааш заминро кандан мегирад. Банохост аз қаъри замин оби чашма ғаввора зада мебарояд ва чорӣ мешавад.

Барои ҳамин ҳам чашма асрҳо боз ба номи чашмаи «Пири Шох Носири Хусрав» машҳур аст.

Мирсаид Миршакар

10. Ҷумлаҳоро хонед ва муқоиса кунед. Чаро калимаю ибораҳои ишорашуда дар сутуни якум пурқунандаю дар дуюмӣ ҳол?

Аз дурии роҳ парво накунад.	Аз дурии роҳ дар вақти муайяншуда омада натавонистем.
Аз хунукӣ гармӣ беҳтар аст.	Аз хунукӣ дасту пояш меларзид.

28. ҲОЛИ МИҚДОРУ ДАРАҶА ВА ТАРЗИ АМАЛ

1. Ҷумлаҳоро хонед ва ба ифодаҳои ишорашуда диққат диҳед. Аниқ созед, ки онҳо кадом ҷиҳати амалу ҳолатро шарҳ медиҳанд.

1. Раис аз ин кор **хеле** хурсанд шуд. (Ф.М.) 2. Қобилияти Биноӣ дар касби илму дониш **бағоят** зиёда будааст. (А. Мирзоев) 3. Падарам ўро **аз ҳад зиёд** дўст медорад. (П.Т.) 4. Борон ду **моҳи тамом** пайваста хуб борид. (С.А.) 5. **Аз ҳама зиёдтар** моро тангии чой азоб медод. (С.У.) 6. Табиати мамлакати мо **ба ҳадде** зебо шудааст, ки кас аз тамошои он чашм канда наметавонад. (А.Д.)

Ҳоли миқдору дарача ба ҳам монанд буда, баъзан як калима ба вазифаи ин ҳар ду навъи ҳол меояд. Ҳоли миқдор тобиши замону макон дошта, миқдори ашёро таъйин мекунад. Ҳоли дарача одатан, хабархоеро шарҳ медиҳад, ки бо сифат ифода шудаанд. Ҳоли миқдору дарача ба саволҳои **чӣ қадар? чӣ дарача? чӣ андоза? чанд? ба чӣ андоза?** ва ғайра ҷавоб мешаванд.

2. Ба ҷойи нуқтаҳо ҳоли миқдору дараҷаи мувофиқро гузошта, ҷумлаҳоро нависед. Ба онҳо савол гузоред ва ба эзоҳи чӣ омадану бо кадом ҳиссаи нутқ ифода шудани ҳоли миқдору дараҷаро шарҳ диҳед.

1. Султонро сухани ӯ ... хуш омад. (М.А.) 2. Рустам мактабашро ... мешиносад. (П.Т.) 3. Руҳи тобони офтоб ... аз соя баромад. (С.У.) 4. Раванда дар ... ба пеши аспи худ расид. (С.А.) 5. Дида рӯзи сиёҳи ҳиндуру, Сӯхтам ман ниҳон ... (М.Т.) 6. Зиндагии Раҳими Қанд ... танг буд. (С.А.) 7. Ҳаво ҳам ... хунук шуд. (Ҷ.И.) 8. Одина ... дар завод кор кард. (С.А.)

(нағз, бағоят, панҷ дақиқа, сар то по, кам-кам, аз ҳад зиёд, се соли пурра, хеле).

Ҳоли тарз

3. Ба ҳолҳои ишорашуда савол гузоред ва гӯед, ки онҳо чиро ифода мекунанд. Баъд ба ҷойи онҳо аз ҳолҳои дар қавс додашуда мувофиқашро гузошта нависед.

1. Абр **бо камоли тундӣ** аз ҷануб ба шимол медавид. (С.А.)

2. Паровоз аввал **оҳиста-оҳиста** ва баъд тез ба роҳ даромад.

3. Мӯйи ӯ **мисли пахта** сап-сафед буд.

4. Пирамард **шитобкорона** роҳ мерафт. (С.А.)

5. Манзараҳои дилфиреби Дарвозро **оромона тамошокунон** пеш мерафтем. (М.М.)

(бо шиддат, суст, бо суръат, барф барин, чусту чолок, бо хоҳири ҷамъ).

Ҳоли тарзи амал аломат, ҳолат ва тарзи иҷрои амалро фаҳмонида, ба саволҳои **чӣ тавр? чӣ тарз? чӣ тариқ?** ва ғайра ҷавоб мешавад.

Ҳар се **баробар** берун баромадем. (Ф.М.) Нӯфар ба **тундӣ** лаҷоми аспро аз дасти Виркан рабуд. (С.У.) Ҳама касро ақли худ **бакамол** намояду фарзанди худ **баҷамол**. (Саъдӣ)

Ҳоли тарз бо ҳиссаҳои нутқи зерин ифода меёбад:

1. Бо зарф: Мардум **хайрон-хайрон** ба ӯ менигаристанд. (С.У.) Саидакбар як китоби худро ба нӯги остинаш **олуфтаворона** гирифт. (С.А.)

2. Бо феъли ҳол: **Тамошокунон** ба лаби ҳавзи Девонбегӣ рафтам. (С.А.) Қоришкамба боз **фарёд кашида**, девонагӣ мекард. (С.А.)

3. Исм бо пешоянд: Мо **бо зӯри бозуи** падарам аз нав соҳиби хона шудем. (С.У.) Ман **ба воситаи тарҷумон** дарди худро ба ӯ фаҳмондам. (С.А.)

4. Аз калимаҳои дар қавсбуда истифода бурда, ҷумлаҳоро нурра карда нависед ва ҳоли тарзро шарҳ диҳед.

Бегоҳ буду оби кӯл ... мавҷ мезад. 2. Дили мард ... ба тапиш даромад. 3. Роҳгузар ... худро аз канор гирифт. 4. Ба идораҳои рӯзнома ... мактуб меомад. 5. Шаҳрвандон ҳама ... ҳаракат мекарданд. 6. Танҳо аз асирони Туғай яке ... даст ба пушт бурд. 7. Чоку ба сӯйи асирони Туғай нигарист. 8. Онҳо ... нон меҳӯрданд. (Баҳманёр)

(сахт-сахт, тарсон, сахт-сахт, пасрӯ, даста-даста, бо та-аҷҷуб, хомӯш, фарёдкунон).

5. Матиро бодикқат хонед ва гӯед, ки фикри асосӣ дар кадом ҷумла баён шудааст.

Абуалӣ андешамандона роҳ рафта, ба ҷойи аввалаи худ омада нишаст ва дастнависро як сӯ гузошт. Аз фикру андеша фориғ шуда, сар бардошта, ба шогирдонаш нигоҳ кард. Паст-паст, гӯё худ ба худ, вале бурро-бурро сухан меронд:

– Шумо давои наве таҳия кунед, хоҳ олами ситораҳоро таҳқиқ кунед, хоҳ ба ҳалли масъалаҳои ҷабр машғул шавед. Бояд хуб бидонед, ки ягонаед. Дар тамоми ҷаҳон шумо ягонаед. Дар Рум, Юнон ва Андалуси дур китобҳо сӯзонда шудаанд ва дар байни харобаҳо муҷоҳидони мутаассиби Исо сайругашт доранд. Дар Искандария ва Димишк илму донишро муҷоҳидони харобкори ислом маҳв карданд. Фотеҳони ҷоҳили аҷнабӣ дар Ҳиндустон ва дар Ватани ман – Бухоро машғали илму донишро хомӯш карданд. Ҳоло фақат дар ин диёр, дар Хоразм, аҳли дониш имкон доранд, ки ба касби худ шуғл кунанд. Пас, шумо бояд барои ҳама, барои тамоми олами башар кор кунед...

Дар ин сурат чаро шумо далеру бочуръат набошед?!

Сотим Улугзода

Савол ва супориш

1. Ҳолҳои тарзи амали матнро нависед.
2. Гӯед, ки ҳоли тарзи амал бештар кай мавриди истифода қарор мегирад?
3. Чаро китобҳоро аҷнабиҳо месӯзониданд? Ба ин амал чӣ гуна баҳо медиҳед?

6. Порчаи манзумро возеҳ хонед ва гӯед, ки дар муассир ғаштани порча кадом калимаҳо (ҳолҳо) нақш доранд.

Рӯй дар қоидаи эҳсон кун,
Зоҳиру ботини худ яксон кун.
Якдилу якҷиҳату якрӯ бош
В-аз дурӯёни ҷаҳон яксӯ бош.
Аз қачӣ ҳезад, ҳар ҷо ҳалалест,
«Ростӣ – растӣ», неку масалест.
Рост ҷӯ, рост нигар, рост гузин,
Рост гӯ, рост шунав, рост нишин.
Тир агар рост равад, бар ҳадаф аст
В-ар равад қач, зи ҳадаф бартараф аст.

Абдуллоҳи Чомӣ

Луғат

Эҳсон – некуӣ, лутфу марҳамат, ато, бахшидан

Яксон – як хел, бефарқ, мусовӣ, баробар

Якрӯ – бериё, беғараз, софдил

Ҳадаф – нишона, нишонаи тир, мақсад

Савол ва супориш

1. **Якдил**-ро аз чихати сохт муайян кунед.

2. **Зоҳир**-ро шарҳ диҳед.

3. **Рост** кадом ҳиссаи нутқ аст?

7. *Байтҳоро хонед ва ҳолҳои тарзи онро ёбед ва ба кадом ҳиссаҳои нутқ ифода шуданишонро шарҳ диҳед.*

Фаровон сухан гуфт зебову нағз,

Чавонро зи дониш тигӣ буд мағз.

Абулқосими Фирдавсӣ

Чаҳондор Ҳушанги беҳуш гуфт,

Бидоред шонро чудо чуфт-чуфт.

Абулқосими Фирдавсӣ

Фарёдкунон то ба сахар бедорам,

Фарёди зи бедории шабҳои дароз.

Хусрави Деҳлавӣ

Ба ширинзабониву лутфу хушӣ

Тавонӣ, ки пиле ба мӯе кашӣ.

Саъдии Шерозӣ

8. *Бо истифода аз калимаҳои зерин ҷумлаҳо тартиб диҳед, ки онҳо ба вазиҳои ҳоли тарз омада бошанд.*

Нохост, рӯирост, дартоз, якпахлу, ногаҳон, даста-даста, баландтар, вачаб ба вачаб, тозон, мавҷзанон, нигоҳ карда-нигоҳ карда.

9. *Ҷумлаҳоро нависед ва ба зерин ҳоли тарз хат катед. Ҷойи ҳоли тарзро муайян созед.*

1. Охиста салом доду гузашт. (С.У.) 2. Мардум бесаброна баромадани рӯзномаро интизорӣ мекашиданд. 3. Ҳотам чолокона аз асп фаромад. (С.У.) 4. Рӯзимурад боз ҳам бағайратонатар мечангид. (С.А.)

5. Мутриби хушнаво, бигӯ тоза ба тоза, нав ба нав,
Бодаи дилкушо, бичӯ, тоза ба тоза, нав ба нав.

6. Рӯз то рӯз бо риёзати роҳ
Ҳасани сарбаланд сархам шуд.

Мирзо Турсунзода

7. Ба охистагӣ аз чояш хест. (С.А.)

Ҳоли монандӣ

*10. Ҷумлаҳоро хонед ва ба ифодаҳои ишорашуда диққат диҳед.
Гӯед, ки онҳо амалро чӣ тавр шарҳ медиҳанд.*

1. Ба сабаби шустушӯӣ ҳамешагӣ об **монанди оина** шаффоф шуд. (С.А.) 2. Бузғола бо ишорати Соро ба ҳар тараф медавид ва даррав **монанди кафтар** худро аз ҳаво андохта, муаллақзанон худро ба замин мепартофт. (С.А.) 3. Рӯяш **чун себи рахш** медурахшид, чашмонаш мисли ситораи сахарӣ нур мепошид. (С.А.) 4. Чашми душман кӯр шуд **чун шабпарак** аз нури ту, Сархаму шарманда шуд аз хандаи масрури ту. (М.Т.)

Ҳоли монандӣ як навъи ҳол буда, амалу ҳолатро ба таври монандкунӣ шарҳ медиҳад ва ба саволҳои монанди чӣ? монанди кӣ? мисли чӣ? чӣ барин? чӣ сон? ва ғайра ҷавоб мешавад. Ба вазифаи ин навъи ҳол зарфи монандӣ, исм, ҷо-нишин, феъли ҳол ва таъбирҳо (фразеологизмҳо) меоянд.
--

11. Ҷумлаҳоро нависед ва ҳолҳои монандиро муайян сохта, ба зерацион хат кашед. Гӯед, ки онҳо аз ҳоли тарз чӣ фарқ доранд?

1. Гулбӣбӣ мисли шер дар ғуриш даромада гуфт. (С.А.)
2. Мард сангпуштор қадам мениҳод. (С.А.) 3. Як кӯчаи калон теппаро монанди ҳалқа печонда гирифтааст. (С.У.)
4. Мирюсуф мурғи посӯхта барин ба чаҳор тараф медавид. (А.Д.) 5. Нозим ту барин ин қадар бетоқат нест.

12. Бо истифода аз ифодаҳои зерин ҷумлаҳо тартиб диҳед ва гӯед, ки ҳолҳои монандӣ чиро ифода мекунанд.

Монанди булбул, монанди мард, мардонавор, гурба-
вор, мисли бод, чун барқ, одам барин, рӯз барин, мум гази-
дагӣ барин.

29. ҲОЛИ САБАБУ МАҚСАД

Ҳоли сабаб сабаби воқеъ шудан ё нашудани амалу ҳо-
латро фаҳмонида, ба саволҳои **чаро? барои чӣ? аз чӣ сабаб?**
ҷавоб мешавад: **Ба сабаби камтаҷрибагӣ** масъаларо ҳал
карда натавонист. (С.А.) Содиқ аз **хичолат суп-сурх шуда**
ба ҷояш нишаст. (С.А.) **Ӯ** **ноҷор** роҳи хонаи худро пеш ги-
рифт. (С.А.)

Ҳоли сабаб асосан бо зарф, исм ва ибораҳои исмӣ, феъ-
ли ҳол, масдар ифода меёбад.

1. Ҷумлаҳоро нависед ва ба зерин ҳоли сабаб хат кашед. Гӯед, ки
ҳолҳои сабаб ба воситаи чӣ ифода шудаанд.

1. Ноилоч роҳи Навободро пеш гирифт. (С.У.)
2. Шарофиддин аз хурсандӣ дар курта намеғунчид.
3. Ба муносибати ҳар як ғалабаи нав тантана барпо кар-
да мешуд. (С.У.)
4. Амон тоб оварда натавониста, аз пой меафтад. (С.У.)
5. Падарам бинобар кухнакишоварз буданаш бисёр
чусту чолок ва боқувват буд. (Ирфон)

2. Матнро бодикҷат хонед ва хулосатонро мухтасар бо ифо-
даи худ баён кунед. Ҳангоми нақл аз ҳоли сабаб истифода баред.

Бузарчмехрро пурсиданд, ки сабаб чӣ буд, ки подшоҳии
Оли Сосон вайрон гашт ва ту тадбиргари ӯ будӣ ва имрӯз
рою тадбир ва хираду дониши туро дар ҷаҳон назире нест.

Гуфт: – Сабаб ду чиз буд: яке он ки Оли Сосон корҳои
бузург ба кордорони хурд ва нодон гумошта буданд ва ди-
гар аҳли донишу хирадмандонро харидорӣ накарданд ва

кор бо нодону кӯдакон гузоштанд ва ин ҳар ду ро хираду до-
ниш набошад ва ҳар он гоҳ ки кор бо нодону кӯдакон афтад,
бидон, ки подшоҳӣ аз хона бихоҳад шуд.

Низомулмулк

Лугат

Бузарчмехр – вазири донишманди мулуки Сосониён

Оли Сосон – давлати Сосониён соли 226 м. аз тарафи Ардаше-
ри Бобакон писари Сосон таъсис гардидааст.

Ҳоли мақсад

Ҳоли мақсад барои чӣ ва бо кадом мақсад иҷро шуда-
ни амалро фаҳмонида, ба саволҳои **бо кадом мақсад? барои
чӣ? ба чӣ мақсад?** ҷавоб мешавад.

Ҳоли мақсад асосан бо зарф, исм ва масдар ифода ме-
гардад: Шодӣ **қасдан** шӯхӣ карда, гапро кашол медод.
(Ҷ.И.) Ман ҳам **барои ба деҳа рафта** ҳозирӣ дидан гирифт-
там. (С.А.) Ана ҳамин обро **барои нӯшидан** овард. (С.А.)

3. *Ҷумлаҳоро нависед ва ба ҳоли мақсад саволҳо гузоред.*

1. Аҳли маҷлис барои гусел кардани меҳмонон дар кано-
ри роҳ истоданд. (С.А.)

2. Салим қасдан худро ба нодонӣ мезад.

3. Барои хӯрокхӯрӣ ба ошхона даромад.

4. Ман бо мақсади аловдаргиронӣ зуд як қабза хасу хо-
шок чида овардам. (С.А.)

4. *Ҷумлаҳоро хонед ва шарҳ диҳед, ки ҳоли мақсад бо кадом
ҳиссаҳои нутқ ифода ёфтаанд.*

1. Ин гуна овозаҳоро душманон қасдан паҳн мекунанд.

2. Мо барои гардиш ба шаҳр рафта будем.

3. Бо нияти ўро бедор кардан тирезаро чанд бор хоро-
шидам.

4. Ҳошимкорвон рафтани шуда аз ҷой хест. (С.У.)

5. Мо як аз ҳолашон хабар гирием гуфта омадем. (Ҷ.И.)

30. ҲОЛИ ШАРТУ ХИЛОФ

Ҳоли шарт

Ҳоли шарт ба кадом шарт воқеъ шудани амалу ҳолатро мефаҳмонад. Ман **ӯро надида** рафта наметавонам. (С.А.)
Нафаҳмида гап наметавонам. (С.А.)

1. *Чумлаҳоро нависед ва ба воситаи саволгузорӣ ҳолҳои шартро муайян кунед ва ба зерин хат катед.*

1. Ӯ пеши пояшро надида пой намегузорад. (С.А.)
2. Суханро наандешида, насанчида мағӯ. (Зарб.)
3. Ин кас ҳучраашро ба ман ба шарти шогирди ӯ шудан додааст. (С.А.)
4. Ман вайро надида, аз Тӯс рафта наметавонистам. (С.У.)

Ҳоли хилоф ҳодисаеро ифода мекунад, ки дар он воқеъ шудани амал ба ҳисоб гирифта намешавад ва ё ба он муқобил аст.

Ҳоли хилоф ба саволҳои **бо вучуди чӣ? бар хилофи чӣ? сарфи назар аз чӣ?** ҷавоб шуда, бо исм, масдар ва феъли ҳол ифода меёбад: **Бо вучуди серкориаш** вақт ёфта, бо мо суҳбат мекард. (С.А.) Мудири банк **бар хилофи одати муқаррариаш** то он вақт аз Когон наёмад. (С.А.)

2. *Чумлаҳоро хонед ва савол гузошта, ҳоли хилофро муайян кунед.*

1. Ӯ пиёда мерафт ва бо вучуди фарбеҳии аз одат берунаш дар роҳ қариб давида роҳ мерафт. (С.А.)
2. Кӯчаи Машҳад бар хилофи тамоми шаҳр як ҷӯи калоне дошт. (Х.Ирфон)
3. Ман бо вучуди он ҳама мондагӣ ва бедорхобӣ шаби дароз хобида натавонистам. (С.А.)
4. Азимшоҳ гум шудани ду гӯсфанди худро шунида, ҳеҷ изҳори андуҳ накард. (С.А.)

САВОЛ ВА СУПОРИШҲОИ ЧАМЪБАСТӢ

1. Фарқи ҷумла аз ибора дар чист?
2. Аз рӯйи иштироки асосҳои грамматикӣ ҷумла ба чанд гурӯҳ ҷудо мешавад?
3. Дар ташкили ҷумлаи ҳуллаас чанд асоси грамматикӣ ширкат мекунад?
4. Ҷумлаи тафсилӣ аз ҳуллаас чӣ фарқ дорад?
5. Чиро мубтадо меғӯем?
6. Хабар чист?
7. Мубтадо аз ҷиҳати сохт чанд ҳел мешавад?
8. Хабарҳои феълӣ ба воситаи кадом ҳиссаҳои нутқ ифода меёбанд?
9. Хабарҳои номӣ ба воситаи кадом ҳиссаҳои нутқ ифода мешаванд?
10. Хабарҳои номӣ аз феълӣ чӣ фарқ доранд? Бо мисолҳо фаҳмонед.
11. Кай дар байни мубтадо ва хабар тире гузошта мешавад?
12. Дар кадом ҳолатҳо байни мубтадо ва хабар тире гузошта намешавад?
13. Бо мубтадо мувофиқат кардани хабарро чӣ тавр мефаҳмед?
14. Фарқи байни сараъзо ва аъзоҳои пайрав дар чист?
14. Аъзоҳои пайрави ҷумла кадомҳоянд? Оид ба онҳо маълумот диҳед.
15. Пуркунанда чист ва бар чанд навъ ҷудо мешавад?
16. Пуркунандаи бевосита чист?
17. Кадом навъи исм агар пуркунандаи бевосита шавад, ҳатман пасоянди **-ро** мегирад?
18. Дар кадом ҳолат пуркунандаи бавосита бо пасоянди **-ро** меояд?
19. Пуркунандаи бавосита аз бевосита чӣ фарқ дорад?
20. Муайянкунанда кадом вазифаро иҷро мекунад ва бо кадом ҳиссаҳои нутқ ифода меёбад? Мисолҳо оред.
21. Муайянкунандаи изофӣ аз беизофа чӣ фарқ дорад?
22. Баёния аз муайянкунанда чӣ фарқ дорад? Бо мисолҳо маънидод кунед.
23. Имлои баёнияҳоро шарҳ диҳед.
24. Ҳол бар чанд навъ аст? Ҳар кадомро ном бибаред ва мисолҳо оред.
25. Дар ҷумлаҳои сода кадом аломатҳои китобат истифода мешаванд?

31. ИМЛОИ САНЧИШ

Дехаи Сорбоғ

Агар кас зодгоҳи Боқӣ Раҳимзода, деҳаи Сорбоғи дараи Камаробро дида бошад, як умр шефтаи хусну таровати табиати ин мавзеъ мешавад. Кӯҳу камари сабзпӯш, гулу гиёҳҳои хушбӯй ва дарёи шаффофу сероби Сорбоғ, ки чун симоб аз байни кӯҳҳои осмонбӯс ҷӯшидаю кафкзанон ба пойин медавад, аҷиб тамошое дорад. Устод Боқӣ Раҳимзода шояд чунин бузургӣ ва тозагию таровати суханро аз ҳамин табиати зодгоҳашон бардошта бошанд. Агар овони наврасию ҷавониашонро ба хотир оварданӣ шаванд, албатта, табиати зебои зодгоҳашонро фаромӯш намекарданд. Меҳр ба табиат ва эҳтироми махсус ба одамони хурду бузург яке аз наҷибтарин хислатҳои устод буд.

Агар сари роҳ ҷойи дилфиреб ва чашмаеро медиданд, албатта, мошинро қарор доронда, аз оби он чанд катра нӯш мекарданд ва мувофиқ ба он ҳолату ҷой байте ва ё шеър меомӯшанд. Аз ҳозирон хоҳиш мекарданд, ки хусн ва таровати табиатро ҳамеша пос ва эҳтиромдоранд. Зеро табиат муъҷизаи бебаҳост: тавоноӣ, саломатӣ ва шукӯҳу бузургии одамон низ вобаста аз ӯст.

Меҳмон Бахтӣ

32-33. КОР БО МАТНИ АННОТАТСИЯ

1. Аннотатсияи зеринро хонед. Гӯед, ки аз аннотатсияҳои пешин чӣ фарқ дорад. Шумо метавонед, ки онро мухтасар карда нависед?

Абдурраҳмони Ҷомӣ. Баҳористон. Таҳиягари матн, муаллифи сарсухану тавзеҳот ва шорехи луғот Аълоҳон Афсаҳзод, Душанбе, «Маориф ва фарҳанг», 2008, 204 сах.

«Баҳористон»-и беҳазон аз гаронмоятарин осори тарбиявӣ-ахлоқии адабиёти ҷаҳону форсизабон ва эҷодиёти Мавлоно Абдурраҳмони Ҷомӣ (1414-1492) буда, бештар аз 500 сол мешавад, ки дар тарбияи ахлоқи ҳамидаву атвори писандаи инсоният ҳиссаи сазовор мегузорад.

Нашри ҳозира, ки нашри севуми илмӣ-оммавии асар дар Тоҷикистон мебошад ва ба 520-умин солгарди таълифи он мувофиқ меояд, матни мукаммали онро фароҳам оварда, бо сарсухани муфассал ва шарҳу тавзеҳоти муаллиф оро ёфтааст, то кори хонандагони азизи гуногунсолро осон гардонад.

Чунон ки худи Мавлоно дар муқаддимаи китоб менависад: «Илтимос аз тамошоӣни ин риёзи ҳолӣ аз хори мулоҳазаи аърозу хошоки мутолабаи аъвоз он, ки чун ба қадами эҳтимом инон бигзаранду ба назари эътибор бар инҳобингаранд, боғбонро, ки дар тарбияташон хуни чигар хӯрдаасту дар танмияташон ҷони ширини бар лаб оварда, ба дуое ёд кунанду ба саное шод гардонанд».

2. Доир ба китоби дӯстдоштаатон, ки онро хондаед, аннотатсия нависед. Онро чунон нависед, ки ҳамсифонатонро барои хондани ин китоб ҳавасманд гардонад.

3. Матни аннотатсияро хонед ва ба сохтори он диққат диҳед. Доир ба ягон асари илмиву оммавии дар дастдошта аннотатсия нависед.

Маъсумӣ Н. Асарҳои мунтахаб. Иборат аз 2 ҷилд (Тарт: В. П. Осмакова, Р. Ғаффоров. Ҳайати таҳр.: М. Турсунзода, М. Осимӣ, А. Маниёзов ва дигарон). Душанбе, «Ирфон», 1980. Ҷилди 2. Забоншиносӣ, 352 саҳ.

Дар ҷилди дуюми асарҳои мунтахаби забон ва адабиётшиносии машҳури тоҷик – Н. Маъсумӣ рисола ва мақолаҳои ӯ доир ба ду давраи инкишофи забони адабии тоҷик – давраи пеш аз Инқилоби Октябр ва пас аз он, инчунин, мақолаҳои алоҳидаи ӯ дар бобати баъзе масъалаҳои маданияти нутқ фароҳам омадаанд. Як қисми материалҳои ин китоб хангоми дар қайди ҳаёт будани муаллиф ба таъъ расиданд, қисми дигари онҳо аввалин бор манзури хонанда мегардад.

4. Матнро хонед ва гӯед, ки аз кадом ҷиҳат аз аннотатсияҳои пешин фарқ мекунад. Барои аннотатсияи хуб навиштан ҷӣ

бояд кард? Бе ошноӣ ба муҳтавои китоб оё навиштани аннотатсия имконнопазир аст?

Раҷабалӣ Қудратов. Назми ҷаҳонтоб (маҷмӯаи очерку мақолот). – Душанбе, «Адиб», 2011, 176 саҳ.

Маводдеро, ки ин маҷмӯа дар бар гирифтааст, то дараҷае метавон онро зиндагиномаи Ҷаҳрамони Тоҷикистон – устод Мирзо Турсунзода номид. Муаллиф то андозае кӯшидааст, ки аз диди назорааш ягон сафҳае аз роҳи ҳаёти шоир кам наояд. Дар баъзе лаҳзаҳо ӯ бо овардани сухани ҳакимона хо-нандаро водор месозад, ки амиқтар андеша ронад ва кадрӯ манзалати саромадони миллати хешро фаротар бишносад. Маҷмӯа барои устодону шогирдони донишгоҳҳои риштаи адабиёт ва омӯзгорону таълимгирандаҳои мактабҳои му-тавассит чун маъхази ба кифоят метавонад, хидмат расонад.

5. Матро хонед. Оё матни зеринро ба қисмҳо ҷудо кардан мумкин аст? Онро ба қисмҳо ҷудо кунед ва нависед.

Мачидов Ҳомид. Забони адабии муосири тоҷик. Ҷилди 1. Луғатшиносӣ. – Душанбе, 2007, 243 с.

Ҷилди аввали китоби дарсии «Забони адабии муосири тоҷик» тасвири захираи луғавии забони адабӣ, хоссатан, қонуниятҳои мавҷудият ва истеъмоли калимаи тоҷикӣ, маъ-ношиносӣ, масъалаҳои пайдоиш, сабкиёт ва луғатнигорӣ тоҷикро дар бар мегирад. Он барои донишҷӯёни шӯбаҳои филологӣ пешбинӣ шудааст. Назарияҳои илмӣ ин асар ҳамчунин, боиси ҳусни таваҷҷуҳи кормандони илмӣ ва аспи-рантҳои риштаҳои мухталифи илми забон ва, умуман, ҳар як ҳавасманди забони адабии муосири тоҷик шуда метавонад.

6. Матни аннотатсияро хонед ва мавзӯи онро мушаххас созед. Доир ба ягон дастури корҳои лабораторӣ аз физика ё химия анно-татсия нависед.

Ғ. Бобизода, Ғ. Абдуллоев, И. Усмонов. Озмоишҳои мустақилона ва намунаи тестҳо аз химияи органикӣ (дасту-ри методӣ). – Душанбе. «Ирфон», 2016, 84 саҳ.

Дар дастури методи «Озмоишҳои мустақилона ва намунаи тестҳо аз химияи органикӣ» корҳои мустақилонаи хонандагон доир ба мавзӯҳои, полиэтилен, атсетилен, спиртҳо, кислотаҳои карбон, карбогидратҳо, ҳалли масъалаҳои таҷрибавӣ дар машғулиятҳои амалӣ, масъалаҳои таҷрибавии хонагӣ аз химияи органикӣ, қори амалии хонандагон дар хона оид ба ҷанде аз мавзӯҳо, намунаи тестҳо ва ғайра мавриди шарҳу баён қарор гирифтаанд.

Дастур барои омӯзгорон пешбинӣ шудааст.

7. Матиро хонед ва сипас нависед. Доир ба китобе аннотатсияи мухтасар нависед.

Мураттиб: Абдурауф Муродӣ

Истиқлолият – асолату саодати миллат. – Душанбе, «Бёбок», 2016, 168 саҳ.

Дар ин китоби дастаҷамъӣ (маҷмӯаи мақолаҳо), ки ба шарафи 25-умин солгарди Истиқлолияти давлатии Ҷумҳурии Тоҷикистон таҳия шудааст, сухан аз иқдоми бузурги созандаи халқи тоҷик дар даврони соҳибистиклоли кишвари маҳбуб дар тамоми соҳаҳои ҳаёт, баҳусус, соҳаи маориф гуфта мешавад. Муаллифон ба такрор таъкид мекунанд, ки истиқлолият шарафу саодати миллат ва муҳимтарин омили шукуфоиву пойдорӣ он аст.

8. Матиро хонед ва маънидод кунед. Барои «Лугати фразеологӣи мактабӣ» аннотатсия нависед.

Фарҳанги имлои забони тоҷикӣ. Душанбе, «Шарқи озода», 2013, 320 саҳ.

«Фарҳанги имлои забони тоҷикӣ» шомили беш аз 65 ҳазор вожа ва истилоҳот буда, бар асоси «Қоидаҳои имлои забони тоҷикӣ», ки бо қарори Ҳукумати Ҷумҳурии Тоҷикистон аз 4 октябри соли 2017, № 458 тасдиқ шудааст, таҳия мегардад. Фарҳанги имло он тағйиротро, ки ба қоидаҳои имлои соли 2011 ворид гардидаанд, фаро мегирад.

Дар фарҳанг асосан аз меъёрҳои таърихӣ пайгирӣ мешавад. Ба фарҳанг пас аз пешгуфтор «Қоидаҳои имлои забони тоҷикӣ» замима гардидааст.

Фарҳанг барои истифодаи умум пешбинӣ шудааст.

Кумитаи забон ва истилоҳоти назди Ҳукумати Ҷумҳурии Тоҷикистон, 2013.

9. Матни зеринро хонед. Ин аннотатсияи муфассал аст ё мухтасар? Дар бораи маҷмӯае, ки чандин мақолаҳоро фаро гирифта бошад, аннотатсия нависед.

Саида Набиева. Пайкори афкор. Гирдовариҳои мақолаҳо аз матбуоти даврӣ. – Душанбе, «Адиб», 2016, 320 саҳ.

Дар китоби мазкур навиштаҳое гирд оварда шудаанд, ки солҳои гуногун дар матбуоти даврӣ ба таъъ расидаанд. Ҳадаф аз таълифоти мазкур кӯшиш дар роҳи хифзи арзишҳои маънавӣ ва ҷалби хонандагон ба масоили мубрами рӯз аст.

10. Матни аннотатсияи зеринро хонед ва нависед. Ин аз матнҳои боло чӣ фарқ дорад?

Наврӯз дар фарҳангҳо. Душанбе, «Ирфон», 2017, 99 саҳ.

Мураттибон: С. Аминов, Д. Нуриддинова

Мухаррир: Б. Қодиров

Дар китоб маълумоти доир ба Наврӯз додаи чанде аз фарҳангҳо гирд оварда шудаанд ва он имкон фароҳам меоварад, ки хонандагон бевосита маводди оид ба Наврӯз баён шударо аз сарчашмаҳои асл мутолиа намоянд.

Китоби мазкур барои омӯзгорон, донишҷӯён, муҳаққиқони ҷавон ва ашхосе, ки ба пайдоиши Наврӯз ва тартиби ҷашнгирии он таваҷҷуҳ доранд, пешниҳод мегардад.

ЧУМЛАҲОИ СОДАИ ЯКТАРКИБА

34. НАВЪҲОИ ЧУМЛАИ СОДАИ ЯКТАРКИБА: ЧУМЛАИ МУАЙЯНШАХС

1. Чумлаҳои ҳар ду сутунро хонда, мубтадо ва хабари чумлаҳои сутуни якумро муайян кунед. Дар чумлаҳои сутуни дуюм кадом сараъзоҳо ҳастанд?

1. Ман китоб хондам.	1. Китоб хондам.
2. Шумо пас аз хатми мактаби миёна ба Донишгоҳ дохил мешавед?	2. Пас аз хатми мактаби миёна ба Донишгоҳ дохил мешавед?
3. Салом китобро оварду барои намоиш ба раф гузошт.	3. Китобро мехонанд, барои намоиш намегузоранд.
4. Рақси Шарофат ҳамаро мутаассир кард.	4. Ҳамаро мутаассир кард.
5. Борон бошиддат меборид.	5. Шаб. Шамоли нофорам. Боронгарӣ.

Савол ва супориш

1. Кадом калимаҳо мубтадои ду чумлаи аввали сутуни дуюм мебошанд? Аз чӣ донистед?

2. Чумлаҳои сеюм аз ҷиҳати маъно аз якдигар чӣ фарқ доранд?

3. Ба чумлаи чоруми сутуни дуюм мубтадоҳои гуногун илова карда хонед. Мубтадояш муайян будааст?

4. Маънои чумлаҳои охирини сутуни дуюмро шарҳ диҳед.

5. Аз чумлаҳои охирини ҳар ду сутун кадомаш ҳуллаас ва кадомаш тафсилӣ?

Чумлаҳои сода вобаста ба асоси грамматикӣ худ дутаркиба ва яктаркиба мешаванд.

Чумлаҳои содаи дутаркиба бояд дорои ҳар ду сараъзо – мубтадо ва хабар бошанд, чунки онҳо барои фаҳмидани мазмуни чумла ниҳоят заруранд.

Чумлаи содаи яктаркиба фақат дорои як сараъзо буда, ба дигарӣ ниёз надорад, зеро бе он ҳам маънои чумла фаҳмида мешавад.

Чумлаҳои содаи яктаркиба ба ду гурӯҳ чудо мешаванд:

а) чумлаҳои яктаркибаи сараъзоҳояш хабар: Шумораи охири рӯзномаи «Анбоз»-ро хонед. Чӯчаро дар тирамоҳ мешуморанд. Ба китобхона бояд рафт.

б) чумлаҳои яктаркибаи сараъзоҳояш мубтадо: Субҳ. Хоҷагии «Навобод». Хонаҳои навбунёди зебо. Пайраҳаҳои мумфарш. Насими форам. Бӯйи атргулҳо.

Чумлаҳои муайяншаҳс, номуайяншаҳс, умумишаҳс ва бешаҳс ба гурӯҳи чумлаҳои яктаркибаи сараъзоҳояш хабар ва чумлаи унвонӣ ба гурӯҳи чумлаҳои яктаркибаи сараъзоҳояш мубтадо дохил мешаванд.

2. Чумлаҳоро хонед ва ғӯед, ки асоси онҳо кадом сараъзо аст, мубтадо ва ё хабар.

1. Фикрамро ба вай гуфтам.

2. Хайр, духтари дӯстдоштаи шумо: Муҳаррама. Москва. 17 феввали соли 1940. (Ҳ.К.)


3. Ба гирдогирди гулзор райҳон шинонда буданд. (С.У.)

4. Оҳанро дар гармиаш мекубанд. (Зарб.)

5. Офтобро бо доман пӯшонида намешавад. (Зарб.)

6. Аввалҳои зимистон. Декабр. Ҳаво на хунуки хунук, на гарми гарм. (Ҳ.К.)

3. Нақшаро хонед ва шарҳ диҳед.



4. Матнро хонед ва баъд чумлаҳои содаи онро аз рӯйи иштироки сараъзоҳо муайян карда, дар сутуни якум чумлаҳои дутаркиба ва дар дуҷум яктаркибаро нависед.

Шаб. Қўйи Мўлиён. Моҳи тобон дар зери дарахтони қади роҳ ва рўйи деворҳои баланди чорбоғҳо аз нури худ пора-пора нақшҳои заррин андохтааст. Кўшкҳо дар маҳтобшаб монанди нуқраи хом ҷилои сард медиханд.

Рӯдакӣ савора омада, дар сояи девори баланде қарор гирифт. Ин сӯй-он сӯй нигоҳ кард, гӯш андохт. Ҷилави аспро ба шоҳи дарахт партофт ва дар болои зин рост шуда, ба даруни чорбоғ назар кард. Бо як ҷаҳидан худро аз болои девор ба даруни чорбоғ гирифт. Дар чорбоғ оромӣ ва сукут ҳукмфармо буд.

Сотим Улугзода

5. Порчаҳоро хонед ва ҷумлаҳои содаи яктаркибаро муайян кунед.

Шаби торику сард. Оғӯши кӯҳсор.
Табиат чим. Ҳама дар ҳоби ором.
Фақат сарҳадчию дарёст бедор.
Якумин – дам, дуҷум – бесаранҷом.

Шаби гармои тобистон. Сарҳад.
Ниҳоят гарму дим мағзи қамишзор.
Ҷаҳон аз ҳоби ширин аст сармаст,
Фақат сарҳадчию Қазбек бедор.

Абдусалом Деҳотӣ

Ҷумлаи муайяншаҳс

6. Ҷумлаҳоро хонда, муайян созед, ки кадоме дутаркибаю кадоме яктаркиба.

1. Баҳор. Нури офтоб заминро метасфонад. (В.Асрорӣ)
2. Фасли тирамоҳ. Табиат ба либоси тиллоранг печида буд. (Ф.Н.)
3. Аз пагоҳ то бегоҳ туро кофтам. Кучо мегардӣ? Пагоҳ ба саёҳат мебароем.

Љумлаи яктаркибае, ки иљрокунандаи амал – мубтадо аз хабари он муайян мегардад, муайяншахс ном дорад. Хабари ин щумлаҳо дар шахсҳои якум ва дуум ифода гардида, онҳоро аз бандакҳои феълӣ муайян кардан мумкин аст: **Аз лаби бом ба деҳа нигаристам. Аз девори паҳлуи чапи дарвоза щунин навиштаре хондам: «Дар ин хона Шоирӣ халқии Доғистон Расул Ғамзатов ба дунё омадааст».**

Аз хабари ҳар ду щумла – **нигаристам** ва **хондам** муайян мегардад, ки иљрокунандаи амал шахси якуми танҳо «ман» мебошад.

7. Як мусоҳибае тартиб диҳед, ки дар он щумлаҳои содаи муайяншахс мавриди истифода қарор бигиранд.

Намуна: – Манучеҳр, ту имрӯз щӣ кор кардӣ? – Ман пагоҳӣ аз хоб хестам. Дасту рӯямро шустам. Баъд аз ноништа ба модарам дар корҳои хона ёрӣ расонидам. Дар вақти холи ба лолачинӣ рафтам.

8. Матнро хонед ва щумлаҳои содаи яктаркибаи муайяншахсро ёфта шарҳ диҳед.

Хурд будӣ, навозишат карданд. Хандидӣ. Завқидӣ. Қоҳ-қоҳ задӣ. Кӯдакона ноз кардӣ. Модар модарона бўсид. Падар падарона саратро сила кард. Чашмонат лахча барин ме-дурахшиданд. Рухсорат себи сурх барин метобид.

Ҳаёт васиқаи балоғатро ба дастат дод. Замини куҳансол оғӯши худро ба ту боз намуд. Ситораҳо хандиданд. Офтоб пеш-пешӣ ту рақс кард. Замон аз ҷавлонгоҳи худ ҷой, давра шамшерӣ бурро дод. Аср талаби қонуниашро пешниҳод намуд. Ҳақ дошт.

Давидӣ. Ҷаҳидӣ. Наъра задӣ.

Ин баҳори умрат, навбаҳори соли дурахшонат буд.

Ҳаким Карим

10. Ба намуна нигоҳ карда, ҷор шиор нависед.

Намуна: Бачаҳо, таърихи кишвари худро омӯzed!

*11. Матиро хонед ва таассуроти худро мухтасар баён кунед.
Чумлаҳои яктаркибаи муайяниахсро ҷудо карда нависед ва шарҳ диҳед.*

Сафари водии Зарафшон аз шаҳри Самарқанд ва зиёрати хонаи устод Айнӣ ибтидо гирифт. Аз Душанбе то ба Самарқанд бо кумаки тайёра расидем. Самарқандиҳо бо гулуну намак пешвоз гирифтанд.

Аз фурудгоҳ ба Регистон ва аз он ҷо ба хонаи устод Айнӣ омадем. Ба остонаи ин манзили муборак ва барои ҳар як фарди тоҷик азиз ва муқаддас бо як эҳтиром ва эҳсосоти қалбӣ ба мисли он ки ба зиёрати ҳуди устод мерафта бошем, қадам биниҳодем. Ба назар чунин мерасид, ки дару девори ин хона ба гӯши ҳар яки мо меҳонад:

Қадам бебоктар неҳ бар ҳарими чони муштоқон,
Ту соҳибхонаӣ, охир, чаро дуздона меояӣ.

Устод Мирзо Турсунзода ҳикоя карданд, ки чанд бор дар ин хона меҳмон буданд ва сари суҳбат шабонро рӯз кардаанд.

— Ин хона як ҳисса таърихи Тоҷикистон аст, шеърҳои ҳикоя ва қиссаву романҳои устод асосан дар ҳамин ҷо эҷод шудаанд: «Намунаи адабиёти тоҷик» дар ҳамин ҷо таҳрир хӯрдааст; таҳрири достони «Оби ҳаёт» низ дар ҳамин ҷо ба субут расида. Бисёр мардони бузурги тамаддуни ҷаҳон ин ҷо ба зиёрати устод омадаанд. Ҳар бутта гули ин манзил шоҳиди зиндаи рӯзгори ноҳамвори устод Айнӣ аст.

Мо, ҷавонҳо, ки аз паси устод қадам мезадем ва гӯшу хуш ба ҳикояташон доштем, аксаран, бори аввал воридаи ин манзили муборак мешудем ва дар изтироб будем. Ба назар чунин мерасад, ки устои бузург аз хонае ба истиқболамон бадар меояд.

Убайд Раҷаб

12. Порчаро равшану равшон хонед ва гӯед, ки хабарҳои мисраъҳои дуҷум ба шахси чандум далолат мекунад. Аз чӣ пай бурдед?

Офтобо, бори дигар хонаро пурнур кун,
Дӯстонро шод гардон, душманонро кӯр кун.

Аз паси кӯҳе барову сангхоро лаъл соз,
 Бори дигар ғӯрахоро пухтаву ангур кун...
 Офтобо, бори дигар сӯйи мағриб боз рав,
 Чумлаи сайёро бар ҳусни худ мағрур кун.
 Эй рафиқи бедилону эй аниси хастагон,
 Бедилонро чора созу марҳами ранчур кун.

Ҷалолиддини Балхӣ

35. ЧУМЛАИ НОМУАЙЯНШАХС

1. Чумлаҳоро хонед ва аз ҷиҳати таркибу мазмун муқоиса карда шарҳ диҳед.

1. Муаллим дар мактаб имрӯз бо мо суҳбат гузаронд.	1. Имрӯз дар мактаб бо мо суҳбат гузарониданд.
2. Деҳқонон ба киштукор тайёри дида истодаанд.	2. Дар деҳот ба киштукор тайёри дида истодаанд.
3. Аз деҳот ёрдамчиён меомадаанд.	3. Аз деҳот барои ёри меомадаанд.

Савол ва супориш

1. Чумлаҳои яктаркиба ва дутаркиба дар кадом сутунҳо ҷой дода шудаанд?

2. Ба иҷрокунандаи амал (мубтадо) ва ба иҷрои амал дар кадом ҷумлаҳо диққат дода шудааст.

Ҷумлаи яктаркибае, ки дар он иҷрокунандаи амал муайян нест, номуайяншахс ном дорад. Хабарии ин ҷумлаҳо танҳо бо шумораи ҷамъ (шахси сеюм) ифода меёбад.

Дар ҷумлаҳои номуайяншахс на иҷрокунандаи амал, балки худӣ амал муҳим аст. Мубтадои чунин ҷумлаҳо фақат тасаввур карда мешавад:

1. Шуморо ба идора даъват мекунанд.
2. Дар боғи мактаб боз дарахт шинонидаанд.
3. Кӯчаҳои шаҳрро бо шиору овезаҳо оро додаанд.

2. *Чумлаҳоро нависед ва гӯед, ки диққати асосӣ дар ин чумлаҳо ба чӣ нигаронида шудааст.*

1. Одамро «аз гул нозуку аз санг сахттар» гуфтаанд. (Ю.А.)

2. Матлабро ба Рисолат – модари Зебӣ фаҳмонидаанд. (С.У.)

3. Мебоист шаб дар Тути буни Ҳайдар чамъ мешуданд. (С.У.)

4. Занҳоро ба рақс тақлиф карданд. (М.Х.)

5. Ҳамон сол ба хоҳиши худаш Нодираро ба Институти кишоварзӣ гузарониданд.

6. Фақат саду панҷоҳ грамм нони сиёҳу ҳамин қадар нони сафед медоданд. (Ф.М.)

3. *Чумлаҳоро аз рӯйи намунаи зерин ба ҷумлаи яктаркибаи номуайяниахс баргардонед.*

Намуна: Боғбонон ба ниҳолҳо об дода истодаанд – Ба ниҳолҳои боғ об дода истодаанд.

1. Деҳқонон пахтачиниро сар карданд.

2. Кормандони техникӣ таъмиро ба охир расониданд.

3. Коргарони корхона дастгоҳи нав истеҳсол мекунанд.

4. Омӯзгорон иншоҳои талабагонро санҷида, баҳо гузоштанд.

5. Ноширон ба намоишгоҳ мераванд.

6. Телевизион ҳунарнамоии дастаи ҳаваскорони ноҳияи моро намоиш дод.

4. *Порчаҳоро хонед, ҷумлаҳои муайяниахс ва номуайяниахсро аниқ созед ва шарҳ диҳед.*

1. Мо имрӯз ҳуштутбозӣ кардем. Аз рафиқонамон як нафараширо доранда таъин кардем. Мо аз вай мегурехтем. Вай аз паси мо медавид. Ҳар касе ки ба даст афтад, вай доранда мешуд. Дорандаи аввал бо ҳамроҳии дигарон боз медавид. Бозӣ ҳамин хел давом мекард.

2. Қисми асосии тири ин камонро аз ҷӯби дук ё заранг ва ё аз ҷӯби хаданг месохтанд ва дар нӯги ин ҷӯб ба дарозии

чор ангушт пӯлоди сартезро мегузарониданд. Дар дунболаи он чӯб се дона шоҳпари уқоб мешинониданд.

Садриддин Айнӣ

5. *Чумлаҳоро нависед ва гӯед, ки хабари онҳо дар кадом сига ва замон ифода шудаанд.*

1. Дар он чо суратҳои сарҳадчиёни қаҳрамонро овехта мондаанд. (С.У.)

2. Чор сол пеш маро ба иди Якуми Май ба Маскав бурданд. (Р.Ҷ.)

3. Дар он замон ин шаҳрро Бухорои Шариф меномиданд. (Ҷ.И.)

4. Пӯлодро ҳамчун одами забондон дар корхона ба тарҷумонӣ таъйин карда буданд. (Р.Ҷ.)

5. Меҳмонони аз Вахш омадаро дар рӯи палос нишонданд. (С.У.)

6. Кори ин устои ҳунаромандро бо хурсандӣ қабул карда мегирифтанд. (Р.Ҷ.)

6. *Ҳикояро хонед ва шарҳ диҳед, ки лутфи ҳикояро чӣ тавр фаҳмидед.*

Султон Маҳмудро дар ҳолати гуруснагӣ бодинҷонбӯраке пеш оварданд. Хушаш омад. Гуфт: «Бодинҷон таомест хуш». Надиме дар мадҳи бодинҷон фасле пардохт. Чун сершуд, гуфт: «Бодинҷон саҳт (зарарнок) чизест. Надим боз дар мазаррати бодинҷон муболиғате тамом кард. Султон гуфт:

– Эй мардак, на ин замон мадҳаш мегуфти?

Гуфт:

– Ман надими туам, на бодинҷон. Маро чизе бибояд гуфт, ки туро хуш ояд, на бодинҷонро.

Убайди Зоконӣ

Лугат

Бӯронӣ – як навъ хӯрокест, ки аз бодинҷон тайёр мекардаанд

Мадҳ – таъриф

Надим – ҳамнишин, ҳамсуҳбат

Савол ва супориш

1. Чаро таоми аз бодинчон пухта ба Султон Маҳмуд хуш омад?
2. Надим бар чӣ асос бодинчонро таъриф ва мазаммат кард?
3. Ҷумлаҳои яктаркибаи муайяншахс ва номуайяншахсро ёфта шарҳ диҳед.

36. ҶУМЛАИ УМУМИШАХС

1. Зарбулмасалҳоро хонед. Мазмун ва мавриди истеъмолашонро шарҳ диҳед. Гӯед, ки онҳо ба як кас ва ё ба ҳама тааллуқ доранд.

1. Оҳанро дар гармиаш меқӯбанд.
2. Бародари ман бошӣ, баробари ман бош.
3. Кори имрӯзаро ба фардо магузored.
4. Ба гетӣ ба чуз тухми некӣ макор (Фирдавсӣ).

Ҷумлаи яктаркибае, ки амали он ба таври умумӣ ифода ёфтааст, умумишахс ном дорад.

Рӯзи нек ба рӯзи бад мадиҳед. (Зарб.)

Ранчи худу роҳати ёрон талаб. (Зарб.)

Дар ҷумлаи умумишахс хабар бо шакл ва шахсҳои гуногуни феъл ифода мешавад ва аз рӯйи он иҷрокунандаро пайдо кардан душвор аст. Аз ин рӯ, аксари ҷумлаҳои умумишахсро зарбулмасалу мақолҳо ташкил мекунанд.

2. Ҷумлаҳоро нависед ва мавриди истифодаи онҳоро шарҳ диҳед. Аз чӣ донистед, ки онҳо ҷумлаи умумишахсанд.

1. Бо одами тарсончак ба шикор нарав. (зарб.)
2. Одамонро аз худ маранчон. (зарб.)
3. Аз паси аспӣ носанчида нагузар. (зарб.)
4. Хондаатро мағӯ, фаҳмидаатро бигӯ. (зарб.)
5. Некӣ куну дар об андоз. (зарб.)
6. Аз суҳбати дӯстон машав гурезон.

3. Байтҳоро хонед ва маънидод кунед. Гӯед, ки онҳо ба кадом шахс нигаронида шудаанд. Аз чӣ фаҳмидед?

Дар чавонӣ дор пиронро азиз,
То азизи дигарон бошӣ ту низ.

Сар макун дар пеши дунёдор паст
В-ар кунӣ, бешак, равад динат зи даст.

Фаридаддини Аттор

Нигар, ту чӣ корӣ, ҳамон бидравӣ,
Суҳан ҳарчи гӯӣ, ҳамон бишнаӣ.

Абулқосими Фирдавӣ

Хунар омӯз, к-аз хунармандӣ
Даркушой кунӣ, на дарбандӣ.

Низомии Ганҷавӣ

4. Чумлаҳоро хонед ва муайян кунед, ки кадоме аз онҳо умуми-
шахс ва кадоме бешахсанд.

1. Хондаатро мағӯ, фаҳмидаатро бигӯ.
2. Хонаи дӯстон бирӯбу дари душманон макӯб.
3. Озмударо набояд озмуд (Зарб.).
4. Дар дили дӯст ба ҳар ҳила роҳ бояд ёфт (Зарб.).
5. Моро дар он ҷо нағз пешвоз гирифтанд.
6. Онро «тавқи гардани кумрӣ» мегӯянд. (Р.Ҷ.)

Чумлаҳои яктаркибаи умумишахс барои ифодаи ҳуло-
саи таҷрибаи рӯзгор, расму одатҳо ва як қатор қоидаҳои
ҳаёти низ истеъмом мешаванд. Дар ин ҳолат онҳо шаклан ба
ҷумлаи муайяншахс ва номуайяншахс монанд шаванд ҳам,
дар асл умумишахсанд: 1. Дар мо аз худ калонро шумо ме-
гӯянд. 2. Дар бемористон бо овози баланд гап наметананд.

5. Чумлаҳоро хонда, бо далелҳо собит кунед, ки онҳо умуми-
шахсанд.

1. Дар назди калонсолон бисёр гап наметананд.
2. Ҳақиқатро надониста ҳарчи намегӯянд.
3. Аз ноомади кор рӯҳафтода намешаванд.
4. Ганҷ магир, китоб гир!
5. Дӯстро бо суду зиён имтиҳон кунанд (Зарб.).

6. Машав ҳамроҳи кас ноозмуда,
Тафовут дон зи дида то шунида.

Носири Хусрав

37. ЧУМЛАИ БЕШАХС

1. Чумлаҳоро хонед ва муқоиса кунед.

1. Ман ба хона бояд равам.	1. Ба хона бояд рафт.
2. Вазифаи хонагиро тайёр менамоям.	2. Вазифаи хонагиро бояд тайёр кард.
3. Мо ҳақиқатан аз сӯзанӣ чашм канда натавонистем.	3. Ҳақиқатан аз сӯзанӣ чашм кандан мумкин набуд.

Савол ва супориш

1. Мубтадо ва хабари чумлаҳои сутуни якумро нишон диҳед.
2. Дар чумлаҳои сутуни дуюм кадом сараъзоҳо ҳастанд?
3. Ба хабарҳои сутуни дуюм мубтадо ёфтаи мумкин аст?

Чумлаи яктаркибае, ки мубтадо надошта, онро аз мазмуни чумла ҳам фаҳмидан мумкин нест, бешахс меноманд.

Чумлаи бешахс аз он сабаб мубтадо надорад, ки вазифааш фақат таъкид кардани зарурату имконпазирии иҷрои амал мебошад: **Аз гузашта бояд ибрат гирифт. Машварати хубро бояд қабул кард. Офтобро бо доман пӯшида намешавад. Барои забондон шудан бештар навиштан лозим.**

Хабари чумлаи бешахс бо ду роҳ ифода мешавад: бо асоси замони гузашта ва калимаи «бояд» (Аз гузашта бояд ибрат гирифт) ва бо масдари калимаҳои «лозим», «даркор» ва ғайра (Барои омӯхтани забон бисёр машқ кардан даркор). Ҳамеша хабари ин чумлаҳо дар шакли таркибӣ меоянд.

2. Чумлаҳоро нависед, хабар ва аъзоҳои пайрави онҳоро ишора кунед.

1. Аз паси корҳои беҳуда набояд гашт.
2. Умри азизро ройгон набояд сарф кард.

3. Нақшаи кори фардори имрӯз бояд кашид.
4. Ҳамеша аз пайи кори нек ва манфиати халқ бояд шуд.
5. Суханони гаронбаҳоро набояд аз хотир баровард.
6. Вафодорӣ зи моҳӣ бояд омӯхт.

3. *Ҷумлаҳои дутаркибаи зеринро ба ҷумлаи бешаҳс гардонидани нависед. Намуна: Ман пагоҳ бояд ба китобхона равам. Пагоҳ ба китобхона бояд рафт.*

1. Ман бояд ин китобро хонам.
2. Ту вазифаро дар вақташ бояд иҷро кунӣ.
3. Самад масъаларо бояд ба ҳама фаҳмонад.
4. Мо ин ҳунарро бояд аз худ кунем.
5. Ҳама бояд тарафдори сулҳ бошад.

4. *Ҷумлаҳоро хонед ва гӯед, ки онҳо кадом навъи ҷумлаи содаи яктаркибаанд. Хабарҳои феълӣро аз рӯйи навъ шарҳ диҳед.*

1. Ба зудию чолокӣ худро ба канор кашидан даркор буд. (С.У.)

2. Акнун он заминҳоро аз решаи рустаниҳои бегона тоза кардан лозим буд. (С.У.)

3. Аз чароғи илму нури маърифат синаро пурнур мебошад намуд. (М.А.)

4. Ҳақиқатро қатъ карда намешавад. (зарб.)

5. *Ҷумлаҳоро хонед ва калимаи «бояд»-ро истифода бурда хабарҳои онҳоро тағйир диҳед. Оё дар маъно тағйироте ворид шуд?*

Намуна: Аз душмани пинҳонӣ бояд зиёдтар ҳазар кард.

1. Аз душмани пинҳонӣ зиёдтар ҳазар кардан зарур.
2. Чӣ кардан даркор, чӣ тавр зистан даркор.
3. Ҳозир фикри ҳамаро шундан лозим.
4. Дунёро бо чашми дил дидан лозим.
5. Ба ин камбудихо зудтар хотима додан даркор.

6. *Хонед ва хабарҳоро ёфта шарҳ диҳед. Ҷумлаи охириро ба содаи дутаркиба баргардонед ва нависед.*

Бе заҳмату кор нон намебояд хӯрд,
Як лукма ба ройгон намебояд хӯрд.

Абулқосим Лоҳутӣ

Хоки пояшро набояд пок кард,
Пок аз он бояд ки акнун хок кард.

Мирзо Турсунзода

Воқифи вақти хеш мебояд буд. (Зарб.)

7. Аз китоби зарбулмасал ва мақолҳо 5-6 ҷумларо интихоб карда нависед, ки бешахс бошанд.

38. ҶУМЛАИ УНВОНӢ

1. Ҷумлаҳои ҳар ду сунуро хонед. Чаро ҷумлаҳои сутуни якум дар сутуни дуюм шакли дигар доранд? Мулоҳизаатонро гӯед.

Хомӯшӣ ҳукмфармо буд.	Хомӯшӣ. Ҳама суҳанони нотикро гӯш мекарданд.
Акнун субҳ медамид.	Субҳи барвақт. Деҳқонон ба сари заминҳои қорам мераванд.

Ҷумлаи яктаркибае, ки амалро ифода накарда, фақат номи ашё ё ҳодисаеро дар бар мегирад, ҷумлаи унвонӣ ном дорад.

Ҷумлаҳои унвонӣ дар шакли калима ва ё ибораи мустақил ифода гардида, ба ашё ишора меkunанд, ки амали минбаъда ба он тааллуқ дорад: а) **Тирамоҳ**. Ҳама ба ҳосилгундорӣ тайёри мебинанд; б) **Шаби торики зимистон**. Имкони пеши пойро дидан набуд.

Ҷумлаҳои унвонӣ бештар дар асарҳои саҳнавӣ ва дигар жанрҳои бадеӣ истифода мешаванд. Бо ёрии онҳо нависандагон ҷой ва замон, манзара ва вазъияти ҳодисаю воқеаро мухтасар баён месозанд.

2. Порчаро хонед ва гӯед, ки ҷумлаҳои унвонӣ чӣ вазифаро адо кардаанд.

Бозори шаҳри Бухоро. Растаи атторӣ ва дорувор-фурӯшӣ. Фурӯшандаи дорувор дар нимторикии дукончааш ба рӯйи қолинча нишастааст, чашмони хоболуди вай аз зери пилқҳои гардгирифта ба равуои аҳли бозор нигоҳ мекунад. Дар як тарафи дӯкон дастёрҳои вай бо фурӯши доруҳо машғуланд.

Сотим Улугзода

3. Матиро хонед, ҷумлаи унвони муайян карда, бо ҷумлаҳои баъдина чӣ муносибат доштаниро шарҳ диҳед.

Субҳи барвақт. Ҳанӯз дар роҳҳо мошин кам, шаҳр оҳиста аз хоб бедор мегашт. Занҳои ширфурӯш аз тарафи саҳро бо чобаҳои пуршир ба шаҳр меомаданд. Нонфурӯше як занбарғалтак нони гармашро ба тарафи чойхона мебурд. Болои нон бо дастархон саҳт пӯшидагӣ бошад ҳам, хаври он мебаромад. Бӯйи нони гарм ба димоғи Даврон расидагӣ барин шуд. Ба ёдаш расид, ки баъди қаҳтии солҳои ҷанг, соли чилу ҳафт ё чилу ҳашт хоки сурх оварда, танӯри чанд сол боз вайрона ва аз набудани орд бекораро таъмир карда, бори аввал нон пухта буданд. Даврон он нонро мебӯйиду аз бӯяш сер намешуд. Ба нон зор буд, аммо кулчаи модар додаро то хеле вақт нахӯрда, бӯй мекашид. Онро зуд хӯрда адо кардан намехост, зеро маълум набуд, ки бори дигар боз кай нон мепазанд...

Баҳром Фирӯз

4. Хонед, ҷумлаҳои унвони ёбед ва тафсилоти онҳоро на-висед.

1. Тирамоҳ. Вақти ҳосилгундорӣ. Дехқонон пахта чида, ҷуворӣ каллак намуда, меваҳои охирино меғундоранд. (Ҷ.И.)

2. Шаби моҳи август. Ҳавои тоза қабати дарахтони сербарг ҳар ҷо - ҳар ҷо намоён гашта, аҷаб як намуди зебосе меод. («Садои Шарқ»)

3. Хомӯшӣ. Бачаҳо пинак мераванд. Шир-шири чархҳои мошин ба гӯш мерасаду бас. Дар рӯ ба рӯ ағбаи Шахристон. Аз ним болои он дар таҳи абру меғи торик пинҳон аст. Гоҳ печутоб хӯрда, боло мераваду даруни абру меғ аз назар гум мешавад. Боди серуне, ки аз арча-зорҳои ду канори роҳ мевазид, рӯйи касро лесида, фароғат мебахшид.

Баҳром Фирӯз

5. Ба ҷумлаҳои унвони зерин ҷумлаҳои дутаркиба илова карда хонед, ки мазмунан алоқаманд бошанд.

Намуна: Хонаи кори алломаи Адҳам... Бар болои сепоя кураи Замин, дар девор харитаи осмон, чадвалҳо, устурлоб овехта, дар тоқчаҳо китобҳо болои ҳам чида шудаанд...

1. Майдоне дар шаҳр. Халқ. Донишмандон...
2. Пагоҳонӣ.
3. Ҳавлии Рӯдакӣ. Дар айвон Рӯдакии нобино. Маҷ...
4. Боғ. Гулзор, фаввора, ҳавзи мармар....

6. Ба ҷойи нуқтаҳо ҷумлаҳои унвони мувофиқ гузошта, порчаҳоро нависед.

1. Майдони начандон калон, вале чун кафи даст ҳамвор. Дар атроф – иморатҳои бузурги айвонхошон пур аз нақшу нигор. (С.У.)

2. Дар деворҳои хона яроқу аслиҳаҳои гуногун: шофу шамшерҳо, найзаҳо ва сипарҳои хуршедтамға овехта шудаанд. (С.У.)

3. Як шогирди вай бо тарозуи хурдакаки ғалати-сохт доруи хокаеро бармекашад. Шогирди дигараш дар ўғурча чизеро мекӯбад. (С.У.)

4. Моҳи тобон дар зери дарахтони қади роҳ ва рӯйи деворҳои баланди чорбоғҳо аз нури худ пора-пора нақшҳои заррин андохтааст. (С.У.)

(Яке аз хонаҳои Қасри султони: Шаб. Ҷӯйи Мӯлиён. Даруни қаср. Хонаи кори Абӯалӣ ибни Сино).

7. *Ҳикояро хонед ва гӯед, ки хулосаи он дар кадом ҷумла баён шудааст. Ҷумлаҳои содаи яктаркибаи матнро муайян кунед ва шарҳ диҳед.*

Овардаанд, ки дар рӯзгори Нӯшервони одил ду мард биёмаданд ва бар дари боргоҳи ӯ биистоданд, яке бо овози баланд гуфт: «Бад макуну бад маяндеш, то бадат н-ояд пеш». Ва яке гуфт: «Некӣ куну нек андеш, то нек бинӣ беш».

Нӯшервон фармуд, то марди аввалро ҳазор динор оварданд ва бидоданд ва марди дувумро ду ҳазор динор доданд. Хавоссу надимони он ҳазрат суол карданд, ки ҳар ду калимаро як маънӣ буд, сила ва инъом эшонро тафовут аз чӣ афтод?

Гуфт: «Ин ҳама зикри нек гуфт ва он дигар бадӣ гуфт. Ва ҳеҷ некӣ беҳтар аз дӯстии некон нест ва ҳеҷ бадӣ бадтар аз дӯстии бадон нест».

Муҳаммад Авфӣ

39. ҶУМЛАИ ПУРРА ВА НОПУРРА

1. *Порчаро хонед. Гӯед, ки дар кадом ҷумлаҳо сараъзоҳо ва ё аъзоҳои пайрав истифода нашудаанд. Оё набудани онҳо фаҳмидани маъноро душвор сохтааст?*

Офитсер чизеро фикр карда истоду боз пурсишашро давом дод:

- Аз кучо?
- Аз Хучанд. Аз уезди Хучанд.
- Ҷойи кор?
- Заводи паровозсозӣ.
- Ба Украина кай омадӣ?
- Яку ним моҳ пеш аз ин.
- Кӣ шуда кор мекардӣ?
- Оҳангар.

Пӯлод Толис

Савол ва супориш

1. Мазмуни матнро пурра фаҳмидед ё не?
2. Чаро ҷумлаҳои сеюм, панҷум, ҳафтум ва нухум бо як калима ё ибора баён шудаанд?
3. Дар матн мусоҳиба ҳаст ва ё муҳокима?

Дар нутқ дар баробари ҷумлаҳои пурра ҷумлаҳои нопурра низ истифода мешаванд.

Ҷумлае, ки дар он ҳамаи аъзоҳои асосии ҷумла мавҷуданд, ҷумлаи пурра ном дорад.

Ҷумлае, ки дар он яке аз аъзоҳои асосии ҷумла зикр нашудааст, вале онро аз ҷумлаҳои пешин ва ё вазъияти нутқ фаҳмидан мумкин аст, нопурра ном дорад: **Усмон ба деҳаи Нимич ворид шуданаширо надоништа монд. Ибтидо ба хонаи холии бародар рафт. (Д.Мирзо)** Ҷумлаи нопурра баъзан дар таркиби ҷумлаҳои мураккаб низ вомерхӯранд: Қориш-камба ба роҳ даромад ва ман ҳам аз дунболи ӯ. (С.А.)

Аз ҷумлаи дуоҷиб хабар – даромад ихтисор шудааст, ки бисёр бачост.

Истифодаи бамавриди ҷумлаҳои содаи нопурра боиси хушоҳангу мавзун ва мухтасар гаштани баён мегардад.

2. Порчаро хонда, ҷумлаҳои нопурраро муайян созед. Сипас шакли пурраи онҳоро нависед ва хонда, бо матни асл муқоиса кунед. Чиро пай бурдед?

Қозӣ хатро аз назар гузаронида:

- Бозор! – гуфт.
- Лаббай.
- Аз мулло Азимшоҳ яксаду сӣ танга қарздор шудӣ?
- Шудам.
- Ҳар вақт хӯчаин талаб кунанд, ин пулро дар қозихона ба ин шахс месупорӣ?
- Хуб.

Садриддин Айний

3. Ҷумлаҳоро хонед ва муайян кунед, ки кадом аъзоҳо зикр нашудаанд. Оё пурра қардани чунин ҷумлаҳо дар доираи ҳусни баён аст?

1. Падар пеш-пеш мерафт, писараш аз қафо.
2. Қобил газета меҳонд, Одил журнал. (П.Т.)
3. Морбозро мор мекушад, дорбозро дор. (зарб.)
4. Хиштгир хишташро мегираду лойгир лояшро. (зарб.)
5. Калтак ба гӯшт расад, суҳан ба устухон. (зарб.)
6. Ҳар суҳан ҷоеву ҳар нукта мақоме дорад. (зарб.)

4. Ҷумлаҳоро нависед ва гӯед, ки кадом ҷумлаи содаи таркиби онҳо нопурраанд. 4-5 мақоли ба инҳо монандро ба ёд оварда нависед.

1. Дӯст панд медиҳаду душман фанд. (зарб.)
2. Дӯст гирёнда гап мезанад, душман хандонда. (зарб.)
3. Дӯст ба сар нигоҳ мекунад, душман ба по. (зарб.)
4. Доно ба иморати суҳан машғул аст, нодон ба иморати бадан. (зарб.)

5. Порчаро хонед ва мавқеи асосии истифодаи ҷумлаҳои нопурраро шарҳ диҳед.

- Номат чист? – гуфта пурсид.
- Ёдгор!
- Номи падарат?
- Бозор!
- Куҷой мебошӣ?
- Кӯлобӣ.
- Чанд сол боз ин ҷо ҳастӣ?
- Аз даҳ сол зиёд шуд.
- Чӣ кор мекардӣ?
- Сарбоз шудам, гурехтам, ба зиндон афтодам, боз гурехтам, боз ба зиндон ва обхона афтодам, оқибат рӯзи инқилоб озод шудам.
- Бисёр хуб, хату савод дорӣ?
- Не.

Садриддин Айни

Савол ва супориш

1. Ин порча аз кадом асари устод Айни аст?
2. Ду нафар ба ин монанд мусоҳибаеро ташкил кунед ва дар ҷавоб аз ҷумлаҳои пурра истифода намоед. Шунидан чӣ гуна буд?

3. Озодӣ ба кадом инқилоб нисбат дода шудааст?
4. Аз рӯйи ин порча оид ба тарзи баёни ҷумлаҳои тасдиқию инкорӣ чӣ гуфта метавонед?
5. Ду ҷумлаи охиrho бори дигар бихонед ва андешаатонро баён кунед.

6. Дар мавзӯи «Ошноӣ», «Рӯзҳои истироҳат дар таътил» ва «Таъхиси ғаболият» мусоҳиба тартиб диҳед ва аз ҷумлаҳои нопурра истифода баред.

7. Ҳикояро хонед ва муайян кунед, ки ҳикмати он дар чист. Сипас, ҷумлаҳои нопурраи онро ёбед ва шарҳ диҳед.

Аз ҳакиме пурсидаанд:

– Одамро чӣ чиз заруртар аст?

Гуфт: – Ақл!

Гуфтанд: – Агар аз он ноқис бошад?

Гуфт: – Адаб.

Гуфтанд: – Гар аз он бенасиб бошад?

Гуфт: – Пас, мурдан илоҷи ўст.

Саъдии Шерозӣ

8. Порчаро бодикҷат хонед ва хулосаатонро баён кунед.

Аз Афандӣ пурсиданд:

– Луқмаи ҳалол бо кӣ хӯрам?

– Бо фарзандон.

– Сипас бо кӣ?

– Бо ҳешу ақрабо, бо ҳамсоя ва душманон.

– Дар кучо панаҳ ёбам?

– Дар сояи дӯст.

Абдулвайси Азиз

9. Порчаҳоро хонед ва гӯед, ки ҳикмати онҳо дар чист? Сипас ҷумлаҳои пурра ва нопурраи онро шарҳ диҳед.

Луқмонро гуфтанд:

– Адаб аз кӣ омӯхтӣ?

Гуфт:

– Аз беадабон. Ҳар чӣ аз эшон дар назарам нописанд омад, аз он парҳез кардам.

Подшоҳе порсоеро гуфт:

– Ҳечат аз мо ёд меояд?

Гуфт:

– Бале, вақте ки Худоро фаромӯш мекунам.

Саъдии Шерозӣ

10. Порчаро хонед, сипас ҷумлаҳои нопурраро ёфта шарҳ диҳед ва онҳоро пурра карда нависед.

– Имрӯз кӣ омада буд?

– Хаткашон.

– Чӣ овард?

– Мактуб.

– Аз кӣ?

– Аз акаам.

11. Аз рӯйи асарҳои хондаатон ва ё филми дидаатон мусоҳибае таҳия кунед. Аз ҷумлаҳои нопурра истифода баред.

12. Саволу ҷавобро нависед ва ҷумлаҳои нопурраро ёфта, ба зери он хат кашед. Гӯед, ки шакли пурраи он чӣ гуна аст.

– Зариф!

– Ҳа, Маҳмуд!

– Ҳар ду дасти якдигарро фишурданд.

– Кай омадӣ? – пурсид Зариф.

– Дина.

– Хайр, Душанбе нағз будааст?

– Дуруст, нағз. Лекин боз шаҳри худамонро ёд кардам.

– Ҳа, ба ҳар кас шаҳри таваллудшудааш нағз менамояд.

Пӯлод Толис

Таҳлили наҳвии ҷумлаи содаи яктаркиба

Нақшаи таҳлил

Таҳлили наҳвии ҷумлаи яктаркиба мисли таҳлили ҷумлаи содаи дутаркиба сурат мегирад. Танҳо банди 4 такмил меёбад.

4. Сохтори ҷумла: а) дутаркиба ё яктаркиба; наҳви ҷумлаи содаи яктаркиба.

Намунаи таҳлил:

Ба хона бояд рафт.

Таҳлили шифоҳӣ

Ин ҷумла ҳикоягӣ, ғайрихитобӣ. Асоси грамматикааш бояд рафт. Ҷумла сода аст, содаи яктаркиба. Сараъзои ҷумла ба воситаи феъл ифода ёфтааст. Ҷумлаи содаи бешахс аст. Ҷумла аъзои пайрав дорад (ба хона – ҳоли макон). Аз ин рӯ, ин ҷумлаи содаи яктаркибаи бешахси тафсилӣ маҳсуб мегардад.

Таҳлили хаттӣ

х.м.

хабар

Ба хона бояд рафт.

САВОЛУ СУПОРИШҶОИ ҶАМЪБАСТӢ

1. Ҷумлаи дутаркиба аз яктаркиба чӣ фарқ дорад?
2. Ҷумлаҳои содаи яктаркибаро номбар кунед.
3. Дар кадом ҷумлаҳои содаи яктаркиба сараъзои ҷумла бо феъл ифода меёбад?
4. Ҷумлае, ки дар он танҳо мубтадо иштирок мекунад, чӣ ном дорад.
5. Ҷумлаҳои содаи яктаркиба аз рӯйи иштироки аъзоҳои пайрав чанд хел мешаванд?
6. Ҷумлаи номуайяншахс аз ҷумлаи муайяншахс чӣ фарқ дорад?
7. Хабарӣ ҷумлаи бешахс бо чанд роҳ ифода меёбад?
8. Кадом ҷумлаи яктаркиба одатан дар аввали тасвири бадеӣ барои нишон додани макон ва замони ҳодиса истифода мешавад?

40-41. КОР БО МАТНИ ЭССЕ

1. Порчахоро бодикқат хонед ва хулосаатонро дар бо-рои эссе бо як-ду чумла гӯед ва нависед.

****Эссе** (фр. «essai» – айнан таҷриба) – очерк (илмӣ, таърихӣ, публицистӣ).

Словарь иностранных слов. - М., 1954, сах. 822.

****Эссе** – як навъи очерк.

Луғати русӣ – тоҷикӣ, - М., 1985, сах. 1235.

****Эссе** (фр. essai) жанри танқид, публицистика – очерки насрӣ, ки мавзӯи озодро тавсиф мекунад.

Школьный словарь иностранных слов. - М. -2001, сах. 281.

****Эссе** (лот. эксайум – баркашида; англ. «эссеи» «фр. эссеи – таҷриба, кӯшиш, очерк, мақола) – жанри адабиёти фалсафӣ, эстетикӣ, адабӣ – танқидӣ, бадеӣ, публицистӣ, адабиётшиносӣ, ки дар он муаллиф ин ё он масъаларо ба таври озод маънидод мекунад. Дар эссе, одатан, фикрҳо ғайричашишмдоштанд, яъне аксар вақт зоҳиран хилофи фикрҳои дурусти омма мебошанд. Дар он нутқи гуфтугӯи халқ зиёд кор фармуда мешавад.

Асосгузори жанри эссе нависанда, гуманист ва файласуфи Фаронса М. Монтен (1533-1592) мебошад. Ӯ дар асараш «Эссеи» (1580) ақидаҳои худро дар бораи ҷамъият ва қисмати инсон дар он баён кардааст...

(Отахонов Т. «Фарҳанги истилоҳоти адабиётшиносӣ»; Душанбе, 2002 сах. 444)

****Эссе** – фр. – навъи очерк («Фарҳанги тафсирии забони тоҷикӣ», Душанбе, 2010, ҷ. 2, сах. 703).

2. Матнро бодикқат хонед ва бо хусусиятҳои эссе ошно гардед. Мазмунро бо ҳамсинфон муҳокима намоед.

Эссе вожаи фаронсавӣ (essai) буда, таърихан аз калимаи латинии «ttagium» гирифта шудааст. Вожаи фаронсавии «essai»-ро метавон айнан чунин тарҷума кард: таҷриба, санҷиш, кӯшиш, қайдҳои алоҳида, очерк.

Эссе иншои насриест, ки ҳаҷман чандон калон набуда, композитсияи (сохтори) озод дорад. Муаллиф дар он андешаю таассуроти шихсиашро доир ба мавзӯи пешниҳодшуда мухтасар бо далелҳои асоснок баён месозад. Дар эссе ҷаҳонбинию андешаҳои муаллиф доир ба ягон мавзӯи фарҳангию таърихӣ ва ҷамъиятӣ инъикос меёбад.

Мавҷудияти мавзӯ ё масъалаи аниқ яке аз махсусиятҳои эссе мебошад. Асарҳои калонҳаҷму дорои чандин мавзӯро дар ин жанр иҷро ва таҳлил кардан номумкин аст. Баёни таассурот ва андешаҳои шахсӣ оид ба муносибат ва масъалаи асосии эссеро ташкил медиҳад. Эссе метавонад, шахсӣ (ё субъективӣ) ва объективӣ бошад. Дар эссеи (субъективӣ) хислату кирдор, орзуи хостаҳои муаллифи он баён мегардад. Дар эссеи объективӣ муаллиф дар бораи ягон ғоя ё сухани (гуфтори) адибону олимон, шахсиятҳои намоёни сиёсӣ ва ғайраҳо андешаҳояшро баён менамояд. Муаллифи эссе дар бораи ғоя ё гуфторе фикрашро изҳор дошта, тарафдор ё муқобил будани худро бо далелҳо исбот менамояд. Мақсади навиштани эссе рушди малакаҳои тафаккури эҷодии мустақилона ва баёни хаттии андешаҳои шахсӣ мебошад. Навиштани эссе ба муаллифи он имконият фароҳам меоварад, ки андешаро аниқ ва босаводона мураттаб намояд. Аҳборро ба низом дарорад. Мафҳумҳои асосиро истифода барад, робитаи сабабу натиҷаро муқаррар созад ва ҳулосаҳои худро бо далелҳо собит намояд.

Эссенавис ҳангоми шарҳу маънидод бояд аз сергапӣ, истифодаи калимаҳои нофаҳмою душвор, калимаҳои шевагӣ, ки ба меъёрҳои забони адабӣ ҷавобгӯ нестанд, худдорӣ намояд. Ҳамзамон, истифодаи бемавқеи калимаҳои иқтибосӣ низ маҷоз нест. Истифодаи воситаҳои муассири луғавӣ ва воситаҳои тасвир, фразеологизмҳо, ифодаҳои ҷолибу пурмуҳтаво эссеро ҷаззобу хонданбоб мегардонад.

Сохтори эссе аз рӯи мавзӯ ва талаботи гузошташуда чунин муайян карда мешавад: андешаҳои муаллиф оид ба масъала дар шакли тезиси мухтасар баён карда мешавад; андешаҳои муаллиф бояд бо далелҳо исбот карда шаванд.

Аз ин рӯ, пас аз тезис далелҳо меоянд: далелҳо – ин воқеаҳо, падидаҳои ҳаёӣ-ҷамъиятӣ, ҳодиса, вазъиятҳои ҳаёӣ ва таҷрибаҳои зиндагӣ, далелҳои илмӣ, мурочиат ба гуфтори олимон ва ғайра. Баъди ҳар тезис овардани ду далел кофист.

Ҳамин тариқ, эссе сохтори ҳалқавӣ ба худ мегирад (миқдори тезис ва далелҳо вобаста ба мавзӯ, нақша ва мантики рушди фикр аст).

Муқаддима (сарсухан). – тезис, далелҳо; тезис – далелҳо; – тезис, далелҳо; хулоса (хотима).

Дар вақти навиштани эссе ба масъалаҳои зерин диққат додан лозим аст. Ҷавоб додан ба онҳо имкон фароҳам меорад, ки чӣ навиштанро аниқ муайян кунед. Ба сифатҳои шахсӣ ё қобилияти худ дахл карда, аз худ пурсед:

Ман ба ин ё он сифати худ аз онҳое, ки медонанд, оё фарқ дорам? Ин фарқ дар чӣ зоҳир мешавад?

Оид ба фаъолияти, ки машғулед:

– Чӣ маро водор сохт, ки ба ин навъи кор машғул гардам? Чаро ман ин кори худро идома медиҳам?

Доир ба ҳар як воқеаи ҳаёи худ, ки шумо ишора кардаед.

– Чаро ман маҳз ин одамро номбар кардам? Магар кӯшиш мекунам, ки мисли ӯ бошам? Аз кадом сифатҳои ӯ ба шавқ меоям? Ва изҳор карда будед, ки як умр аз хотир намебарорам.

Оид ба ҳар як беҳтар ҳисобидани шумо ва чизҳои бароятон маъқулнашуда:

– чаро ба ман ин кор писанд аст ё писанд нест.

– магар ин ҳолат то як андоза ба ҳаёи ман таъсир расонид?

Масъалагузорӣ (ё гузоштани савол) дар сарсухан: «Ме-хоҳам доир ба ин масъала андешаамро баён кунам» (агар эссеи шахсӣ ё субъективӣ) бошад. «Моҳияти масъалаи гузошташуда аз чӣ иборат аст?» «Чаро ин мавзӯ муҳим аст?», «Ман ба ин андеша розӣ шуда наметавонам», «Ман ба ин андеша розиам» ва ғайра.

• Ҳар як тезис аз сатри нав оғоз меёбад. Дар ҳар тезис масъалаи гузошташуда ба тартиб таҳлил ва бо далелҳо

асоснок карда мешавад. Фикру мулоҳизаҳо бояд мураттаб баён гарданд.

- Таъкид дар хулоса: «Аз таҳлили мавзӯ чунин хулоса бармеояд, ки ...», «Ман ба чунин хулоса омадам, ки ...»

- Аз нуқтаи назари мазмун эссе метавонад, фалсафӣ, адабӣ-танқидӣ, таърихӣ, бадеӣ, бадеию публицистӣ ва ғайра бошад.

Аз ҷиҳати ҳаҷм барои эссе ягон ҳудуди қатъӣ гузошта нашудааст. Метавон ҳаҷми онро барои хонандагон аз ду-се то чаҳор саҳифаи чопи компютерӣ муқаррар сохт.

Мавзӯи эссе ҳамеша аниқ аст. Он дорои мавзӯ ё ғояи бисёр буда наметавонад, дар он танҳо як вариант ва як фикр инъикос меёбад. Эссе ҷавоб ба як савол аст. Дар эссе бисёрсуханӣ ҷои нест, он чунон ки дар боло зикр шуд, бояд мухтасару пурмаъно ва беғалату тезисҳо бо далелҳо собит шуда бошанд.

Саидамир Аминов

3. Матни эссеи зеринро бодиққат хонед. Гӯед, ки муаллифи он доштани аслиҳаро тарафдорӣ кардааст ё не. Ба андешаҳои муаллиф розиед? Хулосаи андешаҳои муаллифро нависед.

Ман мехоҳам дар бораи аслиҳадорӣ ҳамаи аҳоли андешаоямро баён кунам. Ин масъала дар ҳар кишвар ҳар хел аст. Кишварҳои ҳастанд, ки иҷозати харидани аслиҳа ва ба даст овардан ба осонӣ ҳал мегардад. Масалан, дар Амрико қариб ҳамаи аҳоли аслиҳа дорад, вале дар Англия гирифтани иҷозат барои хариди аслиҳа басо душвор мебошад. Ман мехоҳам, ки масъалаи иҷозат додан ба харид ё манъ кардани онро муҳокима намоям. Одамон доштани аслиҳаро ба қорҳои варзишӣ марбут медонанд. Ин гурӯҳ одамон далел меоранд, ки агар аслиҳа дошта бошанд, барои ин қор имкон доранд. Ин сабаби нишондодаашон то андозае асос дорад ва қобили қабул ҳам ҳаст. Мутаассифона, ҳамаи аслиҳаи харидашудае, ки дар дасти одамон аст, барои шикор пешбинӣ нашудаанд. Аз ин гуфтаҳо маълум мегардад, ки ғуруҳтани аслиҳаи варзишӣ дар баъзе кишварҳо иҷозат дода мешаваду дар кишварҳои дигар мамнӯъ аст.

Дар кишвархое, ки иҷозати харидани аслиҳа дода шудааст, қатли одамон тавассути силоҳ нисбатан камтар аст. Қисман ин бо сабабе аст, ки бояд исбот кунед, ки оё шумо метавонед, ки ба рафтори худ ҷавоб диҳед ва ё бо аслиҳа беҳавф муносибат намоед.

Баъзеҳо собит кардани мешаванд, ки агар барои ҳамаи аҳолии кишвар доштани силоҳ иҷозат дода шавад, яъне ҳама дорои аслиҳа бошад, кишвари дигар ба он ҳучум карда наметавонад. Ин нуктаро ба ду сабаб зикр мекунам; аввалан, ҳамаи одамони кишвар силоҳ доранд, сониян, ҳар яки ин мардум бо аслиҳа чӣ гуна муносибат карданро медонанд.

Ба андешаи мо, ин навъ масъалагузорӣ чандон сахт нест, зеро ҷанг агар ба вуқӯъ ояд, он ба воситаи тайёраи атом сурат мегирад. Ин силоҳҳо танҳо дар ҷангҳои шахрванда ба кор мераванд.

Дар Амрико мардум мегӯяд, ки силоҳ барои муҳофизати худ ба хоҳири дифоъ аз ҳучуми дигарон лозим аст. Воқеан, ҳар касе, ки ба шумо ҳамла мекунад, донд, ки силоҳ доред, метарсад, вале дар ҳаёт на ҳамеша чунин аст. Одатан, шахси ҳучумкунанда ҳам бо худ аслиҳа дорад. Барои ӯ на шумо, балки чизу чора ва пул даркор аст. Азбаски ҳар ду силоҳ дорад, табиист, ки яке дигареро бояд захмӣ ва ё ҳалок созад. Асосан бештари паррондашудагон дар Амрико дузд нестанд, ки ба одамон ҳучум карда бошанд. Инҳо узви оилаҳоеанд, ки силоҳ доранд. Ин одам вақте дигар узви оиларо парронд ё маст, ё ба ҳолати ҷунунӣ гирифта буд. Одатан, шахси силоҳдор нияти паррондани касро надорад. Қариб ин ҳамеша ҳодисаи тасодуфӣ аст. Силоҳбадаст бештар мегӯяд, касро тарсондан меҳост, вале шахси силоҳдори бадҷаҳл ва маст бисёр хавфнок аст. Ба назари мо, агар ин одамон дар дастилоҳ намедоштанд, чунин ҳодисаҳои нохуш рух намедоданд. Теъдоди паррондашудагон далели боварибахшанд. Дар Чопон, ки аслиҳа зери назорати ҷиддаи қарор дорад, соли 1994 танҳо 38 ҳодисаи паррондан ба қайд гирифта шудааст. Дар соли 1993 дар Амрико 40.000 нафар ба сабаби бо тир паррондан ҳалок гардидаанд.

Ҳамин тарик, фаҳмост, ки иҷозат додан барои харидани аслиҳа ақидаи бад аст. Вале дӯстдорони доштани аслиҳа мегӯянд, ки одамон одамонро мепарронанд, на аслиҳа. Дар асл ин дуруст аст, зеро назорати фурӯши аслиҳа нисбат ба назорати фаъолияти одамон осонтар мебошад. Табиист, ки мумкин фурӯши озоди аслиҳа манъ карда шавад, агар ин ҳаёти ҳазорон одамонро беҳатар гардонад.

4. Матни эссеи зеринро бодикқат хонед ва мавзӯи онро муайян кунед. Мақсад мухтасар баён шудааст? Сархати дуюмро нависед ва шарҳ диҳед.

Забони тоҷикӣ

Забони тоҷикӣ яке аз забонҳои қадимаю ғанӣ, шевою ширин ва гӯшнавоз мебошад. Ин паҳлуҳои забони тоҷикӣро на танҳо олимону адибони ватанӣ ва соҳибзабонон бисёр гуфтаанду васф кардаанд. Ҳамзамон, намояндагони барҷастаи илму фарҳанги аксари мамолики ҷаҳон ва шарқшиносон ин махсусиятҳои забони тоҷикии форсиро пай бурда, борҳо таъкид намудаанд.

Забон чун организми зинда ҳамеша дар таҳаввулу тағйирот мебошад, зеро падидаҳои дар ҷомеа рухдода ба забон бетаъсир намонанд. Дар замони кунунӣ баҳсҳо «Чӣ тавр забонро муҳофизат намоем?» хотима намеёбад. Зуд-зуд ба гӯш мерасад, ки мегӯянд: «Забонро аз нестшавӣ бояд нигоҳ дошт».

Шахсе тарзи гуфтугӯи мардумро дар хиёбону кӯчаҳо шунида, ба ғазаб меояд, дигарӣ қаҳ-қоҳзанон меҳандад ва гурӯҳе ба андеша меравад: магар ин ҳама алфози дурушту кабеҳ ба нутқи мардум таъсири бад намерасонад?

Бале, дуруст аст, ки забон ба муҳофизат ниёз дорад. Ин нукта бебаҳс аст. Баъзе ҳомиёни «боғайрати» тоза нигоҳдории забон пешниҳод мекунанд, ки муносибат ба истифодаи вожаҳои забони тоҷикӣ басо ҷиддӣ гардад. Мисли қонунгузориҳои исландӣ қонуне ба тасвиб расонидан лозим аст, ки қатъан истифодаи калимаҳои иқтибосиро манъ намояд.

Мафхумҳои дар забон буда бо калимаҳои аслии тоҷикӣ ифода карда шаванд ва эҳтиёҷ ба калимаҳои хориҷӣ набошад. Чунин хоҳиш фаҳмост. Солҳои 20-ум ва 90-уми асри гузашта чунин ҳолат рух дода буд. Забони тоҷикӣ аз ҳисоби мафхумҳои революция, съезд, партия, маркет, эссе ва ғайра «ғанӣ» гашт. Комилан дуруст аст. Вақте ки калимаи тоҷикии ифодакунандаи ҳамон мафхум дар забон мавҷуд аст ва онро ҳама мефаҳмад, зарурат ба истифодаи вожаҳои иқтибосӣ намеронад. Агар дар забон мафхуме вуҷуд надошта бошад, ки маънои ин ё он калимаи иқтибосиро дода натавонад, ин масъалаи дигар аст. Баъзеҳо ба ин кор ҳавасдоранд, махсусан, ба калимаҳои арабии нофаҳмо. Шояд бо ин корашон ифтихор кунанд.

Аз тарафи дигар, забони тоҷикӣ борҳо ҳадафи ҳучуми аҷнабиён ва душманони миллати тоҷик қарор гирифтааст. Ду далелро аз таърих ишора кардан мехоҳем. Арабҳо баъди тасарруфи кишвари мо хостанд, ки забону фарҳанги миллати моро маҳв созанд. Барои амалӣ сохтани ин аҳдофи шуми худ тадбирҳои зиёдеро амалӣ сохтанд, вале тирашон ҳок ҳӯрд ва ба ҳадаф нарасиданд. Баръакс, забони тоҷикӣ калимоти даркорӣ арабиро дар худ мунҳал сохта, захираи луғавии хешро ғанӣ сохт. Аз таҳҷуми муғул гузашта, солҳои 30-юми қарни 20-ро ба хотир орем. Аз як тараф, калимоти русию туркии ўзбекӣ бо баҳонаи инқилоби кабир, аз тарафи дигар, ҳучуми пайдарпайи пантуркистону панэронӣ барои инқори миллати тоҷик ба пайкари ин забон то андозае зарбаҳо зад. Ҳатто ҳаммиллатамон – Фитрат дар Бухоро супориш дод, ки шахсони ба тоҷикӣ гапзанандаро қарима кунанд.

Азбаски дар ин забон асарҳои оламшумул офарида шудаанду таърихан қадимӣ буда, пояҳои қавӣ ва қудрату тавоноии мунҳал кардани калимаҳои бегонаро дорад, ба пиндори мо, маҳв кардани он номумкин аст.

Як хатаре, ки ба вуҷуд омадаасту қариб ҳамаи забонҳои дунёро фаро мегирад, паст шудани сатҳи китобхонӣ мебошад, бахусус, дар байни ҷавонон. Ҳол он ки кишвари мо ба

катори кишварҳои мардумаш китобхон шомил мегардид. Ва шояд дар ин кор таъсири шабакаҳои интернет то андозае буда бошад. Табиист, ки ин падидаҳо ба маданияти нутқ беасар нахоҳад буд.

Ҳамин тариқ, месазад, ки бонги хатар зада, сару садо барорем, ки мо забони адабии тоҷикиро аз даст дода истодаем. Ба андешаи мо, барои овозаҳо сабабҳои ҷиддие вучуд надоранд, вале ҳушёр будан даркор аст, то ки забон вайрон ва «ифлос» нагардад.

Биёед, тозагии забон ва ғамхорӣ ба забонро фаромӯш накунем, то ки дар назди фарзандон ва насли оянда рӯйсурх бошем.

Саидамир Аминов

*5. Дар мавзӯи «Чаро ман забони англисиро ёд гирифтаман ме-
хоҳам» эссе нависед ва бо далелҳо собит намоед.*

ҶУМЛАИ ЧИДААӢЗО

42. МАЪЛУМОТ ДАР БОРАИ ҶУМЛАҲОИ ЧИДААӢЗО

1. Ҷумлаҳоро хонед ва гӯед, ки кадом хусусияти онҳоро пай бурдед.

1. Як гурӯҳ созандагон бо наю чангу дойра ва дутору танбӯр як оҳанги рақсро менавозанд. (С.У.)

2. Дар зери девори қалъаи Бухоро пирамарди косиби пойлӯч аз пеши нардбонҳо, аробаҳо, лошаҳои аспон, аз назди сарбозони гурӯҳ-гурӯҳ нишаста мегузарад. (С.У.)

3. Мо метавонем, ба ту обу замин, ғулому каниз, рамаю галаҳо бахшем. (С.У.)

4. Дар баъзе тоқчаҳо зарфҳои хурду калони гуногуншакл ва даста-даста гиёҳи хушкро мебинем. (С.А.)

5. Ҳаёҳу, шавку ҷӯш, нидоҳои «офарин»-у «шод бош»-и аҳли чодар ҳанӯз ҳомӯш нашуда буданд. (С.А.)

5. Дар миёни урдугоҳ чодари рах-рахи сабзу сурху сафе-ди сипаҳсолор... назаррабост. (С.У.)

6. Аз ин чо овози суруду нағма, созу наво ба гӯш ме-расад.

7. Пурсупос ва суҳбати дӯстона сар шуд. (С.У.)

8. Чӯпонону дарахтбурун, гиёҳчинону сайёҳон хабар ме-оварданд. (Баҳманёр)

9. Ба диданаш меомаданду ангушти ҳайрат мегазиданд ва мегуфтанд. (Баҳманёр)

Савол ва супориш

1. Ҷумлаи якум чанд пуркунанда дорад? Онҳо ба кадом савол ҷавоб мешаванд ва чӣ гуна алоқаманд шудаанд?

2. Боз дар кадом ҷумлаҳо пуркунанда чида шудааст ва кадом навъ аст?

3. Дар ҷумлаи дуюм кадом аъзои ҷумла чида шудааст? Ба ка-дом роҳ алоқаманд шудаанд?

4. Дар ҷумлаи панҷум кадом аъзои ҷумла чида шудааст? Дар байни аъзоҳои чида кадом аломат омадааст?

Ҳамаи ҷумлаҳоро як-як баррасӣ кунед.

Ҷумлае, ки яке аз аъзоҳо ва ё чанд аъзои он чида шу-дааст, чидааъзо ном дорад.

Аъзоҳои чида асосан ба як савол ҷавоб шуда, як ва-зифаи синтаксисиро иҷро мекунанд: **Ҷамшед, Ҷамила ва Парвиз** мақола навиштанд.

Аъзоҳои чида баробархуқуқ буда, яке ба дигарӣ тобеъ нест: Созандагон **бо наю ҷангу дойра ва дутору танбӯр** як оҳанги рақсро менавозанд. (С.У.)

Аъзоҳои чида бо ҳам бо ёрии оҳанг ва ё оҳангу пай-вандакҳои пайваस्तкунанда алоқаманд мешаванд: **Ҷузҷонӣ хӯрчин дар китф, давон-давон ва ҳарсосзанон** ба ӯ расида гирифт. (С.У.)

Дар хат агар аъзоҳои чида пайиҳам ва бебайвандак омада бошанд, ба воситаи вергул чудо карда мешаванд.

2. *жумлаҳоро хонед ва хусусиятҳои аъзоҳои чидаро шарҳ диҳед.*

1. Шоир бояд сода бигӯяд, ширин бигӯяд, латиф бигӯяд, тоза бигӯяд ва панд бигӯяд (Ш.Ҳ.).

2. Ҳама чизҳо мешикананд, мепӯсанд, занг мезананд, ганда мешаванд, ранги худро тағйир медиҳанд... ва ба қабри нобудӣ мераванд (Ш.Ҳ.).

3. Абуалӣ ва Ҷузҷонӣ дар майдон ҳозир шуданд. (С.У.)

4. Аз ин акси садо, аз ҳисси ғалабаи наздик кӯфти меҳнатҳои шабонрӯзӣ мебарояд, табъ меболад, ҷисму ҷон фараҳ меёбад. (С.У.)

5. Насими саҳаргоҳӣ бӯйи муаттари гулу сунбул, сабзаву райҳонро ба димоғҳо мерасонад. (С.У.)

3. *Матнро хонед ва ба оҳанги хониши ҷумлаҳои чидааъзо диққат диҳед.*

Дар Душанбе баҳор бо тамоми ҳусну таровати рӯҳафзо, дилфиребу ҷозибадори худ ҳукмфармо буд. Чор сӯй мешукуфт, меболид ва тобиши рангбаранг дошт. Дарахтон муғча мекушоданд, гул мекарданд, барг меёзонданд. Дар лаби ҷӯйборҳо сабза медамид, дар кӯталу теппаҳо табиат ва лола қолин мегустурд, камари кӯҳҳо қирмизӣ метобид ва қуллаҳои баланди барфин дар уфуқи лочувард ҷодари азими оҳарии қуббадор афрошта буданд. Гоҳ-гоҳ борон меборид, борони нарми тару тоза ва ба ин зебоии табиат ҳусну таровати нав мебахшид.

Фотех Ниёзӣ

Савол ва супориш

1. Ҷумлаҳои чидааъзо ба матн чӣ муассирят бахшидаанд?
2. Аъзоҳои чида чӣ тавр бо ҳам алоқаманд шудаанд?
3. Ҷумлаҳои чидааъзоро нависед ва ба зер аъзоҳои чида хат кашед.
4. Кадом аъзои чида тафсил ёфтааст?

4. Матнро хонда, ҷумлаҳои ҷидааъзоро муайян кунед. Гӯед, ки кадом аъзоҳои ҷумла ҷида шудаанд.

Ба замину боғоту сахроҳо нигаред, ҳар қитъа гӯё лавҳаи тасвирест, ки дасти кадом рассоми санъаткори сеҳрнигор бо камоли маҳорат ороस्ताаст! Рангҳои назаррабо – сабз, зангор, сурх, зард, пистокӣ, гулобӣ, бунафш, чигарӣ ва ҳоказо бо ҳам омехта шуда, тобишҳои гуногун пайдо мекунад. Гулу гиёҳҳо ба ҳар сӯй тароват мепошанд. Садои ҷӯйчаҳо ва шар-шараҳо бо чаҳ-чаҳу гул-гули мургони хушхон як шуда консерти форае ташкил мекунад.

Ба боғу бўстонҳо ки медароед, бар болои саратон, ба шохсори дарахтони мевадор назар андозед. Ҳосили фаровон, аз ҳозир – аз гӯрагӣ сари онҳоро ҳам кардааст!

Баҳор шаҳрҳои Ватани моро ҳам бо либоси сабзи зумурради ороस्ताаст. Инро дар мисоли пойтахти Тоҷикистон – Душанбе дидан мумкин аст. Саҳаргоҳ, пеш аз ҳама, насими форами кӯҳсори Варзоб чехраи шуморо навозиш мекунад.

Дар шимоли шаҳр назаратон ба қуллаҳои пурбарфи кӯҳ меафтад, ки бо шуълаи офтоби нав тулӯёкунанда ба тарзи дилрабо медурахшанд. Дар зери чодирӣ сабзи табиӣ кӯчаҳо гулфурӯшонро мебинед, ки даста-даста лолаҳои сурху зард ва дигар гулҳои рангорангро бо шабнами ханӯз напарид ва таровати бомдодиашон ба ишқбозони гул пешниҳод мекунад.

Хулоса, баҳор дар ҳама ҷо нашъунамо мекунад, ҳусни оламорои худ, санъати сеҳрангези худро намоиш медиҳад!

Баҳорро иди табиат номидан равост. Ин ид бо иди байналмилалӣ меҳнаткашон, бо рӯзи якдили коргарони ҳамаи мамлакатҳои дунё – Якуми Май дар як вақт меояд! Меҳнат ва табиат ба якдигар саҳт вобастаанд. Табиат ҳарчанд бой ва зебо бошад ҳам, бе иштирок ва қудрати дасти инсон сарвати мурда асту ҳусни бекора ва меҳнати инсон бе мусоидат ва созгории табиат саъйи бесамара.

Абдусалом Деҳотӣ

Савол ва супориш

1. Дар вақти хондани ҷумлаҳои ҷидааъзо чӣ оҳангро ҳис мекунад?
2. Дар кадом ҷумла муносибати табиату инсон баён шудааст?
3. Манзараеро тасвир кунед ва аз ҷумлаҳои ҷидааъзо истифода кунед.

43. ПАЙВАНДАКҲОИ ПАЙВАСТКУНАНДА ДАР ҶУМЛАҲОИ ҶИДААЪЗО

1. Порчаҳоро хонед ва маънидод кунед. Ба оҳанги хониши аъзоҳои ҷида диққат диҳед. Воситаҳои алоқии аъзоҳои ҷидаро шарҳ диҳед.

Ба гетӣ ду чиз аст ҷовид бас,
Дигар ҳарчи бошад, намонад ба кас.
Сухан гуфтани нағзу гуфтори нек,
Нагардад куҳан то ҷаҳон асту рек.
Зи хуршеду аз бод в-аз обу хок
Нагардад табаҳ ному гуфтори пок.

Абдуллоҳи Қомӣ

Афтодаам ба хоки мазаллат зи дурият:
Зору фигуро хаставу бемору нотавон.

Возеҳ

Беҳучраву бекӯямӯ бечомаву дастор,
Бенуклу маю чангаму бемунису ғамхор.

Садриддин Айний

Лугат

Рек – неқбаҳт

Табоҳ – хароб, вайрон

Мазаллат – хорию зорӣ

2. Матнро хонед, аъзоҳои чидаро ёбед ва шарҳ диҳед. Гӯед, ки аъзоҳои чидаро дар тасвир чӣ нақш доранд. Маҳаллоро тасвир кунед.

Ҳирот дар сари роҳҳои тиҷоратӣ ва маданӣ меистод. Ба Ҳирот аз ҳар сӯй қорвонҳо меомад: қорвонҳои савдогарон, ҳунармандон, олимон, шоирон, арбобони давлат, ҳар гуна қасон, соҳибони ҳама гуна қасбу ҳунар. Дар байни инҳо қасони беқасбу қор, қоҳталабон, қочароҷӯён, аз пайи қоидаи муфту осон давандагон низ қам набуданд.

Шаҳри қалон тамоми инҳоро дар қоми ҳуд қурӯ ме- бурд, ҳазм меқард. Нуфуси шаҳр рӯз ба рӯз зиёд мешуд, обо- дию зебоии зоҳириаш торафт меафзуд.

Ҳирот баъд аз давраи ҳаробиҳо боз аз нав қон меги- рифт.

Раҳим Ҳошим

3. Порҷаи манзумро равшан хонед ва байтҳои аъзои чидароро нависед. Воситаҳои алоқии аъзоҳои чидаро шарҳ диҳед.

Дашти васеву боғи латифу ҳавои ҳуш,
Саҳрову қангалу қаману кӯҳу лолазор.
Аз ҳар қанор қашма равон асту обшор,
Ҳар сӯ баланд замзамаву нолаву ҳурӯш.
Пошида донаҳои гуҳар абри навбаҳор,
Ҳамчун арӯси ноз дарахтони навҷавон.
Қатри сафеду сабзу гулобиву арғувон,
Бар сар қашида қилвақунон ҳар тараф қатор...
Биншаста буд шубонписаре най дар даҳон
Зери дарахти бед, лаби қӯйи босафо.
Озода гирди ӯ барае қанд дар қаро,
Бо сӯзи дил ҳурӯш ҳамеқард най, ки қон
Устои зуфунуни қабардасти рӯзгор,
Яъне табиат аз шоҳи абрешимини баҳор
Нозуқ иёр бофта қолини маҳмалин,
Густурда, то ки ёр ниҳад пой бар қамин.

Пайрав Сулаймонӣ

Лугат

Зуфунун – соҳиби илмҳо ва маърифату фазилати бисёр
Иёр – маҳак, олати санҷиш; арзишу қимат

Савол ва супориш

1. Мавзӯи порча ва нақши аъзоҳои чидаро шарҳ диҳед.
2. **Шубонписар** ё **чӯпонписар**? Кадоме дуруст?
3. Байти сеюмро ба наср баргардонед.

4. *Порчаро бо риояи оҳанг хонед. Кадом аъзоҳои ҷумла чидаро шудаанд?*

Гӯш кардам Шаркро, ҳам Нилро, ҳам Гангро,
Нармдил хоку заминро пуртахаммул сангро,
Гӯш кардам... варзиши рӯди равон омад ба ёд.
Деҳаи ман дар Ҳисори Шодмон омад ба ёд.
Қуллаҳои барфпӯши кӯҳсоронаш ба ёд,
Чашмаҳои нуқрамонанди хурӯшонаш ба ёд.
Рӯди қишлоқи ман аз оҳу сабуктар меравад,
Дар шаби маҳтоб сина пур зи ахтар меравад.
Кокулафшонанд мачнунбедҳо дар ин диёр,
Шуълаафшонанд сафҳои чароғони Ҳисор.

Мирзо Турсунзода

Савол ва супориш

1. Дар мисраи якум чиро мушоҳида кардед?
2. Дар мисраи шашум кадом аъзои ҷумла тафсил ёфтааст?
3. **Таҳаммул** аз **тааммул** чӣ фарқ дорад? Бо «**тааммул**» ҷумлае гӯед.

5. *Ҷумлаҳоро нависед, ҳолҳои чидаро ёбед ва зерини хат кашед.*

1. Субҳ ва шом дар хонаҳои худ нону чой меҳӯрданд.
(Ф.М.) 2. Офтоб роҳи худро дигар карда, хеле ба тарафи ча-
нуб рафта, аз болои кӯҳистони Тоҷикистон дур шуда бошад
ҳам, ба сабаби оромӣ ва софӣ ҳаво тобишаш асарнок буд.

(С.А.) 3. Дар ошхона барои ошпазӣ ва обгармкунӣ дегҳои ҷудогона шинонданд. (С.А.) 4. Ман бо вучуди он ҳама мондагӣ ва бедорхобӣ шаби дароз хобида натавонистам. (С.А.)

Дар нутқи муқаррарӣ аъзоҳои ҷидаи ҷумла бештар бо як пешоянд ва ё пасоянд истеъмол меёбанд. Пешоянду пасояндҳо он гоҳ бо ҳар як аъзои ҷида такроран меоянд, ки ба таъсирноктар намудани суҳан эҳтиёҷе бошад.	
Муқоиса кунед: Ҳар чӣ ки ман медонам, аз китобҳо, донишмандон ва одамони кордида омӯхтаам. Аввал китобу дафтар, сару либос, дасту рӯятро бину баъд гап зан.	Ҳар чӣ ки ман медонам, аз китобҳо, аз донишмандон ва аз одамони кордида омӯхтаам. Аввал китобу дафтаратро, сару либосатро, дасту рӯятро бину баъд гап зан.
Ҳиссаҷаҳои таъкидӣ ва инкорӣ бо ҳар як аъзои ҷида такрор шуда меоянд. Масалан: 1. Одам ҳам дар оила, ҳам дар байни рафиқон ва ҳам дар байни аҳли ҷамъият хулқу атвори нек бояд дошта бошад. 2. Сарбоз на аз сардии ҳаво, на аз шиддати борон ва на аз лойи роҳ тарс дошт. Ў бардамона пеш мерафт.	

6. *Матнро нависед ва пайвандакҳоеро муайян кунед ва шарҳ диҳед, ки аъзоҳои ҷидаро ба ҳам пайвастанд.*

Раҳим Ҷалил ханӯз дар айёми бачагӣ хондан ва навиштанро дӯст медошт. Ў танҳо мактаби ибтидоӣ ва курси яксолаи педагогиро тамом кардааст. Вазъияти зиндагӣ маҷбур кард, ки таҳсилро қатъ намуда, ба қори муаллимӣ машғул шавад. Вале ӯ муҳаббати ба хондан доштаи худро гум карда наметавонист. Ҳар як дақиқаи вақти холии ӯ бо китоб хондан ва мутолиа намудан мегузашт. Хондан ва мутолиа намудани адабиёти бадеӣ бисёртар диққати ӯро ҷалб менамуд.

7. Матиро хонед ва мазмунаширо нақл кунед. Ҷумлаҳои аъзоҳои чидодоштаро ёбед ва шарҳ диҳед.

Борбад таронаҳои дилангезе дар Бадахшон шунида буд, ки «Булбулик» меномиданд. Ва ҳоло онро ба ёд оварда бовариаш қавӣ шуд, ки ниёғони мардуми форс таронагӯиро аз булбул омӯхтаанд. Устои хунёгарон дар бораи хелҳои ҳайвонот ва сифати овозхое, ки онҳо мебароранд, низ фикр мекард. Ё садои мор, сангпушт, калтакалос ва дигар хазандаҳоро ба хотир овард. Дар байни онҳо ягон овозхони хушадое наёфт. Баъд ба чорпоён гузашт. Ҳайфо, ки аз чорпоён низ яке ба парандагон баробар шуда наметавонад. На ҳамаи парандагон овози фораи доранд. Масалан, мурғҳои хонагии порутиткун хушовоз нестанд. Лошахӯру даррандаҳои болу пардор низ. Хунёгари хунёгарони хушовоз булбул аст, ки гулу бўстон, боғу чаманистонро дӯст медорад. Дилангезу гӯшнавоз аст хониши булбули хушовоз! Борбад бояд дар назди истеъдоди булбул сари таъзим фуруд орад! «Булбуловоз» мегӯянд маро мардум: Лаб фуру бандед, мухлисони ман, ки шумо навои рӯхпарвари булбули ҳақиқӣ, шоҳбулбулу чаманбулбули хуросониро нашунидаед! Чунин булбулон танҳо дар чаманистони зебо ва гулистони дилрабо мешаванд!

Адаш Истад

Савол ва супориш

1. Ба андешаҳои нависанда розиед ё на? Чаро?
2. Воситаҳои алоқаи аъзоҳои чидаро шарҳ диҳед. Ҳамеша «у» «ва»-ро иваз карда метавонад?
3. Ҷумлаҳои, ки дар онҳо аъзоҳои чида бе пайвандак пайваст шудаанд, дубора хонед ва оҳанги кироати онҳоро шарҳ диҳед.
4. Дар бораи овозхон ё навозандае, ки бароятон писанд аст, иншое нависед.

8. Ҷумлаҳоро нависед ва зерини аъзоҳои чида хат кашед. Гӯед, ки кадом аъзои ҷумла чида шудааст ва бар эзоҳи кадом калимаҳо омадааст.

1. Тобистон ва тирамоҳи соли бисту сеюм дар деҳаи мо воқеаҳои ғалатӣ рӯй доданд. (С.У.)

2. Дар роҳи оҳани Тирмиз – Душанбе оташароба бо камоли ҳашамат ва шавкат ҳаракат мекард. (С.А.)

3. Ба ин пурсишҳои ӯ бо забони хуш ва чехраи кушода ҷавоб медод. (С.А.)

4. Ин мард ё девона аст, ё ки хоб дидааст, ё ҳар ду. (С.У.)

5. Бо ман далерона, бетаъзиму тавозуъ гап зада буд. (С.У.)

6. Ба димоғ бӯйи барф, бӯйи арча ва нақхати гулу гиёҳ мерасид.

9. Порчаҳоро бо риояи оҳанг хонед ва шарҳ диҳед. Ҷумлаҳои аъзои ҷидадоштаро муайян кунед ва гӯед, ки воситаи алоқаашон чӣоянд.

1. Ҷаҳониён Фирдавсиву Хайёму Саъдиву Ҳофизу Мавлавиро писандиданд, сари таъзим бар бузургии эшон фуруд оварданд. Пеши ман ин он маъниро дорост, ки ҷаҳониён забони порсиро писандиданд, сари таъзим бар бузургии он фуруд оварданд.

2. Забони порсиро Рӯдакӣ бо ашъори пурҳикмат, Фирдавсӣ бо «Шоҳнома», Хайём бо рубоӣёт, Ҳофиз бо ғазалиёт, Мавлавӣ бо «Маснавии маънавӣ», Саъдӣ бо «Ғулистон»-у Ҷомӣ бо «Баҳористон» сиккаи безаволӣ зада. 3-ин рӯ, ҳеҷ тӯфоне маҳв онро натавонад кардан. Зиҳӣ забони ҷовидони ман!

Абдурауф Муродӣ

Савол ва супориш

1. Аз порчаи аввал ба чӣ хулоса омадед? Аз ҷумлаи дуюм чӣ маънӣ бардоштед?

2. Ҷумлаи охири порчаи дуюмро чӣ тавр фаҳмидед?

3. Кадом аъзои ҷумла чида шудааст ва бо кадом ҳиссаи нутқи ифода ёфтааст?

4. Хулосаи аз ҳар ду порча баровардаатонро мухтасар нависед.

10. Порчаҳоро хонед ва маънидод кунед. Аъзоҳои чидаро ёфта шарҳ диҳед.

Чаҳонпахлавон, он яли арҷманд,
Ба теғу ба ханҷар, ба гурзу каманд,
Ялонро сару синаву пову даст
Буриду дариду шикасту бубаст.

Абулқосими Фирдавсӣ

Зан агар оташ намебуд, хом мемондем мо,
Норасида бодаи дар ҷом мемондем мо.
Зан агар моро намебахшид умри бардавом,
Бе таҳаллус, бе насаб, бе ном мемондем мо.

Мирзо Турсунзода

11. Ҷумлаҳоро хонед, пайвандакҳои пайвасткунандаро ёфта, вазифаҳои онҳоро шарҳ диҳед.

1. Кӯчаю бозор, одаму олам ба назараш нағзу дилра-
бо менамуданд. (Р.Ҷ.) 2. Дар ин бозӣ ӯ ё мебурд, ё бой ме-
дод. (С.А.) 3. Ҳам падару модар ва ҳам пиразан ба тарафи ӯ
тохтанд. (Р.Ҷ.) 4. Фирдавсии бузург на танҳо қиссаву риво-
ятҳои мардуми Шарқро медонистааст, балки аз адабиёти
атикӣ низ огоҳ будааст. 5. Садои карнаю сурнай, доираю
нағора ба фалак мепечид. (А.Д.) 6. Ҳама нофаҳмо, ноош-
но ва асроромез, аммо шавқангез, бисёр шавқангез, бисёр
шавқангез буд. (С.У)

*12. Ҷумлаҳоро аввал бо риояи оҳанг хонед ва баъд нависед.
Мавқеи вергул ва пайвандакҳоро дар ҷумлаҳои чидааъзо шарҳ
диҳед.*

1. Аз тоқи Заргарон, аз растаи Заргарӣ, аз байни мад-
расаҳои Улуғбек ва Заргарон, аз гузарҳои Дегрезӣ, Мехча-
гарон, Калобод ва дигарҳо гузашта, ба гузари Ҷаъфархоҷа
расидем. (С.А.)

2. Дар тоқчаи болохона доира, танбӯр, дутор ва рубоб
барин асбобҳои мусиқӣ буд. (С.А.)

3. Баъд аз вафоти падару модараш ҳавлӣ, замин, ҳайвонот ва асбобҳои деҳқонии падарашро фурухта, ба шаҳр омадааст.

4. Порчаҳои абрҳои парокандаи сафеду сурхи зарду бунафштоб ба осмони кабуд зинати рангоранг медоданд. (С.А.)

44. КАЛИМАҲОИ ХУЛОСАКУНАНДА ДАР ҶУМЛАҲОИ ЧИДААЪЗО ВА АЛОМАТҲОИ КИТОБАТ ДАР ОНҲО

1. Ба калимаи додашуда чӣ номи умумӣ гузоштан мумкин аст? Он калима ва ибораҳоро, ки моҳияти ҷамъбасти доранд, ёбед.

1. Баҳор, тирамоҳ, тобистон, зимистон...
2. Нависандагон, шоирон, драматургон...
3. Мӯза, калуш, масҳӣ, кафш...
4. Пиёз, сабзӣ, турб, шалғам, кашниз...

Калима ва ибораҳои хулосакунанда пеш ё пас аз аъзоҳои ҷида омада, онҳоро ба таври хулоса ё умумӣ нишон медиҳанд. Дар деворҳои хона **яроку аслиҳаи гуногун: шофу шамшерҳо, найзаҳо ва сипарҳои хуршедтамға** овехта шудаанд. (С.У.)

Калимаҳои хулосакунанда ва аъзоҳои ҷида ба як савол ҷавоб шуда, ба як аъзои ҷумла тааллуқ доранд: Сардорони **хоҷагӣҳои дигар: Салимамак, Шохмуроди қаддароз, Юнусбобо ва дигарон** аз Ҷамолиддин чашм на-меканданд. (Ф.Н.) Дар ин ҷумла калимаи хулосакунанда ва аъзоҳои ҷида мубтадо буда, ба саволи кӣҳо? ҷавоб мешаванд.

Агар калима ва иборати хулосакунанда пеш аз аъзоҳои ҷида омада бошад, пас аз он дунукта гузошта мешавад: Соҳибони ҳавлӣ: як зан ва ду марди солхӯрда дар рӯи тахтакати васеъ, дар сари дастархон менишастанд. (Ф.М.)

Агар калима ва ибораи хулосакунанда пеш аз аъзоҳои чида ояд, пеш аз он тире гузошта мешавад: Қасрҳо, кӯшкҳо, кӯҳҳо, саройҳо, корвонсаройҳо, растаҳо, бозорҳо, тимҳо, мадрасаҳо, китобхонаҳо, манораҳо, масҷидҳо – ҳама ва ҳама сӯхта хокистар гардида буданд. (С.А.)

2. *Чумлаҳоро бо риояи оҳанг хонед ва шарҳ диҳед.*

Калимаҳои хулосакунандаи онҳоро ёфта, ба кадом аъзои ҷумла тааллуқ доштани онҳоро гӯед.

1. Падарам корҳои гуногунро иҷро мекард: бор мекашонд, ароба меронд, асбобу ускуна ва анҷомҳои мухталифи дар саҳни завод пахну парешонгаштаро ғундошта тахт мекард, баъзе шабҳо ба посбонии анбор мерафт. (С.У.) 2. Аз ҳама гандатар се чиз аст: якум дуздӣ, дуюм ятимонро озор додан, сеюм бахилӣ. (С.У.)

3. Ватанам, диёрам, ёру дӯстони ба ҷон баробарам – ҳамаи инҳо ба назари ман гӯё дар сурати ту намоён мешуданд. (С.У.) 4. Ранги кабудӣ осмон, тобиши бунафшачаи кӯҳсор, ранги сабзи абрешими сабзаҳо, сафедии қуллаи кӯҳ – ҳамагӣ ба ҳам омехта бо як нармию зебӣ чашми кас, рӯи касро навозиш мекарданд. (С.Ш.)

3. *Ба нақша бодикҷат нигариста, ҷумлаҳо тартиб диҳед ва ё аз асарҳои хондаатон пайдо қунед ва нависед.*

1. О: О, О, О, О ва О.

2. О: О, О, О, О, О.

3. О: О ва О.

4. О ҳам, ҳам О, ҳам О.

4. *Чумлаҳоро хонед ва оҳанги талаффузро ба мушоҳида гиред. Чиро пай бурдед?*

1. Дар ин ҷо аз кӯраҳо ва бӯтаҳои ғалатӣ дудҳои ранг-баранг: сабз, зард, бунафш ва сиёҳ фаввора мезаданд. (С.У.)

2. Дехқонони бисёре, зану мард дар сабаду қачоваҳо анвои мевачот: ангур, нок, олу, себу зардолу, анору анҷир,

харбузаю тарбузхоро барои фуруш ба лашкаргоҳ оварданд. (С.У.)

Калимаи хулосакунанда пеш аз аъзоҳои чида ояд, оҳанги махсуси хонишро талаб мекунад. Баъд аз калимаи хулосакунанда ист ҳатмист ва овоз бадохатан паст мегардад. Аъзоҳои чида бо оҳанги шумор талаффуз мегарданд. Дар ҳолати дигар, яъне баъди аъзоҳои чида омадан задаи мантиқӣ ба калимаи хулосакунанда меафтад ва он оҳанги ҷамъбасти мегирад. Дар ин сурат пеш аз калимаи хулосакунанда ист мешавад.

5. Оҳанги хониши ҷумлаҳоро риоя карда хонед. Мавқеи гузоштани аломатҳои китобатро баъд ва пеш аз калимаҳои хулосакунанда шарҳ диҳед.

1. Милтиқи шофдор, шоф, шашпар, сипару зирех, найза, шамшер, каманд – ҳамаи ин яроқҳои ҷангӣ дар девори ин хона овезон буданд. (С.А.) 2. Як аспӣ даванд, як уқоби дурбин ва як тозии бӯйгир – ҳамаи инҳо шаб то рӯзу рӯз то шаб чор тарафро дидбонӣ карда мегарданд. («Афсона») 3. Манзараи якрангу дилгири биёбон: замини бегӣҳои заранг, тепаҳои рег, чараёни реги равон, буттаҳои тоқа-тоқа ва лучу урёни саксавул ва тафбодҳои ҷонкоҳи дам ба дам вазанда машаққати роҳи мусофирро садчанд афзун мекарданд. (А.Д.) 4. Рӯйи кати Иванамак пур аз садбарги рангоранг: гулҳои арғувонӣ, сафед, зард, гулобӣ, ҳатто садбарги нодири сиёҳфом. (Ф.М.)

6. Матиро хонед ва мазмунашро нақл кунед. Дар вақти нақл аз калимаҳои хулосакунанда истифода бурда, вазифаи онҳоро шарҳ диҳед.

Масалан: Комедияҳои халқӣ дар ҳама ҷо: хоҳ дар кӯҳистон бошад, хоҳ дар поин мавҷуд буд. Комедияҳои халқӣ хоҳ дар кӯҳистон бошад, хоҳ дар поин – дар ҳама ҷо мавҷуд буд.

Тамошои сахнагӣ ва театр бо шакли ҳозирааш то револютсия дар байни тоҷикон набуд. Лекин комедияҳои халқӣ хоҳ дар қўҳистон бошад, хоҳ дар поин мавҷуд буд.

Халқи тоҷик, ки дар тўйҳо, дар сайру тамошоҳо, ё дар меҳмонхонаҳо барои шабнишинӣ гун мешуд, як машғулияти вақтхушӣ ва шабхушии онҳо баъд аз мусиқӣ ва рақс тақлидчигӣ буд.

Тақлидчиён мисли муаллими мактаби кӯҳна – мактабдорро тақлид карда, бесаводӣ, бекифоятӣ ба болои ин дилсахтӣ, ваҳшигӣ, гурусначашмӣ ва дигар сифатҳои ўро ҷиҳат мекарданд.

Яке аз муфтахўрон маддоҳ буд. Як мавзӯи муайяни тақлидчиёни тоҷик ана, ҳамин маддоҳ буд. Тақлидчӣ бо қиёфаи яке аз маддоҳони маълум даромада, овоз, оҳанг ва ҳаракатҳои ўро тақлид карда, ҳам ўро, ҳам гуфтаҳои ўро масҳара мекард.

Аз дасти тақлидчиёни халқӣ қозӣ, раис, амлоқдор барин торочқунандагони мол ва харобқунандагони аҳволи халқ ҳам намеронд. Тақлидчиён яке қозӣ, дигаре раис ва сеюмӣ амлоқдор ё миршаб шуда ба болои асп мебаромаданд. Инҳо ба асп ба ҷойи даврӣ (чули зарбафти асп) бӯрё ё чипта ба ҷойи абзол (лаҷоми заррин) лух ва ба ҷойи қўтоси (пулаки тиллоӣ) гарданбанд сабзимадони (гули бед) бедро зада савор мешуданд.

Инҳо «ман қозиам», «ман раисам», «ман амлоқдорам» ё «миршабам» гуфта, ба онҳо тақлид карда гап мезаданд ва қорҳои нолоиқ ва қирдорҳои бади онҳоро дар пеши мардум ҷиҳат намура, онҳоро расво мекарданд.

Ин гуна қорҳо қобилияти актёрӣ доштани халқро нишон диҳад ҳам, ҳеҷ гоҳ ба ҷойи тамошои сахнагӣ ва театр намегузашт.

Садриддин Айний

Савол ва супориш

1. Магар қор тақлидчиёно меписандед? Чаро?
2. Ҳадафи тақлид қист? Аз қучо фаҳмидед?
3. Нақли мухтасар оид ба тақлидгаре нависед.

Таҳлили наҳви чумлаи чидааъзо

Нақшаи таҳлил

1. Навъи чумла аз рӯи ифодаи мақсад: ҳикоягӣ, саволӣ, амрӣ.
2. Навъи чумла аз рӯи тобиши эҳсосӣ: хитобӣ ва ғайрихитобӣ.
3. Асоси грамматикӣ.
4. Сохти чумла: тафсилӣ, хуллас. Кадом аъзои чумла чида шудааст ва воситаи алокаи байни онҳо (танҳо бо ёрии оҳанг ё оҳангу пайвандакҳо).
5. Аъзои чумла ва воситаҳои ифодаи онҳо: мубтадо, хабар, аъзоҳои пайрави чумла.

Намунаи таҳлил

Офтоб ба гулу гиёҳ, сангу шах ва буттаву дарахтони кӯҳсор гармӣ мебахшид. (С.Т.)

Ин чумлаи ҳикоягӣ. Асоси грамматикаш офтоб (мубтадо), мебахшид (хабар). Чумла сода ва дутаркиба аст.

Чумла аъзоҳои пайрав дорад: мебахшид (чӣ?) гармӣ, ба чӣ гармӣ мебахшид? (ба гулу гиёҳ, сангу шах ва буттаву дарахтони кӯҳсор). Пас ин чумла тафсилист.

Дар чумла аъзои пайрав чида шудааст ва байни ҳам бо оҳанги талаффуз ва пайвандакҳои **ва**, **-у** алоқаманд шудаанд.

Офтоб – мубтадо буда, бо исм ва мебахшид хабар аст ва бо феъл ифода ёфтааст.

Гармӣ – пуркунандаи бевосита, ба гулу гиёҳ, сангу шах ва буттаву дарахтони кӯҳсор – пуркунандаи бавосита буда, бо исм ифода шудаанд.

Таҳлили хатгӣ

Чӣ? Ба чӣ? Кадом дарахтон?

Офтоб ба гулу гиёҳ, сангу шах ва буттаву дарахтони кӯҳсор чӣ мебахшид? Чӣ кор мекард? Гармӣ мебахшид.

Чумла сода, ҳикоягӣ, ғайрихитобӣ, дутаркиба, тафсилӣ, дар он пурқунандаи бавосита чида шуда омадааст.

7. Чумлаҳоро нависед ва аломатҳои китобати мувофиқро дар ҷояш гузоред. Чаро дар чумлаҳои дуҷум ва шашҷум ба душворӣ рӯ ба рӯ шудед. Ин чумлаҳоро ва чумлаи ҷорумро таҳлили шифоҳӣ кунед.

1. Дар ин ҷо баззозҳо ҷойфурушҳо ва шоҳифурушҳо дӯкандорӣ мекарданд. (С.А.)

2. Ба рӯи чизҳои хӯрдани ҳамеша тӯрҳои симини сиёҳ мепошонид. (С.А.)

3. Шарифҷонмаҳдум дар хушхатӣ хушсабодӣ шеърфаҳмӣ ва маорифдӯстӣ дар байни муллозодағони Бухоро қариб ягона буд. (С.А.)

4. Сафаралӣ то наздикии деҳа бепарво ва хомӯш сархам омад. (Э.Субҳон)

5. Пиру ҷавон зану мард ба кор часпида буданд. (Э. Субҳон)

6. Холи кунҷи лабаш бо дандонҳои зичи сап-сафедаш ҷанг мекард. (Э.Субҳон)

САВОЛ ВА СУПОРИШҲО БАРОИ САНҶИШ

1. Чӣ гуна чумлаҳоро чидааъзо мегӯянд?

2. Аъзои чида бо чанд роҳ ба ҳамдигар алоқаманд мешаванд?

3. Воситаҳои алоқаи аъзоҳои чида кадомҳоянд?

4. Пайвандакҳоро номбар кунед, ки аъзоҳои чидаро алоқаманд мегардонанд.

5. Махсусиятҳои аъзоҳои чидаро шарҳ диҳед.

6. Чида шудани аъзоҳои чумла бештар хоси кадом услуб аст?

7. Чӣ гуна калимаҳоро хулосакунанда мегӯянд?

8. Кадом аломатҳои китобат пеш ва баъд аз калимаҳои хулосакунанда гузошта мешаванд?

9. Оҳанги талаффузи чумлаҳои аъзои чида ва калимаи хулосакунанда доштаро шарҳ диҳед.

45. ИМЛОИ САНЧИШ

Санъати мусиқии халқи тоҷик

Санъати мусиқии халқи тоҷик, ки сахнаро дар чӯшу хурӯш меорад, ҳавоҳои халқии ўст. Сарчашмаи асосии ҳавоҳои халқии тоҷик ҳуди халқ, хусусан, халқи кӯҳистонии тоҷик аст, ки ин сарчашма мисли чашмаҳои кӯҳӣ ҳамеша ғаввора зада, ҳавоҳои тозабатоза бароварда истодааст.

Гуфтан мумкин аст, ки халқи кӯҳистон қариб ҳама зану мард шоир, созанда, навозанда, хонанда ва раққосанд.

Ҷарзандони халқи кӯҳистонии тоҷик баробари ба пой даромадан ва забон баровардан мусиқанавозӣ, сурудхонӣ, шеърғӯӣ ва раққосиро машқ мекунад. Барои ин сухани мо писарони хурдсоли санъаткори машҳури тоҷик Шариф Ҷӯраев ва даҳҳо писарчагон ва духтарчаҳо, ки барои иштирок кардан ба Декадаи санъати тоҷик аз Кӯҳистони Бадахшон – аз Помир омадаанд, мисол шуда метавонанд.

Санъати мусиқии халқи тоҷик чунон шӯрангез, чунон таъсиромез, чунон шавқовар ва чунон рӯҳпарвар аст, ки шунавандагонро ба чӯшу хурӯш меоварад ва ба онҳо шавқу ҳавас мебахшад.

Як хусусияти мусиқии халқии тоҷик дар ин аст, ки бештарин шеърҳои, ки дар он ҳавоҳо хонда мешаванд, халқӣ буда, аз тарафи бастакорон он ҳавоҳо гуфта шудаанд.

Садриддин Айни

46-47. КОР БО МАТНИ РЕПОРТАЖ

1. Порчаро хонед ва гӯед, ки рӯзноманигор оид ба варзиш ба мухбирони ҷавон чӣ маслиҳатҳо медиҳад.

Репортажи варзишӣ... Дӯстон аксаран ҳазломез ба ман мегӯянд: ин кор душвор аст!

Нақл кардан дар бораи он ки дар майдон чӣ воқеа рух додааст, воқеан, чандон душвор нест. Вале он воқеаҳо, ки

дар назди чашми ту рух медиҳанд, чудо карда тавонистан зарур аст.

Ҳар як мусобикаи варзишӣ – санчишу маҳорату мардонагии варзишгар, майлу хоҳиши ӯ, кӯшиш барои ба даст овардани ғалаба.

Ман худам дар варзиш ин роҳи пурмашаққату на чандон осонро тай намудаам. Медонам, ки дар машку тамрин чӣ қадар арақи чабин мерезӣ ва барои ба ҳадаф расидан чӣ қадар талош мекунӣ.

Хабарнигори варзиш, пеш аз ҳама, варзишро бояд донад ва дӯст дорад, бахусус, он навъро, ки дар бораи он суҳан меронад.

Пеш аз бозие, ки маро лозим меомад, оид ба он суҳан ронам, кӯшиш ба харҷ меодам, ки дар машқи ҳайати даста ширкат варзам. Бо мураббӣни номдор вомехӯрдам, ки ин ба ман кумак мекард.

Ба Шумо, муҳбирони ҷавон, маслиҳат медиҳам, ки барвақттар ҳама чизро дар бораи мусобикаи навбатӣ донед, дар тамринҳо ширкат варзед, ба мураббӣҳо гӯш кунед, ки чӣ мегӯянд. Шумо на танҳо комёбиҳо, балки нуксонҳоро ҳам бубинед. Дар танқид ягон чизи даҳшатовар нест. Танҳо он бояд хайрхоҳона бошад. Бо роҳи сарзаниш ва ғинг-ғинг кардан муносибат накунад. Вақте ки ман аз майдони марказии ба номи В. И. Ленин репортаж медиҳам, дар назди худ ҳазорон шунавандаро мебинам. Вале ман дар бораи онҳо фикр намекунам. Ман медонам, ки садҳо ҳазор дар назди радио нишаста, муҳбирро бодикқат гӯш мекунад. Ва ман мекӯшам, бисёр кӯшиш мекунам, ки ба онон ёрӣ диҳам, ки ҳар кори дар майдони футбол ба амаломадаро онон «бубинанд».

Ана, шумо ҳам репортажҳоятонро тавре нависед, ки ҳар як хонанда мусобикаи шуморо «бубинанд».

Бароятон комёбӣ меҳоҳам, муҳбирони ҷавон!

аз рӯйи мақолаи Н. Озеров

2. Матни репортажро хонед. Хулосаи худро дар бораи ин репортаж нависед. Ин репортаж ба талабот ҷавобгӯ ҳаст ё не?

Оғӯши гарми «Чайка»

Истироҳатгоҳи «Чайка». Сафкашону сурудхонон омадани бачаҳо чун нишони тантанаи осудагии диёр ва болидагии мардуми кишвар беихтиёр дар симои кас ҳисси қаноатмандиро пайдо мегардонд. Бачаҳо дар майдонча даврашакл ҷо гирифтанд. Ба табрики онҳо раиси Федератсияи иттифоқҳои касабаи мустақили Тоҷикистон Муродалӣ Солеҳов, муовини раиси федератсия Бахтиёр Абдуллоев, раиси Кумитаи иттифоқи касабаи кормандони илм ва маорифи ҷумҳури Абдурозиқ Ризоев, устои дабиристонии Техрон, пажӯҳишгари илми ҷомеашиносӣ Маҳастӣ Расулӣ, кормандони телевизиони «Сафина» ва як гурӯҳ падару модарон омада буданд. Муродалӣ Солеҳов аз баланд бардоштани Парчами Миллӣ, хониши Суруди Миллӣ, нақораву карнайнавозӣ, сурудхониву сафкашии бачаҳо, ҳисоботдиҳии сардорони гурӯҳҳо назди сармураббии истироҳатгоҳ шодиву қаноатмандии бачаҳоро пай бурда, хеле ба вачд омада гуфт:

– Ростӣ, барои ман ин лаҳзаҳо хеле пурҳаяҷонанд. Аз он хотир, ки дар арафаи иди Ваҳдат ваҳдати миллиро дар симои бачаҳо, дар амалу гуфтори онҳо мебинам. Шунидани ҳар шиор ва суруд аз тарафи бачаҳо моро боз ҳам ба ояндаи дурахшон ва ҳаёти осуда дилгарм месозад. Пас ҳамин шодиву ифтихор ба шумо муборак бошад, фарзандони азиз! Маҳастӣ Расулӣ аз муносибати гарми мизбонон ва самимияти истироҳаткунандагон хеле хушҳол шуда, зикр кард, ки хуб мешавад, чунин фазо барои ба ҳам омадани бачаҳои эрониву тоҷикистонӣ шароити мусоиде фароҳам созад.

Дар фароварди табрикот гурӯҳи созиву овозии «Наврӯз»-и ДДМТ таҳти роҳбарии Амон Холиқназаров ва Ҷӯраҳон Назаров ба бачаҳо базми хотирмоне пешкаш намуданд.

14 гурӯҳ, вале 1 маром

«Чайка» имсол ҳам дар чор баст фаъолият карданист. Ин баст он 339 нафарро ба оғӯш гирифтааст. Тавре директори истироҳатгоҳ Ш. Саъдиев зикр кард, муовини вазири маорифи кишвар Ирина Каримова зимни бозиди бачаҳо ва шинос шудан ба фаъолияти истироҳатгоҳ бо ғамхорӣ супориш дод, ки 20 нафари дигар аз ҳисоби бачагони камбизоат изофа гардад. Чӣ хубе! Бигзор, чунин меҳрубониҳо зиёдтар гарданд.

Ба бачаҳо дар 14 гурӯҳ 32 шахси масъул мутасаддист. Аллакай дар рӯзи аввал бачаҳо бо низоми истироҳат хӯ гирифтанд. Ҳар гурӯҳ шиор ва суруди худро дорад. «Дӯстиро чустучӯ дорем мо!», «Ҳамдили аз ҳамзабонӣ беҳтар аст!», «Офтобо, бори дигар хонаро пурнур кун!», «Бигузор, доимо офтоб бошад!» дар ҳақиқат ифодагари мароми бачаҳоанд. Аслан бачаҳо тақопӯ ва паропарро дӯст медоранд. Вобаста ба ин, дар истироҳатгоҳ маҳфилҳои варзишӣ, аз қабилӣ футболу волейбол, шохмоту шашка, тенниси рӯйимизӣ, паридану ҷаҳидан, инчунин, маҳфили «Ҳозирчавобон» фаъолият мекунад. Чун истироҳатгоҳ дар баробари солимгардонӣ ҳадафи таълимӣ ҳам дорад, дар ин маҳфил саволҳо донишҳои гирифтара аз фанҳои забон, адабиёт, таърих, физика, математика ба ёди бачаҳо меоранд. Мусобиқа байни гурӯҳҳо сураи мегирад ва ғолибон ҳавасманд карда мешаванд. Барои бархе машғулияти оромонае, ки характери эҷодӣ дорад, шавқовар аст. Дар ин маврид маҳфили расмкашӣ ва наздик ба рӯзноманигорӣ бачаҳоро ҷалб мекунад. Чун таваҷҷуҳ ба технологияи нав хеле зиёд аст, маъмурияти лагер муваффақ, гардид, дар ин самт корҳои шоёнро ба сомон расонад. Бо дастгирии Фонди ҷамъияти ибтиқори шаҳрвандии сиёсати Интернет (директораш Асомуддин Атоев) ҷанӯз се сол пеш истироҳатгоҳ сомонӣ худро соҳиб шуд. Имрӯз дар ихтиёри бачаҳо 35 компютер қарор дорад. Бачаҳо метавонанд, дар муддати 15 рӯз ин падидаи замонро омӯхта, соҳиби сертификат гарданд. Ҳамчунин, 15 адад компютери дигар барои кормандон ҷудо шудааст.

Аҳсан бар мураббӣён!

Кас ба чехра ва муносибати мураббӣён назар дӯхта, бори дигар ба бузургии онҳо сано меҳонад. Шоҳин, як мураббӣ хеле ҷавон, ки донишҷӯ аст, аз шӯхиву беқарории бачаҳо изҳори норизой намуд. Барои ӯ тарбияи як қисм «раисбача»-ҳо, ки баъзан меъёри баробари миёни бачаҳо ба назар намегиранд, ҳайратовар менамояд. Ба андешаи ӯ, бачаҳо бояд аз чунин худбинӣ пурра озод бошанд, зеро муносибати онҳо барои ҳамаи атрофиён нохушоянд аст. Ба ҳар сурат, барои истироҳати хуб фароҳам сохтани бачаҳо директори лагер, сармураббӣ, тамоми мураббӣён ва кормандони хоҷагии истироҳатгоҳ мазмунӣ истироҳати худро тағйир додаанд. Истироҳати онҳо имрӯз танҳо як самт дорад: коре карда бачаҳоро хушҳол гардондан.

Дастовард, норасоӣ, пешниҳод

Имсол истироҳатгоҳ барои 100 нафар бача ва 22 нафар мураббӣ бинои нави хобгоҳро пешкаш намуд. Дар назар аст, 80 ҷойи нишаст ба ошхона илова гардад. Дар мувофиқа бо шӯъбаи маорифи ноҳияи Варзоб ба наздикӣ бачаҳо соҳиби китобхона мешаванд. Аллакай бо дастгирии мудирӣ шӯъбаи маориф Г. Сафарова як миқдор мизу курсӣ ба бачаҳо дастрас гардид.

Вақте мо бо сармураббӣ Холмаҳмад Тӯраев суҳбат доштем, директори лагер Шафоат Саъдиев, ки дар нигоҳи аввал хушҳолӣ ва самимияташ бепарвоиро мемонд, таъкид кард:

– Боз ҳамаашро таърифу тавсиф накунед, аз нуқсонҳо ҳам гап занед. (Бегумон, ин эътирозе буд аз «ҳақиқатнависӣ» -и баъзе рӯзноманигорон). Азбаски тараддуи ифтиҳо ва меҳмонон зиёдтар буд, на сармураббӣ ва на директор имкони бо мо зиёд суҳбат кардан наёфтанд. Суҳбати моро раиси Кумитаи иттифоқҳои касабавӣ кормандони илм ва маорифи ҷумҳурӣ Абдурозиқ Ризоев мукамал гардонд.

Аз А. Ризоев бобати нуқсонҳо ҳам пурсидем. Ў чунин зикр кард:

– «Чайка» асосан аз ҳисоби қувваи барқ ташвиш дорад. Аввалан, ман фикр мекунам, дар пардохти ҳаққи барқ ба истироҳатгоҳҳои кӯдакона бояд имтиёз муқаррар шавад. Чунки як мушкилӣ ба ҳамин нуқта иртибот дорад. Сониян, низоми ташкили истироҳатгоҳҳои хусусии навбанаф, ки барои интиқоли неруи барқ ба истироҳатгоҳ маҳдудият ворид месозанд, бояд ба эътидол дарояд. Бубинед, ки таъминоти нони кӯдакон, ки аз ҳама муҳим аст, бо сабаби чунин мушкилот барои кормандони истироҳатгоҳ чӣ қадар душворӣ меорад. Илова бар ин, маъмурият ҳадафи таълимдиҳии худро бобати компютер аз даст медиҳад.

Фаъолияти маҳфилҳои гуногун дар ҳақиқат хуб ба назар мерасид, вале як нукта барои мо таваҷҷуовар намуд. Дар ҳоле ки тарбияи мусиқии бачаҳо имрӯз таваҷҷуҳи махсусро металабад, алҳол истироҳатгоҳ имкони ҷалби пураи бачаҳоро дар ин маврид надорад. Тавре аз суҳбат бо мутасаддиён маълум гашт, як сабаб дар норасоии васоити лозима бошад, сабаби дигар дар камбудии мутахассисон будааст. «Агар таҷрибаомӯзони Донишқадаи санъат тибқи фармони вазир мавриди сафарбаркунӣ ба истироҳатгоҳҳо ҳам вобаста шаванд, мумкин аст, ин масъала роҳи ҳалли худро то андозае ёбад, – зикр кард А. Ризоев, – Алҳол маҳорати бачаҳо бобати раксу суруд дар маҳфили «Ҳозирчавобон» андаке мушоҳида шавад ҳам, ин маврид мо наметавонем гӯем, ки тарбияи мусиқии бачаҳо таъминоти кофӣ дорад». Пас ин нигаронӣ, ки танҳо ба масъулияти роҳбарони истироҳатгоҳ вобаста нест, боз ҳам таваҷҷуҳи ҷиддитарро аз дигарон интизор аст.

Бигузор, доимо «Чайка» бошад!

«Чайка» дар мавзеи хушманзараи Варзоб, миёни чашмасорон ва боғи сабзу хураме ҷойгир аст. Оби он хеле болаззат ва нӯшиданист. Бисёр меҳмонон аз дохил ва хориҷи кишвар бештар ба хоҳири ҳамин обаш барои истироҳат ба

ин чо ташриф меоранд. Таманно мекунем, ин меҳмонхонаи диёр ҳамеша ободу зебо бошад. Пас бигузур, доимо «Чай-ка» бошад!

Саиди ФАЗЛ

3. *Аз рӯйи рӯзнома (ё маҷалла) репортажеро интиҳоб намоед. Муайян кунед, ки ҳадафи асосии репортаж чист? Гӯед, ки чаро маҳз ин репортажеро интиҳоб кардед. Комёбию нуқсони мухбирро дар таълифи репортаж муайян созед.*

4. *Аз тариқи радиои мактаб дар бораи «Мусобиқаи варзишии синфҳо» репортаж таҳия намоед. Гӯед, ки чаро маҳз ин репортажеро интиҳоб кардед. Комёбию нуқсони мухбирро дар таълифи репортаж муайян кунед.*

5. *Репортаже таҳия намоед, ки аз ҳаёти синфатон нақл кунед.*

КАЛИМА ВА ИБОРАҲОЕ, КИ БО АЪЗОҲОИ ЧУМЛА АЛОҚАИ ГРАММАТИКӢ НАДОРАНД

Мухотаб ва калимаю ибораҳои туфайлӣ бо сараъзоҳояу аъзоҳои пайрав алоқаи грамматикӣ надоранд ва аъзои ҷумла намешаванд, зеро ба онҳо савол гузоштан мумкин нест.

Ин калимаю ибораҳо барои ба суҳбат дохил шудан, баён доштани ризоият, боварӣ, таассуф, муносибати шахс нисбат ба муҳити атроф ва ғайра ёрӣ мерасонанд. Ин калимаю ибораҳо ва ҷумлаҳо дар гуфтугӯ бо оҳанги даъват ва дар хат бо аломатҳои китобат ифода меёбанд.

Шоиро, аз сӯхтан дорӣ хабар,

Пас макун аз оташи сӯзон ҳазар. (М.Т.)

Дар ҳақиқат ҳам, Шокирҷон ба қавли худ вафо кард.
(С.У.)

МУХОТАБ

48. МУХОТАБ ВА ВАЗИФАИ ОН

1. Ҷумлаҳоро хонед ва муқоиса кунед. Гӯед, ки ҳангоми хондани ҷумлаҳои сутуни дуюм чиро пай бурдед.

– Ту чӣ кор кардӣ?	– Карим, ту чӣ кор кардӣ?
– Ин шеърро Мавҷуда Ҳакимова навиштааст?	– Муаллим, ин шеърро Мавҷуда Ҳакимова навиштааст?
– Соли оянда мо гурӯҳи сайёҳон ташкил мекунем.	– Соли оянда, дӯстони азиз, гурӯҳи сайёҳон ташкил мекунем.

Калима ва ё иборае, ки барои ба мазмуни ҷумла хитобан ҷалб намудани диққати мусоҳиб истифода мешавад, мухотаб ном дорад.

Мухотаб ба воситаи исм ва ё калимаҳои ба вазифаи исмомада ифода меёбад. Вай метавонад, дар таркиби ҷумла ва ё берун аз он ояд: Биё, **ҷони бибиаш**, ана, ин холаҳоят ба ту савғотӣ оварданд. (Р.Ҷ.)

Пушкин! Ту улфати пиру ҷавон гардидай. (М.Т.)

Мухотаб бо аъзоҳои ҷумла алокаи грамматикӣ надошта, оҳанги махсуси талаффуз дорад ва аз онҳо бо вергул ва ё аломати хитоб чудо карда мешавад: Росташро гӯй, **Ёдгор!** Ин ҷо чӣ кор мекардӣ? Писарам, **Пӯлодҷон**, аз ҳавз якта об биёр, чой кунам. (Р.Ҷ.)

Дар асарҳои бадеӣ мухотаб бо исмҳои ғайришахс низ ифода меёбад.

Эй бахт, ачаб маро Ватан додай ту,
Гулҳои умед аз ҷаман додай ту.

Ҳабиб Юсуфӣ

2. Матнро хонед ва ба расму оини мактубнависӣ диққат диҳед.

Гӯед, ки чӣ гуна ифодаҳо дар нома ба вазифаи мухотаб меоянд.

Устои мухтарам Айнӣ!

Намояндагони Эрон ва мудирони рӯзномаҳо ва вакилони Маҷлис, ки омада буданд, беандоза аз судмандии «Намунаи адабиёти тоҷик» хурсанд буданд ва борҳо дар хусуси ин китоб ва заҳматҳои Шумо дар тараққиёти адабиёти тоҷикӣ баҳс карданд.

Меғуфтанд, ки ҳама кас дар Эрон орзуи дидани ин китобро дорад. Чанд дастовез роҷеъ ба ҳамон китоб, ки яке аз онҳо пеши худам пайдо шуд ва дигаронашро аз нашриёт гирифтам, барои Шумо мефиристам. Гарчи вақти онҳо гузашта, аммо чун роҷеъ ба Шумо буд, барои худатон фиристодам. Ба хидмати дӯстони мухтарам Зехнӣ, Ҷабборӣ, дигар дӯстон саломӣ фаровон мефиристам...

Бо салом, иродат ва ихлос, Лоҳутӣ

3. Мактубе нависед, барои барқарор кардани робита. Ба назар бигиред, ки ба кӣ мувоҷиат менамояд.

Ба падар...

Ба бародарон...

Ба устод...

4. Агар суҳбати телефонӣ кунед, аз кадом муҳотабҳоро истифода мекунад. Он муҳотабҳоро нависед.

5. Ҷумлаҳоро бо риояи оҳанг хонед ва муҳотабҳоро муайян кунед. Гӯед, ки бо кадом ҳиссаи нутқ ифода ёфтаанд.

1. Шоҳо! Ман тамоми хоки Хуросонро тай кардам!
(С.У.)

2. Барака ёбед, фарзандонам, аз ин пеш ин гуна ҳосилро надида будам. (И.Ф.)

3. Дӯстони азиз, ин ҷо бо ман бимонед.

4. Биёед, эй рафиқон, дарс хонем,

Ба бекорию нодонӣ намонем. (С.А.)

6. *Чумлаҳоро аввал пурра, баъд бе мухотабҳо хонда, ба оҳанги талаффузи онҳо диққат диҳед. Гӯед, ки илова кардани мухотаб ба чумлаҳо чӣ тобише дод. Чумлаҳои якум, чорум ва шашумро нависед ва мухотаби онҳоро аз ҷиҳати сохт шарҳ диҳед.*

1. Нина, амакатро шинохтӣ. (Ф.Н.) 2. Ту худатро зик накун, Шодигул. (С.У.) 3. Шумо, Қосимака, ҳеҷ парво накунад. (А.Д.) 4. Ман аз вазидани ту, эй насими баҳор, ҳаловат мебарам. 5. Мактаббачагони азиз! Дар таҳсил саъй мебояд. 6. Чӣ гуна неъматҳои фаровон дорӣ, модари азиз – Замини Ватан! (А.Д.)

49. АЛОМАТҲОИ КИТОБАТ ДАР МУХОТАБ. ОҲАНГИ ХОНИШИ ЧУМЛАҲОИ МУХОТАБДОР

1. Порчаро хонед ва дар хотир нигаҳ доред.

Мухотаб дар навишт аз дигар аъзоҳои чумла бо вергул чудо карда мешавад: Ин ҳавас не, **додари меҳрубон**, ин ишқ аст, ишқи касб. **Шодигул**, ба модаратон гӯед, ки заҳмат на-кашанд. (С.У.) Моро ниҳоят шод кардед, бобо. Шумо, **раффон**, ўро мешиносед. **Ҷиянам**, хафа нашав! Ниҳолҳоро лозим шавад, кўчат мекунем. (П.Т.)

Чунон ки аз мисолҳои боло мебинед, агар мухотаб дар аввали чумла омада бошад, пас аз он, агар дар охири чумла омада бошад, пеш аз он ва дар байни чумла омада бошад, аз ду тарафи он вергул гузошта мешавад. Аломати охири чумла бошад, мувофиқи қоидаи умумӣ гузошта мешавад.

Агар мухотаб дар аввал ва ё охири чумла омада, бо ҳиссиёте гуфта шавад, пас аз он аломати хитоб гузошта мешавад: Ватан! Ҳастии ман бо туст.

2. Порчаро бо риояи оҳанг хонед. Чумлаҳои мухотабдорро нависед, сараъзо ва аъзоҳои пайрави онҳоро ишора кунед.

Пуштаҳо чун киштиҳои монда дар гил хомӯшанд,
Донаҳо чун доғҳои монда дар дил хомӯшанд,
Зинда бош, уммеди ман!
Кӯҳу барзан тан ба сармои зимистон додааст,
Чашма дар чанголи ях гӯё асир афтодааст,
Ханда кун, хуршеди ман!
Лонаҳо пурбарфу урён аст шохи навниҳол,
Зоғ меҳонад ба ҷойи булбули ошуфтаҳол,
Ту марав, эй сабри ман!
Дил ба сони пуштаҳо пазмони нури офтоб,
Дар ҳаёли сабзасору нағмаҳои ҷӯйи об,

Ту гузар кун, абри ман!
Мерасад бӯйи хазону бӯйи барф аз боғзор,
Шеърӣ ман аммо чу турна мепарад сӯйи баҳор.
Зинда бош, эй навбаҳор!

Гулназар Келдӣ

3. Ҷумлаҳоро хонед. Бо иваз шудани ҷойи муҳотаб дар оҳанги хониш тағйироте рух дод?

1. Қосим, ту дар кучо таҳсил мекунӣ? Ту дар кучо таҳсил мекунӣ, Қосим? Дар кучо, Қосим, ту таҳсил мекунӣ?

2. Саидалӣ Ашӯров ба хонандагон дар бораи ғалабаи варзишгарони тоҷик дар мусобиқаи байналмилалӣ нақл мекард. Саидалӣ Ашӯров, ба хонандагон дар бораи ғалабаи варзишгарони тоҷик дар мусобиқаи байналмилалӣ нақл кунед.

4. Матни даъватномаро нависед ва аз муҳотаб моҳирона истифода баред.

5. Порчаро хонед ва муҳотабҳои онро ёфта шарҳ диҳед. Гӯед, ки онҳо ба ҷумла чӣ тобишие додаанд.

1. Ай ҷӯяндагони зебой! Вақтро бар ҳадар мадихед: зебоиро танҳо аз вожаву ибораҳои забони модарӣ метавон дарёфт.

2. Магасаки азиз! Аз пайи хониши булбул машав ва аз гинг-гинг намон, ки хиёнат биварзӣ ба забони модарии хеш.

3. Забони модарии мо бонии фарҳанги мо, бонии таърихи мо, бонии миллати мо, бонии ҳастии мост. Акнун бияндешед, ки онро чӣ гуна пос бояд дошт, ай соҳибзабонон!

Абдурауф Муродӣ

Мухотаб метавонад, ҳам бо як калима ифода гардад ва ҳам тафсил ёбад: **Писарам!** – гӯён Абдулло худро ба тарафи вай мепартояд. (С.У.) **Дугонаи чоноҷонам Зайнаб**, ҳар ду мактуби ту ба мо расид.

6. *Чумлаҳоро хонед ва муайян созед, ки мухотабҳо дар кадом чумлаҳо ба шахс ва дар кадом ба гайришахс нигаронида шудаанд. Гӯед, ки мухотаб аз мубтадо чӣ фарқ дорад.*

1. – Ғам махӯр, Шошо! – дилбардорӣ кард Бобуна. (Баҳманёр)

2. «Эй Замини муқаддас, эй модари башар, эй гаҳвораи одаму олам! Бигӯй, ки чаро кори ҷаҳон яксон нест?». (Б.Н.)

3. Магар нашнохтӣ, Собир! Ин Ёдгор, писари ака Бозор аст. (С.А.)

4. – Эй Офтоб! Ту ба он фахр кардӣ, ки шоҳи табиат ҳастӣ. На! (П.Т.)

5. Дӯст дорам, модарам, бо ёди ту қишлоқро,
Рӯдҳои нуқрагину нилгун офоқро. (М.Т.)

6. Рафиқон! Корвон имшаб равон аст,
Дили мискини ман бо корвон аст. (Салмон)

7. Дарахти бахти ман, акнун калон шав,
Сар афрозу ба сарҳо соябон шав. (М.Қ.)

7. Матнро хонед ва мухотабҳоро ёбед. Сипас хулосаатонро бо ду-се ҷумла нависед ва аз мухотабҳои матн истифода баред.

Азизи ман, агар мазлум аз расидани золим бар ту пургӯйӣ кунад, бояд ки дилтанг нашавӣ, зеро ки ҳоким ҳукми табиб дорад ва мазлум масобаи (мисли) бемор. То бемор тамоми дарди худро пеши табиб нагӯяд, аз ҳақиқати дарди ӯ муталлаъ нашавад ва аз дорулбақои (он дунё) адолат шарбати шифо ба зулмкашидагони рӯзгор натавонад дод. Овардаанд, ҳикоят, ки яке аз вузарои мозӣ (гузашта) бар шахсе гуфт, ки аз омад-шуди мардум ба танг омадаам. Он шахс гуфт:

– Эй вазир, болиши иззат аз пеш бардор ва аз маснади (вазифа) вазорат бархез. Ман зомин, ки туро касе озор надиҳад, дубора пеши ту як кас наояд. Чунон ки гуфтаанд:

Қитъа

Пеши он кас, ки ихтиёраш ҳаст, ҳалқе бе ихтиёр меоянд,
Дигар он ихтиёр рафт зи даст, бар дарах чӣ кор меоянд?

Самандари Тирмизӣ

Саволҳо ва супориш

1. **Ҳаким ҳукми табиб дорад**, яъне чӣ?
2. **Болиши иззат аз пеш бардор** чӣ маъно дорад?
3. Ба андешаи адиб розиед ё на?
4. Агар Шумо мебудед, ба вазир чӣ маслиҳат медиҳед?

8. Мухотабҳоро бодикҳат хонед. Мухотабҳои зерин аз мукоотибаи устод Айнӣ ва Абулқосим Лоҳутӣ интихоб шудаанд. Ҳангоми навиштани нома аз ин мухотабҳо истифода баред.

Устои бузургвор, Садриддин Айнӣ! Рафиқи муҳтарам ва устои муаззам, Садриддин Айнӣ! Фозили муҳтарам ва устои азиз, Садриддин Айнӣ! Устои муҳтарам, Садриддин Айнӣ! Устои муҳтарам! Устои муҳтарам ва азиз!

Рафики азиз, Лохутии мо! Рафики шафик, мухтарам, Лохутӣ! Фозили мухтарам, рафиқ Айнӣ! Рафики мухтарам Айнӣ! Мухтарам, рафиқ Лохутӣ! Рафики шафик, фозили мухтарам Лохутӣ! Рафики азиз, мухтарам устод Айнӣ! Рафики шафик, Лохутии меҳрубон! Рафиқ ва дӯстдори меҳрубон Лохутӣ! Рафики мухтарам ва азиз, устод Айнӣ! Мухтарам, рафиқ Лохутӣ! Устоди мухтарам, Айнӣ!

50-51. КОР БО МАТНИ ЛУТФИ ЛАТИФ

1. Матиро хонед ва муҳокима кунед. Сипас хулосаатонро мухтасар нависед.

Лутфи латиф шакли махсуси эҳтиром, васфу таъриф; эътироф кардан ё ба вачд омадан аст. Лутфи латиф ифодаи пурмуҳаббат, пурилтифот ва шунидани он барои мусоҳиб гуворост ва он тақризи таҳсиномез маҳсуб мегардад.

Лутфи латиф як навъ суҳанони басо одӣ, вале воситаи пурқудратест, ки барои барқарор кардани муомилаю мусоҳиба бо одамони дигар кумак мерасонад. Лутфи бамавқею саривактӣ метавонад, ки вазъияти пуршиддатро ба эътидол оварад ва орому муътадил созад. Лутф метавонад, дар вақти суҳбату вохӯрӣ ё лаҳзаҳои қору фаъолияти ҳаррӯзаи инсон сурат бигирад. Масалан, маъмулан, муассисаҳои хурд-хурди як вазорат зери як бом ё ба ифодаи дигар дар як бино муттаҳид карда мешуданд ва мешаванд. Рафиқе буд аз дигар муассиса, воқеан, донишманд, ростқору ростгӯ, дур аз маризии маҳалгароӣ, дар саховатмандӣ ҳамто надошт, чони одам буд. Бо ҳама ин бузургӣ одате дошт, ки ҳар рӯз нафареро зери ҳадафи интиқод қарор медод ва дар натиҷа мусоҳибро саҳт меранҷонд ва сипас ором мегашту ба утоқи қораш бармегашт. Мо – як гурӯҳ, ки хеле аз ӯ ҷавон будем ва бисёр эҳтиромаш мекардем, зуд-зуд ҳадафи ин қор қарор мегирифтем. Фикр карда воситаеро «кашф»

кардем, ки бадохатан вазъиятро муътадил мегардонду акомон «ҳей, муред» мегуфту даст меафшонд ва хандон аз кабинети кори мо баромада мерафт. Рӯзе ҳамин акомон ба ҷаҳл меояду ба Салоҳиддин Амонӣ «ҳучум»-ро сар мекунад. Салоҳиддин ором гӯш карда, он усулро истифода карда мегӯяд: «Акоҷон, магар имрӯз навбати ман аст?» Акои ба ғазабномада ҳамоно чун мум мулоим мешаваду вазъият басо муътадилу ором мегардад. Пас аз ин акомон ин одати хешро то охири умр тарк кард. Ёдаш ба хайр! Ин аст неруи лутф ва лутфи латиф.

Истифодаи лутфи латиф кайҳост, ки дар фаъолияти соҳибкорон мавқеъ пайдо кардааст.

Вақте ки ба касе таваҷҷуҳ ва ё лутфе мекунад, дар ӯ сифатҳои беҳтаринро ҷустуҷӯ менамояд ва андешаи шумо дар бораи ӯ бештар мегардад. Ҳангоми дар ҳаққи дигар кас суҳанони нек гуфтан мусоҳиб мекӯшад, ки худбаҳодиҳиашро такмил диҳад.

Ҳатто вақтҳои охир ҷинойткорони соҳибтаҷриба баърои ба даст овардани аҳдофи шуми худ аз лутфгӯӣ ва лутф кардан моҳирона истифода мекунанд. Чун лутф шахсро бисёр нарму эҳсоси дилсӯзиашро ба маротиб меафзояд, баъзан ҷинойткорон ба ҳадаф мерасанд.

Усули умумии муҳимтар ҳангоми оқилона истифода кардани лутфи латиф амалан имконият фароҳам меорад, ки мусоҳибро ба худ моил намоӣ. Занонро таъриф кардан қоидаи маъмул аст, онҳо бештар таърифро дӯст медоранд. Воқеан, таърифро (хушомаду тамаллуқро не!) ҳама дӯст медорад, танҳо аксуламали мардон чандон назаррас нест. Майлу рағбат ба васфу таъриф аз он гувоҳӣ медиҳад, ки он талаботи психологӣ инсон – талабот бо эҳсосоти мусбатро таъмин месозад. Мусоҳиб, ки ин талаботро қонеъ гардонд, ба ҳамсухбати воқеӣ табдил меёбад. Гап сари лутфу меҳрубонии ҳақиқӣ меравад, на танқиду ҳаҷвкунӣ.

2. Порчаи зеринро хонед, ҳадафи лутфи латифро шарҳ диҳед, хулосаатонро мухтасар нависед.

Гуландом! Магар ин духтари шумост? Шумо ҳанӯз чавонед, ҳеҷ ба ин синну сол мувофиқ не. Мисли ин ки шумо ҳар ду хоҳаронед.

3. Матиро бодикқат хонед ва нуктаи асосии онро муайян созед. Ин чӣ гуна лутф аст? Чаро Мавлоно Ҷомӣ чунин лутф кард? Хулосаатонро мухтасар нависед.

Меғӯянд, боре Мавлоно Абдурраҳмони Ҷомӣ ба Бағдод рафта буд. Пирчамоли Ироқӣ, ки яке аз шайхони он аср буд, ба иттифоқи гурӯҳе аз муридони худ ба истиқболи вай омад. Одати Пирчамол аз муридони вай он буд, ки либоси худро аз пашми шутур тайёр мекарданд ва ҷуз он чизе наменӯшиданд. Пирчамол пас аз мулоқоти Мавлоно Ҷомӣ аз рӯйи эҳтиром хитоб ба Мавлоно гуфт:

– Мо чамоли Худоро дидем!

Мавлоно Ҷомӣ дар ҷавоб гуфт:

Мо низ ҷимоли Илоҳиро дидем.

Аз китобчаи «Лутфи латиф»

Лугат

Ҷимол – шакли ҷамъи ҷамал буда, ба маънои шутурон аст

Ҷамол – хусн, зебӣ

4. Порчаро нависед ва ба мавқеи аломатҳои китобат диққат диҳед. Гӯед, ки инро лутф ҳисобидан дуруст аст? Чаро?

Офарин! Қандата зан, ӣйгит! Ман кайҳоннавард мешавам гӯй! – бо ду даст Илҳомро ба ҳаво муаллақ занонда гуфт Дмитрий Степанович.

Шодон Ҳаниф

5. Матиро хонед ва шарҳ диҳед. Мавзӯи лутфро дар ин порча муайян кунед.

Офарин, Илҳом! Шӯрбо не, қанд пухтай. Чунон болаззат,
ки ин хелаширо дар ресторани «Душанбе» ҳам нахӯрда будам.
Шодон Ҳаниф

6. Порчаро хонед ва шарҳ диҳед. Гӯед, ки ин лутф чӣ нуқтаро таъкид месозад?

Салоҳиддин, ба шумо ин пирӯҳан шинам афтодааст. Ин қадар рангаш ба чехраатон монанд аст-а?

Таъби олий доред! Беҳтарин куртаи хушдӯхт, базеб ва шинамро интиҳоб кардаед.

7. Дар мавзӯи «мутахассиси беҳтарин» будани касе лутф таҳия кунед ва лутфи тартибдодаатонро дар муҳокимаи ҳамсинфон гузоред.

8. Бо истифодаи ифодаҳои «Шумо математики қобилиятнок», «Шумо беҳтарин тарҷумон», «Шумо хислати аҷоиб доред», «Бо шумо дӯстӣ кардан ифтихор аст», «Аз суҳбати шумо лаззат мебарам» лутфҳо таҳия кунед.

9. Ҳикояро хонед ва хулосаи худро гӯед. Онро бо лутфҳои боло ва лутфҳои таҳиякардаатон муқоиса кунед. Фарқи онҳоро як-як баён созед.

Чамъе ба дуои борон берун рафтанду ҳамаи атфоли мактабҳоро бо худ бурданд.

Зарифе гуфт, ки ин тифлонро кучо мебаред?

Гуфтанд:

То дуо кунанд, ки эшон бегуноҳонанд ва дуои бегуноҳон мустаҷоб аст.

Гуфт:

– Агар гуноҳи эшон мустаҷоб шудӣ, як мактабдор дар ҳама олам зинда намондӣ.

Алии Сафӣ

КАЛИМА ВА ИБОРАҲОИ ТУФАЙЛӢ

52. КАЛИМА ВА ИБОРАҲОИ ТУФАЙЛӢ ВА ТОБИШҲОИ ГУНОГУНИ МАӢНОИИ ОНҲО

1. Хонед ва гӯед, ки калимаҳои шиораишуда чӣ тавр барои дигар шудани маънои ҷумлаҳо таъсир расонидаанд.

Хушбахтона, зимистони имсола чандон хунук намешавад.

Ба назарам, зимистони имсола чандон хунук намешавад.

Ҳатман, зимистони имсола чандон хунук намешавад.

Калима, таркиб ва ибораҳое, ки ба фикри баёншуда чӣ гуна муносибат доштани гӯяндаро нишон медиҳанд, аъзоҳои туфайлӣ ном доранд: 1. Мактуби ту, **ҳақиқатан**, маро хеле хурсанд кард. 2. **Хайрият**, ки Носир, ту он воқеа-ро фаромӯш накардаӣ.

2. Ин ҷумлаҳоро равшану возеҳ бо риояи оҳанг хонед ва гӯед, ки дар кадоме аз онҳо гӯянда шубҳа дорад, қатъан тасдиқ мекунад ва ё ба таври одӣ баён месозад. Вобаста ба мақсад калимаҳои гуногуни туфайлӣ истифода мешаванд.

Бародарам аз сафар бармегардад.

Яқинан, бародарам аз сафар бармегардад.

Албатта, бародарам аз сафар бармегардад.

Бешак, бародарам аз сафар бармегардад.

3. Ҷумлаҳоро бо риояи оҳанг хонед. Гӯед, ки дар кадом калимаҳои туфайлӣ истифода шудаанд. Аз чӣ донистед?

1. Он вақт ба назарам аз шумо дида одами нағзтар наменауд. (С.Т.)

1. Имрӯз Зокир, ба назарам, хеле парешонхотир менамояд. (Ю.А.)

2. Тир агар рост равад, бар ҳадаф аст. (Ҷомӣ)	2. – Рост, – гуфт бо оҳанги та- ассуф. (С.Т.)
3. Орзуи аҳли башар хуш- бахтона зиндагӣ кардан аст.	3. Хушбахтона, дилаш аз ан- деша фориғ шуд. (С.А.)

4. *Матиро хонед, калимаҳои туфайлиро ёфта, шарҳ диҳед.
Гӯед, ки онҳо чӣ вазифаро иҷро кардаанд.*

Барои чӣ дар вақташ намегуфтӣ?

– Барои чӣ? – такрор кард ӯ ва ҳамон лаҳза гӯё ба худ ча-
воб дод: Аввалан, барои он ки гӯям, нагӯям фоида надошт,
чунки ҳирси молу пул дар рағу пайи шумо сахт ҷой гирифта
буд. Афсӯс, ки ман инро дер фаҳмидам. Шумо ҳозир ҳам,
албатта, ҳамон одамед. Не нагӯед... Дар ин синну сол дигар
шудан душвор... Сониян, барои он ки дар ин хусус ба шумо
гап заданро муносиб намедидам.

Саттор Турсун

5. *Ҷумлаҳоро хонед ва онҳоро навишта, ба зер калимаҳои ту-
файлӣ хат кашед.*

Тобиши маъно ва таркиби онҳоро шарҳ диҳед.


1. Соҳибамак, аз афти кор, сахт ранчид. (П.Т.) 2. Ба
фикри ман, образҳои профессор ва писараш нағз баромада-
гӣ. (П.Т.) 3. Кас кори бадашро фаромӯш накунад, ба ҳаёлам,
хуб аст. (С.Т.) 4. Чунон ки дар боло қайд шуд, дарстайёрку-
нии мо рӯзона дар ҳучраи Абдухалилмахдум ташкил меёфт.
(С.А.) 5. Дарвоқеъ, Дохунда кори намоёне кард. (С.А.) 6.
Хушбахтона, ин орзуям на як бор, балки чандин бор ба
вуқӯъ омад. (С.А.)

53. НАВЪҲОИ КАЛИМА ВА ИБОРАҲОИ ТУФАЙЛӢ АЗ РӢИИ МАӢНО

Калимаю ибораҳои туфайлӣ дар ҷумла вазифаҳои гуногунро иҷро мекунанд. Аз ин рӯ, гурӯҳи зиёдро ташкил дода, барои ифодаи боварию эҳтимод, шубҳа, эҳтимолу тахмин, ҳаяҷону ҳиссиётҳои гуногун мисли шодӣ, афсӯс, хоҳиш, миннатдорӣ, сарчашмаи фикр, алоқаи фикр, низому тартиби фикр ва ғайраҳо истифода мешаванд.

На танҳо калима, балки таркиб, ибора ва ҷумлаҳо ҳам метавонанд, туфайлӣ шуда оянд ва тобишҳои гуногуни маъноиро ифода намоянд.

1. Нақшаро хонед. Дар хусуси тобишҳои гуногуни маъноиро ифода кардани калимаҳои туфайлӣ мулоҳизаҳоятонро ғӯед. Бо истифода аз калимаҳои туфайлӣ барои ҳар гурӯҳ дуҷумлай тартиб диҳед.



2. Чумлаҳоро хонда, калимаҳои туфайлиро ёбед ва тобишҳои маъноии онҳоро шарҳ диҳед. Сипас чумлаҳоро нависед.

1. Назар ба фикри ӯ, дар ин кор бояд дасти коргарони вай бошад.

2. Хайр, сафар ягон чиз дод? (У.Р.)

3. – Дар баста нест, марҳамат, бифармояд, – садо доданд устод. (У.Р.)

4. – Э, афсӯс, сад афсӯс! – бо алам сар мечунбонданд амакам.

5. Қисса кӯтоҳ, мо пагоҳ ба тумани Ромитан меравем. (Р.Ҳ.)

6. Назар ба қавли онҳо, Лутфулло Гӯшпон аз пагоҳӣ то вақти хӯроки пешин ва аз пешин то шом дам нагирифта каланд мезадааст. (С.А.)

3. Нақшаиро хонед ва бубинед, ки калимаҳои туфайлӣ нисбат ба фикр чӣ ҳаяҷону ҳиссиёти гуногунро ифода мекунам.

шодӣ	афсӯс	таачҷубу хоҳиш	миннатдорӣ, ризоият
хайрият хайрият ки хушбахтона ба хушбахтӣ ба бахти мо	афсӯс сад афсӯс афсӯс ки мутаассифона хайф сад хайф дарег хайҳот	ачиб воачабо ачабо ачоибот наход наход ки илтимос зинҳор	ташаккур албатта офарин боракалло нури дида ба чону дил ба чашм точи сар

сарчашмаи фикр	тарзи баён ва мароми гуфтор	алокаи фикр ва хулоса	низому тартиби фикр
ба шунидам ба фикрам ба гумонам аз рӯйи гуфти шумо, ба ақидаи ман, назар ба гуфти ӯ, ба андешаи ман	ба ибораи дигар ба таъбири дигар кӯтоҳи гап умуман аниқтараш мухтасар	ҳамин тариқ хулласи гап ниҳоят оқибат инак мувофиқи ин ба мисли боло асосан	аввалан сониян якум дуюм аз як тараф аз тарафи дигар дар охир охирон

4. Бо истифодаи калимаҳои туфайлӣ шаш ҷумла нависед, тобишҳои гуногуни маъноии онҳоро шарҳ диҳед.

5. Ба ҷойи нуқтаҳо калимаҳои туфайлии мувофиқро гузошта, ҷумлаҳоро хонед ва чӣ тобиш доштани онҳоро шарҳ диҳед.

1....шер ба мо зӯр ёрмандӣ кардӣ. (Ф.М.) 2. Ман,..., хурсанд: мисли пештара ба гап даромадӣ. (Ф.М.) 3. Мӯйи сар ва ришу мӯйлаби ӯ, ... , саду панҷоҳ фоиз сафед шудаанд. (П.Т.) 4., аз суҳбати мо ба ҳуди Шумо низ суде хоҳад расид. 5. Ҳоло ин кор,, «аз бекорӣ кадукорӣ» аст. (С.А.) (ошно, ба қавли худаш, воқеан, чунон ки, навакак гуфтам, боракалло).

6. Ҷумлаҳоро нависед, калимаҳои туфайлии онҳоро ёбед ва аломатҳои китобатро дар мавқеааш гузоред.

1. Шумоён дар ҳақиқат чавонони хушбахтед. 2. Ба бахти мо мактаб аз ҳавлиамон он қадар дур набуд. 3. Хайр боқимондаашро пагоҳ ба шумо нақл мекунам. (Ҳ.К.) 4. Ба

фикри падарам имсол ҳавои тирамоҳ мисли тобистон гарм мешавад. 5. Гуфтагӣ барин таътили ту кай тамои мешавад? 6. Ў баръакс, бо талабагон ҳамчун калонсол бо калонсол муносибат дорад.

7. Аз калимаҳои туфайлӣ истифода бурда, ҷумлаи «Ман имтиҳонхоро бо баҳои панҷ месупорам»-ро чор маротиба нависед, ки тобишҳои гуногунро ифода кунанд.

Намуна: Бахтиёр дар муддати кӯтоҳ, ҳақиқатан, устои кори худ шуд.

Бахтиёр дар муддати кӯтоҳ, ба бахти мо, устои кори худ шуд.

Ҳамин тариқ, Бахтиёр дар муддати кӯтоҳ устои кори худ шуд.

Хулоса, Бахтиёр дар муддати кӯтоҳ устои кори худ шуд.

8. Ҷумлаҳоро нависед, аъзоҳои туфайлиашонро муайян карда, ба кадом маъно омадани онҳоро шарҳ диҳед.

1. Ниҳоят, навбати Зебӣ расид. (Ҷ.И.) 2. Ба ҳамин тариқ, ҳар ду барои рафтанд. (А.Д.) 3. Дар омади гап гуфта мондаи-дия, ҳавотир нашавед. (Ф.Н.) 4. Ба гуфти падарам, об ҳуни замин аст. 5. Чунон ки мегӯянд, дар кӯҳҳо алафзор бисёр аст.

54. ИСТИФОДАИ АЛОМАТҲОИ КИТОБАТ ВОБАСТА БА ҶОИ КАЛИМАҶ ИБОРАҲОИ ТУФАЙЛӢ

1. Матро хонед ва калимаҳои туфайлиро муайян сохта, ҷой ва аломатҳои китобати онро шарҳ диҳед. Аз нигоҳи имрӯз кадом калимаҳои матро иваз кардан мумкин аст?

Рӯзи якшанбе бозори Конибодом серодам мешавад. Дар ин ҷо, ба қавли модари Шодӣ, ғайр аз ҷони одаиизод, ҳама ҷизро харидан мумкин аст. Ҳозир, ки охириҳои моҳи сентябр

аст, махсусан, растаҳои мевафурӯшӣ тамошобобанд. Дар ин ҷо, ба фикрам, намунаи ҳама гуна меваҳои хушлаззати кишвари тоҷиконро, ки шуҳрати умумичаҳонӣ пайдо кардааст, дучор карда метавонед. Масалан, анчиру анор, себу шафтолу, харбузаву тарбуз, ноку бихӣ, лимӯю афлесун, дахҳо хел ангури сурху сафеду сиёхро ғарам-ғарам рехта мондаанд.

Шодӣ сумкае дар даст, аввал чизе нахарида, хуб тамошо карда гашт. Вай ба салони шиносҳои бешумораш андаке сарашро ҷунбонида, алек мегирифт. Ў ба ҷойхонаҳои атроф, ки ҷавонон палави «дастӣ» мепухтанд, рафта, аз дасти мӯйсафедони шинос якпиёлагӣ ҷой менӯшид. Вай, ниҳоят, ба растаи мевафурӯшӣ омад. Дар охир, ду харбузаи «шакарпайванд»-ро интиҳоб намуда, хариду ба сумкааш андохта, роҳи хонаро пеш гирифт.

Ҳамин тавр, ҳамаи одамоне, ки ба бозор меомаданд, дар ин ҷо чизу чораҳои ба талаби худ мувофиқро ёфта мебаранд. Махсусан, барои онҳое, ки тӯй мекунанд, дар ин ҷо ҳама чиз ёфт мешавад. Охир, ин бозор не, балки ярмаркаи калонест, ки дар он ҳама чиз ҳаст. Агар дар бозор ёфт наштавад, ба фикрам, дар магазини, албатта, ёфтани чизи даркорӣ мушкил нест.

Абдумалик Баҳорӣ

Калима, таркиб, ибора ва ҷумлаҳои туфайлӣ дар нутқи шифоӣ бо ист, паст гаштани овоз ва зуд талаффуз кардан ва дар нутқи хаттӣ бо вергул ҷудо карда мешаванд.

2. Нақли мухтасар дар бораи манзарае тартиб диҳед ва дар он аз калимаҳои туфайлӣ истифода баред.

3. Ҷумлаҳоро нависед ва ба ҷойҳои лозима аломатҳои китобат гузоред.

1. Росташ ки дар вақти таҳсил дар мактаб дар ҳар мавзӯ лексияҳои бисёре ва Ҷоидабахше шунидем. (М.М.)

2. Баъзан ҳатто кишти ғалла норасида зери барф мемонад. (М.М.) Ин ҷонаки ҷонам хонаи падари ман. (М.М.)

3. Ба гумони ман шайтонҳо аз даруни шуълаи тилисмоте, ки болои сари мо истодааст, мебароянд! (М.М.)

4. Ташаккур ҳама чиз дар ин ҷо ёфт мешавад, – дарҳол ҷавоб дод устод. (М.М.)

5. Хушбахтона вохӯрӣ бо интиҳобкунандагон ба хубӣ анҷом ёфт. (М.М.)

4. Матиро возеҳ хонед ва калимаҳои туфайлиро ёфта, ҷӣ тобиши маъноӣ доштани ҳар яки онро шарҳ диҳед.

Аз шунидани овози устод рангам канд, дасту поям ба ларза даромад. Дарҳол ба устод нигаристам, устод ишора кард, ки ба наздаш равам, зуд рафтам, ба нишастан таклиф кард. Ягон боре ҳам дар қатори якум, илова бар ин дар паҳлуи шахсони муътабар нишастанро ҳатто ҳаёл ҳам накарда будам. Аммо гардонидани сухани устодро камоли беадабӣ донистам, нишастам. Сухбат сар шуд. Устод баланд-баланд гап мезад. Ба фикрам, на танҳо дар раёсат будагон, балки нисфи ҳозирон сухани ўро мешуниданд. «Дехотӣ, – гуфт устод, – дostonатро ба ман оварда, нишон дод, хондам». Аз ин хабари хуш хурсанд шудам... Устод илова намуд: «Дар бораи сохтмони азими Вахш манзума навиштан ҷуръати калонест... Барои ту аз ҳаёти сохтмон навиштан нисбатан осонтар аст. Ҳамаи он воқеаҳои аҷиб дар пеши назари ту ба вучуд меоянд. Афсӯс ки шеърнавис нестӣ...».

Баъд устод гуфт, ки дар ин рӯзҳо китобат аз чоп мебарояд ва пурсид:

– Ин китоби нахустинат будааст?

– Бале

– Муборак шавад! – дастамро самимона фишурда гуфт.

Мирсаид Миршакар

5. *Матнро хонед ва мазмуни онро нақл кунед. Дар нақлатон аз ифодаҳои ба фаҳми ман, аввал ин ки, хусусан, албатта, дуюм ин ки истифода баред.*

– Агар тўйро дар Соктаре мекардед, ба фаҳми ман, ин қадар харч намешуд, ин деҳаи мо – деҳаи гушнагон аст, дар ин ҷо сад дег ош пазад ҳам, боз сер намешаванд, – гуфт модарам ҳасраткунон.

– Аввал ин ки, – гуфт падарам, – барои зиёд ё кам шудани харчи тўй гушнагӣ ё ин ки серии тўйхӯрҳо дахл надорад, балки калонгир ё ки бечора будани тўйхӯрҳо дахл дорад: бечораро агар як чиз диҳанд, хурсанд шуда меҳӯрад ва агар надиханд, ҳарчанд гушна бошад ҳам, талаб намекунад. Аммо калонгир, ҳарчанд сер бошад ҳам, ба пеши ӯ ба ҷойи як табақ таом се табақ мондан лозим аст, вагарна «маро ҳурмат накарданд» гуфта қаҳр мекунад. Ба фаҳми ман, агар мо ин тўйро дар Соктаре мекардем, харчи мо сечанд мешуд, боз калонони он ҷо, хусусан миракиён, аз мо розӣ намешуданд. Зеро онҳо ба тўйҳои одамҳо рафта бисёр ҳурмат дидаанд ва ҳурмати онҳо ҳам иборат аз ин аст, ки ба пешашон бисёртар таом мекашиданд ва дар охир ҷома мепӯшониданд, ҳеч набошад, каллақанд медоданд. Албатта, мо ҳеҷ кадоми инҳоро қарда наметавонистем.

Падарам баъд аз қадре ором гирифтани сухани худро давом қунонида гуфт:

– Дуюм ин, ки ман баъд аз хонадор шуданам дар Соктаре ғайр аз ҳешовандони худамон қариб тўйи касеро нахӯрдам. Аммо дар ин ҷо аз ҳар қадом хонаи ҳамин бечорагон, ки ту «гушнагон» гуфти, ман як бор-ду бор тўй хӯрдам. Бинобар ин, ба ман лозим буд, ки ба ҳаминҳо тўй қарда диҳам, ҳешовандон ва ошноҳои соктарегиам бошанд, ба ҳамин ҷо меоянд ва омаданд.

Садриддин Айни

Савол ва супориш

1. Мазмуни матнро дарк кардед? Ба шумо писанд омад ё не? Чаро?

2. Ҳадафи нависандаро дар чӣ мебинед?
3. Шумо ба расму одатҳо чӣ назар доред?
4. Чараёни ягон тўйро ба хотир оварда, онро дар нақли мухтасар баён созед.

6. Ҷумлаҳоро нависед ва калимаю ибораҳои туфайлиро муайян сохта, тобишҳои маъноии онҳоро шарҳ диҳед.

1. Чунон ки дар «Мақтаби кӯҳна» гуфтаам, падарам маро дар шашсолагӣ дар мактаби пеши масҷид гузошт. (С.А.)

2. Чунки, аз рӯи қавли ҳудаш, ӯ «Қофия»-хон буда, бо ман «баробар» буд. (С.А.)

3. Ниҳоят, бо дастони ларзонаш мактубро печонда ба бағал меандозад.

4. Худоро шукр, ки шуморо ва ҳамроҳатонро сиҳату офият боз ба манзил расонд.

5. Ҳамин тавр, он пагоҳ марсияи пурдарду алами Фирдавсӣ ба марги писараш ба вучуд омад.

6. Гумон мекунам, ки аслан ин фазилат ба паҳлавононе ҳамчу Баҳроми Чӯбина мероси ҷаҳонпаҳлавон Рустами Зол будааст. (С.У.)

7. Ҳар захмат як роҳат дорад, лекин, ба назари ман, дар дунё кори осон нест. (У.К.)

7. Муайян кунед, ки кадоме аз ифодаҳои зер калимаҳои туфайлианд ва кадоме не.

Ба андешаи ман, маълум, ногаҳон, хушбахтона, хушбахт, баъзан, ҳақиқатан, албатта, табиӣ, ҳатман.

8. Муайян созед, ки аз ифодаҳои додашуда кадомашон калимаҳои туфайлӣ нестанд.

1. Албатта, нохост, воқеан, афсӯс, ниҳоят, асосан, даррав, хайрият, ҳуллаас.

2. Ба гумонам, аз афташ, афту андомаш, дар ҳақиқат, ҳақиқӣ.

3. Ба ҳамин тариқ, аз як тараф, ин тараф, он тараф, аз тарафи дигар, аз рӯи шунидам.

9. *Калимаю ибораҳои туфайлии мувофиқ гузошта ҷумларо хонед.*

Маро пайдо кардани аввалин китоби сарфу наҳви забони тоҷикӣ муяссар гашт.

Ифодаҳо барои истифода: хушбахтона, ҳамин тариқ, ниҳоят, воқеан, хайрият, ростӣ!

55-56. КОР БО МАТНИ ТАҚРИЗ

1. *Порчаҳоро бодикқат хонед. Онҳоро ба якдигар муқоиса кунед ва ғӯед, ки шарҳи кадоме аз фарҳангҳо муфасссалтар аст. Хулосаатонро дар бораи тақриз бо таъя ба шарҳи фарҳангҳо бо ду-се ҷумла нависед.*

Тақриз а. – сутудан, мадҳ кардан; тамчид кардан аз китобе ё рисолае; ситоиш, ҷ. тақризот «Фарҳанги форсии Муин» (Техрон, 2375, ҷилди 2, сах. 119).

Тақриз а. – мадҳ кардан, дар мадҳи китоб ё шеър, ё навиштаи касе чизе навиштан «Фарҳанги форсии Амид» (Техрон, 2535, сах. 331).

Тақриз (ар. – таъриф кардан) – яке аз намудҳои танқиди адабӣ, мақолаи адабии танқидиест, ки ба таҳлили асар, пиеса, филм ва монанди ҳамин осори санъату адабиёт бахшида шудааст. Тақриз бештар дар гармогармии воқеа, яъне баробари ба майдон омадани асар, навишта мешавад (Фарҳанги истилоҳоти адабиётшиносӣ. Душанбе, Ирфон, 1966, сах. 124).

Тақриз а. – баҳо додан бо роҳи катбӣ ба навиштаи касе; баҳое навиштан ба навиштаи касе; баҳои мусбат додан ба навиштаи касе (Фарҳанги забони тоҷикӣ, М., 1969, ҷ. 2, сах. 353).

Тақриз а. – баёни фикр дар бораи асаре, баҳо додан ба асаре; мақолае, ки дар он дар бораи асаре фикр баён ёфтааст, тақриз навиштан дар бораи асаре, изҳори ақида кардан

(Фарҳанги тафсирии забони тоҷикӣ. – Душанбе, ҷ. 2, сах. 306).

Такриз а. – навиштае дар ситоиши як асари ҳунари, ба вижа китоб (Фарҳанги форсии имрӯз, Техрон, 1375, сах. 353).

Такриз (ар. – мадҳ кардан, танқиди мадҳомез), як жанри танқиди адабӣ ва журналистика буда, асосан асарҳои адабӣ, бадеӣ ва илмиро таҳлил мекунад ва ба онҳо баҳо медиҳад. Такриз жанри хурди танқиди адабӣ буда, дар оғози асри XIX пайдо шудааст. Танқид дар бораи китоб ва асари нав маълумоти аввалин медиҳад. Шаклҳои танқид гуногунанд. Машхуртаринашон танқидҳои мусбат, мубоҳисавӣ ва танқидӣ мебошанд. Танқид жанри душвор буда, муҳтасарбаёнӣ, равшании фикр, ғоянокӣ, далели қавии илмӣ, бадеият ва маҳорат талаб мекунад. Он ҳаҷм ва композитсияи (сохтори) хос дошта, ба саҳеҳии мавзӯӣ, миқдори муайяни ахбор, шакли рехтаву мазмуни баланд ва илҳомбахшу шоирона буданаш аз дигар жанрҳои танқиди адабӣ имтиёз дорад.

Танқид ба навҳои танқиди чопӣ, танқиди пӯшида, танқиди редаксионӣ (таҳрирӣ), тақризи мактуб, тақризи муаллиф, тақризи эссе ва ғ. ҷудо мешавад.

Аз «Энциклопедияи советии тоҷик», 1967, ҷ. 7

2. Матиро бодикқат хонед ва шарҳ диҳед. Гӯед, ки бо кадом хусуситҳои тақриз ошно шудед. Ҳангоми баҳо додан ба маводде боз кадом нуктаҳоро ба ҳисоб гирифтани лозим аст?

Баҳо додан ба китоб, асари бадеӣ, мақола, реферат ва ғайра ин баёни муносибати хонанда ба маводди баррасишаванда мебошад. Муқарриз бояд маводро вобаста ба мавқею мақсад ва вазифааш арзёбӣ намояд. Ё бо муаллиф розӣ будан ё набудани худро изҳор карда, аниқ созад, ки муаллиф ба ҳадаф расидааст ё не, кадом нуктаҳо ҳалли худро наёфтаанд, чӣ чиз дар он ба назар зиёдатӣ менамояд ё нодаркор аст, ки бояд ихтисор гардад ва ғайра. Барои баҳо додан танҳо донишмандони талаботи асосие, ки ба қоидаи сохтори

маводди баррасишаванда гузошта шудааст, кофӣ набуда, балки проблемаҳо ва масъалаҳоеро, ки дар бораи онҳо суҳан меравад, бояд донад. Одатан, тавассути тақриз ба ин ё он мавод баҳо дода мешавад.

Тақризро чӣ тавр менависанд? Тартиби тахминии баҳо-диҳиро чун намуна дар зер нишон медиҳем. Таъкид менамоем, ки ин нақша чун намуна пешниҳод мешавад.

1. Китоб ва маводдеро, ки ба он тақриз менависед, бодикқат хонед.

2. Кай ва дар кучо нашр шудани китоб ва нишони онро хатман зикр кунед.

3. Китоб ё маводди тақризшаванда аз тарафи шумо чӣ тарз хонда шуд?

4. Мавзӯи китоб, мазмуни асли ва чӣ тавр маънидод шудани мавзӯро нишон диҳед.

5. Қаҳрамонҳои амалкунанда кироанд ва муносибати муаллиф бо онҳо чӣ тавр зоҳир шудааст? Аз хонандаи мавод чӣ гуна муносибатро талаб менамояд?

6. Гуногуннавиҳои бадеии китоб, забони асар дар чӣ зоҳир мегардад? Муаллиф бо кадом воситаҳо пурмаъноӣ ва муассирии асарро ба даст меорад?

7. Баҳои умумии шумо ба маводди хондашуда.

8. Ба андешаи шумо, чӣ хуб тасвир шудааст ва кадом нукта боварибахш нест; чӣ чиз зиёдатист ва кадом нукта ба шарҳу тафсир ниёз дорад!

9. Нуктаи асосӣ: андешаи худро баён созед ва муҳокимаю таҳлил кунед.

10. Мазмуни китобро дар шакли басо мухтасар инъикос намоед ва зикр кунед, ки оид ба чӣ суҳан меравад. Агар ин кор анҷом дода нашавад, муҳокимарониҳои шумо нофаҳмо хоҳад буд.

3. Матни тақризи зеринро, ки ба китоби «Хандадара»-и Абдурауф Муродӣ тааллуқ дорад, бодикқат хонед. Ин тақриз бисёр мухтасар аст. Ба тарзи баёни муқарриз диққат диҳед. Бисёр муаддабона буда, он аз ҳарфу оҳанги дурушт оӣ мебошад.

ХАНДА ДАР ЛАБ

Ҳаҷву мутоиба аз муҳимтарин паҳлуҳои зиндагии моро дар адабиёт ба таври хеле нозук ва айни замон ҳадафгир дар либоси танзу киноя ва лутф инъикос месозанд. Ҳаҷве, ки нишонрас ва самарманд бошад, моломоли дарду ҳасрати ҷомеа аст. Имрӯз санъаткорони сахнаи тоҷик аз адибон хеле гиламанданд, аз он ҷиҳат ки дар мавриди дастрасӣ ба маводди дилхоҳ кумак ва ҳамкорӣ намебинанд. Вале, аз назари мо, чанд соли охир дар ин самт бедорие эҳсос мешавад. Яке аз нависандагони масъулиятшинос, боҷасорат, соҳибистеъдод ва умедбахши адабиёти имрӯза, ки чунин масъулиятро бар дӯш гирифтааст, Абдурауф Муродист. Дарвоқеъ, эҷодиёти А. Муродӣ хеле доманадор аст. Ӯ аз байт то ғазалу достон, аз ҳикоя то қисса, аз тақриз то китобиёт асарҳое дорад, ки ҳар кадом паҳлуҳои баланди эҷодии ин адибро бозгӯ мекунанд. Эҷодиёти ин адибро ҳам мазмунҳои адабию бадеӣ ва ҳам мазмунҳои илмию таҳлилӣ фаро гирифтаанд. Китобҳои ӯ «Чашнномаи мактаб», «Лутфи Худованд», «Дили гарм», «Паёми мушовир», «Ҷасорат», «Аз нешханд то нӯшханд», «Ҷилои вожаҳо», «Дилнавоз», «Ҷошнӣ», «Анори дона-дона», «Шукуфти гунҷаи лабҳо» барои ҳар хонанда метавонанд, манбаи омӯзиш ва илҳом гарданд. Беҳтарин нуктаву байтҳои А. Муродӣ имрӯз зебдеҳи маҳфилҳо гардидаанд. Дақиқан назар кунем, тамоми мақсадҳои адиб мантиқан ба як нукта нигаронида шудаанд: баланд бардоштани фарҳанги мардум.

Китоби ба тозагӣ chopшудаи ӯ «Хандадара» ном дошта, аз ибтидо то интиҳо бори мазмунро бар дӯш дорад. Адиб тавонистааст, аз аввал то охир табассуму хандаро дар лабу даҳони хонанда ниғаҳ дошта, ба ин восита, ҳунари хуби номгузории хешро собит намояд. Китоб аз қисматҳои алоҳида иборат аст. Дар қисмати нахустин, ки «Занбӯр» ном дорад, ҳикояҳои ҳаҷвӣ гирдоварӣ ва дар онҳо нуқсонҳои ҷомеа ошкор гаштаанд. Дар як қатор ҳикояҳо порахӯрӣ, дурӯягӣ, беадолатӣ, бевичдонӣ, бесаводиву бефарҳангии ашхоси

алоҳида зери ҳаҷву тамасхури нависанда қарор гирифтаанд. Барои нависанда дарднок аст, ки бо вучуди мақоми давлатӣ доштан то ҳанӯз забони мо мавқеи асосии худро касб карда натавонистааст. Далели ин маънӣ ҳикояи «Сафари бебарор»-и ӯст. Дар ин ҷо кас агар ба фалсафаи нависанда ба дурустӣ диққат диҳад, байти Бедили бузургвор пеши рӯ меояд:

Ман аз бегонагон ҳаргиз нанолам,
Ки бо ман ҳар чӣ кард, он ошно кард.

Дар ин ҳикоя адиб нодонӣ, бесалоҳиятӣ, бепарвоя ва бесаводии соҳибзабонро дар мисоли ғамхорӣ ва тавачҷуҳи сокинони сайёраи дигар ба риштаи тасвир кашидааст. Ба ин тариқ, бояд гуфт, ки дар ҳикояи «Қонуни забон» бемаъсулиятиву бесаводии роҳбарони муассисаҳои таълимиро зери танқид гирифта, ин маъниро тариқи ҳаҷви тунд инъикос кардааст.

Тавре маълум аст, солҳои пеш узви Иттифоқи нависандагони Тоҷикистон шудан кори сахл набуд. Бо таассуф, бояд гуфт, ки бенизомии замон ба ин самти зиндагии ҷомеа низ бе таъсир намонд. Ҳар касе хост, нависанда ва ё шоир шуд (рӯзноманигор ҳам). Барои ин тоифа муҳим на истеъдод, балки ном буд. Дар «Нома» ном ҳикояи Муродӣ ин мазмун чунон тамасхуромез ифода ёфтааст, ки гумон меравад, «қаҳрамон»-ҳо дар ҳақиқат, аз узвият ба иттифок ғайриихтиёр даст мекашанд. Пургӯйбеки Ваққосӣ симои ҳамин гурӯҳ буда, беҳунарияш дар адабиёт аз тарафи ҳаҷвнигор саҳт масҳара карда шудааст.

Дар робита бо «фаъолият»-и ин гурӯҳ насли ҷавони аз олами маънии сухан комилан ғофил тарбия ёфта, бо ҷурми бесаводӣ сарфаҳм намеравад, ки бузургон фармудаанд: «Ҳар сухан ҷоеву ҳар нукта мақома дорад». Барои мисол, дар ҳикояи «Номаи ошиқон» дар ифодаи номаи як нафар ба маъшуқа омадааст: «Салом, дилбари ширину нозанини ман! Чун даъвати самимии маро напазируфтаву наздам наомадӣ, худ хостам, назди ту равам, зеро «ё хара пеши бор ё бора пеши хар» гуфтаанд...»

Абдурауф Муродӣ, ки худ аслан омӯзгор аст, тавонистааст, тарбияро дар заминаи адабиёт роҳандозӣ намояд. Шояд маҳз ба ҳамин сабаб дар навиштаҳои ӯ таваҷҷуҳ ба мактаб ва мактабиён дар алоҳидагист. Фаразан, дар ҳикояи «Такмили ихтисос» дар баробари маҳкум кардани омӯзгор аз лиҳози беҳунарӣ ҳадафаш ҳушдор сохтани масъулини соҳа аз муҳайё сохтани шароити омӯзиш аст. Яъне танҳо худомӯзӣ дар баланд бардоштани такмили ихтисоси муаллимон кифоя нест, ташкили курсу семинарҳо дар ин маврид омили муҳим аст. Аз дигар тараф, эроди адиб ба дарсҳои ба истилоҳи имрӯза «интерактивист». Усули навро ба таври сохтакорӣ пешниҳод кардан ва ё талаб кардан аз муаллимон бар манфиати кор нест. Ҳол он ки ҳар дарси одие ҳам, ки дар инкишофи тафаккур, нутқ ва эҷодкории кӯдак таъсир расонида метавонад, интерактив (фаъол) аст.

Аз назари ҳаҷвнигори нозукбин фаъолияти олимону пажӯҳишгарони илм низ дур намондааст. Чунончи, дар ҳикояи «Рисолаи пураарзиш» «эҷодкориву навовариҳо»-и олимони «тозаистеъдод» мавриди тамасхур қарор гирифтааст. Воқеан, баъзе олимони мо рисолае навиштаи бошанд, қисмати зиёди онро бо иқтибосу истинодҳо «зеб» медиҳанд, ки ин тартиб наметавонад, дар илм кашфи тозае ворид созад. Рисолаи илмии қаҳрамон доир ба чистонҳо буда, кашфи «олим» ҳамин аст, ки ҷавоби чистонҳоро мутобиқи замон гардондааст. Чунончи: Сандуқчаи зулбиё, худбандаку худкушо (Қошу қавоки сардор), «Аз асп баланд, аз сағ паст» (Нарх ва сифати молҳои худӣ), «Як суфача, панҷ бибича» (Бисёрхизбӣ), «Худаш намебинад, ба дигарон роҳ нишон медиҳад» (Сардори бесавод).

Дар ин қисмат инчунин, нависанда бо маҳорати суҳандониву одамшиносияш барои омӯзгор, адиб, милиса ва донишчӯ толеъномаҳо навиштааст, ки дар онҳо зиндагии ҳар кадом моҳиятан дар иртибот бо фаъолияти кориашон «пешгӯӣ» карда мешавад, тавре ки ҳар фард метавонад, бо мутолиа аз он дар ислоҳи нуқсонҳои худ кӯшише зоҳир намояд.

Қисмати дигари китоб «Ҳарзамараз» номгузорӣ шуда, он силсилашеърхоро, аз қабилӣ «Мактабнома», «Келиннома», «Депутатнома» фаро мегирад. Дар ин ашъор дар бораи камбудии соҳа ва самтҳои фаъолияти масъулин сухан меравад. Таваҷҷуҳовар аст, ки мазмунӣ бештари эҷодиёти адибро ҳаёти занону бонувон ташкил медиҳад, ки гумон меравад, ин муносибат бозгӯии таваҷҷуҳи ҳудӣ соҳибқалам ба бонувон аст. Чунончи, дар шеърҳои «Гуфтугӯ бо занам», «Зани ман» «Рӯзи маош», «Булҳавас» ва қисмати «Шахрошӯб» адиб гоҳе аз занҳо гила мекунад, гоҳи дигар онҳоро ба само мебардорад, гоҳе онҳоро бо тамоми хунарҳояшон васф намояд, гоҳи дигар аз булҳавасии мардон дилтангӣ мекунад. Масалан, дар «Шахрошӯб» ягон бону аз назари адиб дур намондааст. Муродӣ бо ҳимматбаландӣ ба дилбароне, ки ба фуруши коса, либос, шир, китоб, дору, гул, гӯшт, соат, рӯған, тухм, pista, манту, мавиз, қуфл, мушк, чигар, моҳӣ, ҳасиб, тоқӣ, сандук, ҳезум, намак, орд, шиша, чой, сақич, шароб, биринҷ, тарбуз, донак, ранг, қурут, чакка, ришта, асал, шона, харбуза, об, сурат, самбӯса машғуланд, ба тариқи ҳазл алфози «ширин»-е ирсол намуда, дар як вақт мардумро аз меҳнатдӯстӣ ва фаъолияти васеи занон дар зиндагӣ хушдор месозад.

Ҷасорати Муродӣ дар мавриди ғошӯф ба забон овардани бевиҷдонии баъзе роҳбарони ҷоҳалаб шоидаи таҳсин аст. Аз ҷумла шеъри «Илтиҷо» ҳам аз рӯйи оҳанг ва ҳам аз лиҳози мазмун ба зудӣ дар дили хонанда ҷо мегирад. Дар ин шеър адиб аз забони хонанда даъво мекунад, вазъи ногувори зиндагиро дар ҳолати бебарқӣ иброз медорад ва вобаста ба ин аз мансабдорон илтиҷо мекунад. Дар шеъри «Аё мурғак» бошад, аз мурғ тухм «талабида-наш»-ро ба забон оварда, норасоии рӯзгори мардумро ошкор месозад.

Абдурауф Муродӣ табиатан меҳнатдӯст аст ва ин ҷиҳатро дар ҳама дидан меҳонад. Ба ин маънӣ ӯ дар шеъри «Дидам ҷавоне» аз ҷавонони кӯҳпайкар гиламанд аст, ки

кувваи бозуи худро дар «сакичфурӯшӣ» барин пеша «сарф мекунад». Аз нигоҳи нависанда дардовар аст, ки то ҳанӯз мо дар интиҳоби кадр саҳлангориро гум накардаем. Ин маъниро ӯ дар шеъри «Роҳбари нав» таъкид карда, бенизомиҳои ин амалро ба гӯши мардум мерасонад. Бо ин ҳама эрод ба онҳое мегирад, ки умри худро сарфи хушомадгӯӣ ва лагандбарорӣ ба сардор месозанд. Ин маъниро адиб дар шеъри «Замонасоз» хеле устокорона ба риштаи назм кашида, ибтидо «бечорагӣ»-и хушомадгӯиро «васф» мекунад, вале дар охир ба хулосае меояд, ки сабабгори асосии зиндагии пасташон тарсончакиву буздилии худи онҳост. Ӯ мегӯяд:

Бо тақозои замона рӯсиёҳӣ мекунам,
Сарв гӯям қоматамро, лек фардо, ки хам аст.
Бо чунин тарсудиливу пастихоям, эй фалак,
Ин ҳама чабре, ки бо ман мекунӣ, хеле кам аст!

Дар қисмати охири китоб, ки «Дар барги гулҳо» ном дорад, адиб лутфу ҳазлиёти шогирдонаи худро ба устодони илму адаб тариқи назм ифода кардааст. Баёни ӯ дар ин маврид хушдор аз мавқеи иҷтимоии шахсиятҳои шинохта ва ба ҳар тариқа арзёбӣ кардани вазъи адабиёт, инчунин, кушодани дарди дили хеш аст. Фаразан, дар шеъри ба устод Муҳаммадҷон Шакурӣ бахшидааш мегӯяд:

Агар имрӯз дар айни нумӯем,
Расад, эй кош, он рӯзе бигӯем:
- Азизи ман, Хуросон аст ин ҷо,
Муҳаммадҷон фаровон аст ин ҷо.

Афсӯси адиб на бозгашт ба қафо, балки ёдоварӣ аз айёми давлатдорӣ ниёгон ва мавҷудияти бузургони илму адаб дар он айём аст. Яъне, «фаровонӣ»-и Муҳаммадҷон ишора ба теъдоди зиёди донишмандон аст, ҳасрат аз он айёми бузургпарвар ва бузургони даҳр.

Боиси таассуф аст, ки ба чурми фаромӯшӣ як иддаи дигари адибону мунаққидон аз назари эҷодкор дар канор

монданд. Ба таври мисол, дар қатори мунаққидони дигар ба забон овардани номи устод Соҳиб Табаров, шоирон Ҳақназар Ғоиб ва Салими Хатлонӣ ҳеҷ ҷойи аҷобат надошт. Дар ҳар сурат «Хандадара» бо забони содаву оммафаҳм ва ҳазлҳои намакинаш тавонистааст, ба хонандагони имрӯз дараи хандаву табассум ва омӯзиши фарҳанги бойи ниёгон гардад.

Саида Набиева

Савол ва супориш

1. Чӣ гуна будан ва чӣ тавр навиштани тақризро дарк кардед? Агар дуруст нафаҳмида бошед, бори дигар матнҳои якум ва дувумро хонед ва байни ҳам муҳокима намоед.

2. Матни тақризро бо назардошти тарзи баён мутолиа намоед. Кадом сарсатри он бароятон писанд омад?

3. Ҳамон маводди маъкулшударо аз асар хонед ва фикру мулоҳизаатонро мустақилона дар бораи он баён кунед.

4. Тақризи зеринро, ки таҳти унвони «Дастур бояд мукамал бошад», ки ба қалами С. Аминов мансуб аст, хонед. Муҳтавои онро бо тақризи боло муқоиса кунед. Ба шумо кадоме аз ин тақриз маъқул шуд? Чаро?

Дотсентони Институти педагогии Самарқанд С. Аслиддинов ва С. Иброҳимов таҳти унвони «Таҳлили забонӣ дар синфҳои IV-VIII» (Самарқанд 1987) дастуре чоп карда кӯшидаанд, ки роҷеъ ба таҳлили грамматикӣ аҳамияти он маълумот дода, ҳелҳои онро пурра шарҳу маънидод намоянд.

Аз мутолиаи «Таҳлили забонӣ дар синфҳои IV-VIII» чунин бармеояд, ки муаллифон ба мақсади ҳеш пурра нарасидаанд. Агар кас дастурро бо тааммуқ мутолиа кунад, пай мебарад, ки андешаҳои парокандаю номукамал ва аксар барғалати онҳо перомунӣ китобҳои дарсӣ.

Воқеан, китобҳои дарсӣ камбудӣ доранд, вале камбудии онҳо дар дигар ҷиз аст, ки муаллифони дастури мазкур онҳоро дуруст пай набурдаанд.

С. Аслиддинов ва С. Иброҳимов дар фасли «Таҳлили забонӣ ва хелҳои он» роҷеъ ба аҳаммияти таҳлил ибрози назар карда, онро аз ҷиҳати тарзи гузаронидан ва ҳаҷм ба даҳонию хаттӣ ва нопурраю пурра тасниф намудаанд. Маълумотхоро, ки онҳо дар ин фасл меоранд, сатҳӣ буда, тамоми паҳлуҳои таҳлилро дар бар намегиранд.

Илова бар ин, таҷрибаи омӯзгорони пешқадам пурра ба инобат гирифта нашудааст. Дуруст аст, ки таҳлили грамматикӣ ҳам дар шакли даҳонӣ ва ҳам дар шакли хаттӣ сурат мегирад. Муаллифон ин ҷо бояд дар барои хусусиятҳои махсусу бартарӣ доштани яке аз онҳо ва лаҳзаҳои муайяни гузаронидани таҳлили грамматикӣ сухан меронданд, вале ин нуктаҳо дар ин фасл шарҳ наёфтаанд. Дар дастур ишора мешавад, ки таҳлил аз рӯйи ҳаҷм ду хел: пурра ва нопурра мешавад. Вале навъҳои дигаре низ ҳастанд, ки дар мактабҳо роиҷ буда, омӯзгорон вақти зарурат аз онҳо истифода мебаранд. Дар иловаи таҳлили пурра ва нопурра омӯзгорони мактабҳо аз таҳлили омехта ва интиҳобӣ низ истифода мебаранд. Азбаски С. Аслиддинов ва С. Иброҳимов бо таҷрибаи мактабҳо ва муҳтавои дастурҳои мавҷудаи методӣ ошноии комил надоранд, ин ду навъи таҳлилро умуман ном набурдаанд.

Агар муаллифони дастур кори хайреро анҷом додани мешуданд, зимни ин фасл мебоист ғапҳои дигарро, ки сарчашмаи иштибоҳот дар таҳлил мебошанд, муфасссал баён мекарданд. Дар бораи муносибат ва робитаи таҳлили морфологӣ ва синтаксисӣ ҳарфе нест, ҳол он ки саволҳои ба ин марбут мисли: оё таҳлили синтаксисӣ ҳамеша бо таҳлили морфологӣ дар якҷоягӣ сурат мегирад? Фақат таҳлили морфологӣ гузаронидан мумкин ё не? Дар кадом ҳолат яке аз он таҳлилҳо бартарӣ дорад? Дар як дарс кадом хели таҳлилхоро гузаронидан мумкин аст? ва амсоли инҳо бечавоб мондаанд.

Дар ин фасл доир ба мавқеи таҳлили грамматикӣ дар лаҳзаҳои гуногуни дарсҳо маълумот додан бамаврид мебуд, то ки муаллимон ҷой, вақт ва лаҳзаҳои гузаронидани онро

дуруст ёд гиранд. Масъалаи барои таҳлил кардан кадом маводро бояд интихоб кард, истифодаи порчаҳои шеърӣ бештар кадом вақт муфидтаранд ва ғайра дар дастур шарҳу маънидод нашудаанд.

Фасли дигари дастур «Таҳлили фонетикӣ» ном дорад, ки дар он муаллифон намунаи тартиби таҳлили китоби дарсиро баррасӣ карда, гӯё шакли дурусташро пешниҳод менамоянд. С. Аслиддинов ва С. Иброҳимов дар хусуси китобҳои дарсӣ менависанд: «Дар китобҳои дарсии «Забони тоҷикӣ» барои синфҳои IV-VIII дар тартиби таҳлили забонӣ нуқсонҳои бисёре роҳ ёфтаанд» (саҳ 4). Ин ҷо бояд баҳс кард: нуқсон дар китоб аст ё дар пешниҳоди рафикон С. Аслиддинов ва С. Иброҳимов? Дар китобҳои дарсӣ тартиби таҳлили фонетикӣ дуруст пешниҳод шудааст. Зеро, аз як тараф, пеш аз ҳама калима бояд дуруст талаффуз шавад. Сониян, дар ҷараёни талаффуз калимаҳо ба ҳичоҳо ҷудо шуда, ҷойи зада ҳам равшан мегардад. Сеюм, ин ки ҳамин ақидаро методисти машҳури рус А. В. Текучев дар асоси таҷрибаи дар мактабҳо андӯхтааш дар асарҳои худ пешниҳод кардааст. Ниҳоят, аз лиҳози он ки таҳлили пурраи фонетикӣ пас аз омӯختани ин гузаронида мешавад, агар муаллим яке аз ин бандҳоро бо ягон мақсади муайян пешу қафо гузаронад, ба назари мо, таълим зарар намебинад. Вале муаллифони дастур дар мавриди ҳодисаҳои фонетикӣ, ҳичои кушода ва баста, зада ва робитаи таҳлили фонетикӣ бо орфоэпияю хониши возеҳ (ифоданок) муҳокима нарондаанд, онҳо менависанд, ки «ин ду қисми ҷудогонаи фанни забоншиносӣ (фонетика ва лексика)-ро ба грамматика дохил карда наметавонем». Аз гуфтаи онҳо чунин бармеояд, ки таҳлили фонетикиро ба таҳлили грамматикӣ дохил кардан нашояд. Вале ҳақ ба ҷониби олим, методисти намоён А. В. Текучев аст, ки мегӯяд: «Таҳлили фонетикӣ ҷузъи гуногуншакл ва таркибии таҳлили грамматикӣ маҳсуб мешавад» Сониян, дар хусуси зада навиштаанд, ки «Зада ба ҳичои охирин афтодааст, зеро ки вай исм аст». Ин тавр

маънидод ва муайян кардан ғалат буда, кори таълимиро боз ҳам мушқил месозад. Гуфтан кофист, ки дар калимаи «хона» зада дар ҳиҷои охир афтодааст ва он исм мебошад. Дар таҳлили лексикӣ оид ба калимаҳои якмаъно ва сермаъно, синонимҳои лексикӣ ва услубӣ, маврид ва мавқеи синонимҳо ҳарфе нагуфтаанд.

Дар қисмати дигари дастур муаллифон таҳлили морфологиро мавриди баррасӣ қарор додаанд ва онро ба ду бахш: таҳлили таркиби калима ва таҳлили ҳиссаҳои нутқ чудо кардаанд.

Таркиби калима ва донишони он дар чараёни омӯзиши имло, услуб, маданияти нутқ аҳамияти басо муҳим касб мекунад, зеро масъалаҳои дуруст ба сатри дигар гузаронидани ҳиссаи калима, саводи имлоӣ, роҳҳои сохта шудани ҳиссаҳои нутқ ва ғайра ба он саҳт робита дорад. Нуктаҳои бисёр муҳим ба мисли аввал чӣ гуна калимаҳо барои таҳлил интихоб шаванд, дар синфҳои боло таҳлили таркиби калима чӣ тавр бояд сурат бигирад, бо чанд суффикс сохта шудани калима, оё калимаҳои иқтибосӣ барои таҳлили морфологӣ интихоб мешаванд аз назари муаллифони дастур С. Аслидинов ва С. Иброҳимов берун мондаанд.

Намунаи таҳлили морфологии пешниҳодкардаи муаллифони китобҳои дарсӣ дуруст мебошад, зеро аз таркиби калима пеш аз ҳама асос ва бандак чудо карда мешавад. Ин нуктаро ҳамаи методистони намоёни рус таъкид ва дастгирӣ кардаанд. Сипас реша, суффикс ва префикс аниқ карда мешавад.

Дар фасли «Таҳлили ҳиссаҳои нутқ» низ муаллифони дастур ба ғалатҳои зиёд роҳ додаанд. Масалан, дар муайян кардани калимаи «омӯзишгоҳ» як суффиксро пай бурдаанд, ҳол он ки дар таркиби калимаи мазкур ду суффикс мавҷуд аст. Фасли дигарро «Таҳлили синтаксисӣ» ном гузоштаанд, ки дар ин фасл ҳам андешаҳои ғалату фикрҳои дарҳам барҳам зиёданд. Яке аз пешниҳодҳои бемантиқашон ин аст, ки менависанд: «ибора берун аз ҷумла қимат надорад» Оё

ибораи «китоби нав» маъно надорад ва чизеро ифода намекунад?

Муаллифони дастур С. Аслиддинов ва С. Иброҳимов дар синфҳои IV-VIII таҳлили ибораро тавре пешниҳод кардаанд, ки аз якдигар фарқ кардан душвор аст. Тарзи гузаронидани таҳлили ҷумлаи сода ва мураккаб низ дар дастур пурра шарҳу маънидод нашудааст. Мутолиаи дастур нишон дод, ки умуман таҳлили синтаксисӣ сатҳӣ маънидод шудааст ва нуктаҳои марбути он (мубтадо, хабар, пуркунанда, муайянкунанда, ҳол, ҷумлаҳои содаи яктаркиба, калимаи ибораҳое, ки аъзои ҷумла намешаванд, ҷумлаҳои мураккаби пайвасту тобеъ ва ғайра) берун аз дастур мондаанд.

Ҳамин тариқ, дастури «Таҳлили забонӣ дар синфҳои IV-VIII» (муаллифон: С. Аслиддинов ва С. Иброҳимов) пур аз муҳокимарониҳои ғалату тавсияҳои бечост. Масалан: «Ибораи исмӣ аст, чунки калимаи асосии ибора ба воситаи исм ифода ёфтааст» (сах. 21). «Ҷумлаи тафсиلى аст, зеро се аъзои пайрав дорад» (Саҳ. 23). Тафсилист, зеро дар он аъзоҳои пайрав низ мавҷуданд» (сах. 24). Инҳо муште аз хирворанд.

Дар охир зикр карданием, ки ҳатто номи дастур ғалат аст: он бояд таҳлили грамматикӣ ном дошта бошад, вале муаллифон байни таҳлили грамматикӣ ва забонӣ фарқ надида онро «Таҳлили забонӣ дар синфҳои IV-VIII» унвон гузоштаанд ва дар он оид ба таҳлили забонӣ чизе гуфта нашудааст.

5. Мувофиқи супориши пешакӣ ҳикояи адиберо хонед ва ба он тақризе нависед ва байни ҳам муҳокима кунед.

6. Дар хона ягон асари ҳаҷман хурди нависандаи дӯстдошта-атонро хонед ва ба он тақриз нависед ва дар синф ба муҳокимаи ҳамсинфон қарор диҳед.

АЪЗОҲОИ ИСТИСНОИИ (ИЛОВАГИИ) ҶУМЛА

57. МАЪЛУМОТ ДАР БОРАИ АЪЗОҲОИ ИСТИСНОИИ ҶУМЛА

1. Ҷумлаҳои ҳар ду сутунро хонда муқоиса кунед ва гӯед, ки аъзоҳои ба сутуни дуюм иловашуда чӣ зарурат ва вазифа доранд.

1. Мо аз хона баромада, ба ҳавли бобоям рафтем.	1. Мо – падару писар аз хона баромада, ба ҳавли бобоям рафтем. (С.А.)
2. Аз ҳавли мо чанд хона онсӯтар дӯсти деринаи падарам истиқомат мекард.	2. Аз ҳавли мо чанд хона онсӯтар, дар паҳлуи дӯкони собики усто Додобой, дӯсти деринаи падарам – Қаҳҳор-амаки шикорчӣ истиқомат мекард. (С.У.)
3. Ман ба рӯзномаи «Адабиёт ва санъат» аз аввал обонам.	3. Ман ба рӯзномаи «Адабиёт ва санъат» аз аввал (ин рӯзно-ма чанд сол боз нашр меша-вад) обонам.
Калима ва ибораҳое, ки ба аъзоҳои ҷумла илова ва алоқа-манд гашта, маънои онҳоро равшану возеҳ шарҳ медиҳанд, аъзоҳои истисноӣ ном доранд: Мо, талабагон, дар шабҳои барф такрори рӯйисаҳнии худро тарк намекардем. (С.А.) Ин амакзодаҳои ман – писарони амакам Исоҳон буданд. (С.У.) Вай дина, баъди пешин, ба назди гилкорон рафта, мудда-те корашонро тамошо карда истод. (Ф.М.) Тавре ки мебинем, калима ва ибораҳои талабагон, писа-рони амакам Исоҳон ва баъди пешин аъзоҳои истисноӣ буда, аввали мубтадо, дуюмӣ хабар ва сеюмӣ ҳоли замонро шарҳ додаанд. Ба вазифаи аъзоҳои истисноӣ на фақат калимаю иба-раҳо, балки баъзан ҷумлаҳо ҳам омада метавонанд: Ҳайрат як ҷавони қадаш аз ман пасттари гарданкӯтоҳ, лоғарбадани сиёҳчехра, чашмаш сиёҳ буда, лекин, чунон ки мегӯянд, «роғ-роғ» мерафт, яъне ба ҳар чиз бо ҳайрат ва хомӯшона нигоҳ карда меистод. (С.А.)	

Аъзоҳои истисноӣ мисли сараъзо ва аъзоҳои пайрави чумла ба як оҳанг талаффуз нашуда, савти махсус доранд. Гӯянда аъзоҳои истисноиро нисбат ба аъзоҳои чумла нармтар ва бо фосилаи муайян талаффуз мекунад. Воситаи забони аъзоҳои истисноӣ дар нутқи шифоҳӣ оҳанги талаффуз буда, дар нутқи хаттӣ бо вергул ва баъзан бо тире чудо карда мешавад.

2. *Чумлаҳоро бо риояи оҳанги талаффузи истисноӣ хонед ва шарҳ диҳед.*

1. Дар тобистон, аксари рӯзҳо, дар боғот – яйлоқзори кӯхистон чиҳати касби обу ҳаво рафта, чанде мемонад. (Мирзо Сироч) 2. Ман... дар вақти дарс аз домуллои худ – Мулло Абдусалом пурсидам. (С.А.) 3. Ман дар соли 1926 – дар 15 июн, дар Самарқанд – дар Нашриёти давлатии Тоҷикистон... ба хизмати адабӣ даромадам. (С.А.) 4. Мо – маҷрӯҳонро, ба Когон – ба беморхонаи шаҳрӣ бурданд. (С.А.)

3. *Чумлаҳоро нависед ва ба зерӣ аъзоҳои истисноӣ хат кашида, бар шарҳи кадом аъзои чумла омадани онҳоро маънидод кунед.*

1. Зимистон бинокориҳои мардум хобида буд, Усто-амак, яъне Устоҳоча дар ҳавлии беруни худ, дар зерӣ айвончае дарсозӣ мекард. 2. Дар вақте ки мо ба Соктаре омадем, падарам ба модарам таъкид карда буд, ки ҳар чизе ки пазад, ба амакаш – Абдуллоҳоча аз вай як коса диҳад. 3. Дар он тараф – дар тарафи шимоли рӯд, бар болои хомаи пасти рег ҷӯпонбачагон бо ҳам гӯштингирӣ мекарданд. (С.А.) 4. Гулгулаи шаҳр – шаҳре, ки худро аз «чину ачинаҳо» мудофиа мекунад, дур гашта, торафт пасттар шунида мешавад. (С.У.) 5. Ҳоча Исмати Бухорӣ (вафоташ соли 1425) дар замонаш шоири забардасте буд. (С.У.)

4. *Чумлаҳоро нависед ва аломатҳои китобатро дар ҷойҳои гузored.*

1. Дастанависҳои қиматбахоро аз дӯстони худ ба орият (барои истифодаи муваққатӣ) мегирифтам. 2. Ин қитъа сар то сар аз шимол ба ҷануб ба растаҳо ҷудо карда шуда буд. (С.А.) 3. Онҳо зану шавҳар Сафӣяро духтар хонданд. (Ҷ.И.) 4. Мо ба соҳили дарёи Волга ба соҳили бузургтарин наҳри Россия наздик шудем. (Ҷ.И.) 5. Дар ин хона таваллудгоҳи инсон, Ниғаҳ кардам ба рангоранг тифлон. (М.Т.) 6. Айёми хуби ҷавонии ман баҳори умри ман дар ин шаҳр гузаштааст. (Ҷ.И.)

5. Ҷумлаҳои ҳар ду сунунро хонед ва гӯед, ки ифодаҳои ишораи шудани сунуни дуҷум аз якҷум чӣ фарқ доранд.

1. Мутаассифона , то ин дам фаъолияти публитсистии С. Айний... ба кулӣ омӯхта на-шудааст. (А.М.)	1. Мактабдор (муаллима-мон) ба вай як қоғазгир (ти-резаи қоғазӣ) карда, барои дар барфу борон надарида-ни он ба қоғазаш рағбани зағир молида буд. (С.А.)
2. Назар ба қавли падарам , Сайидмуродхоча падари ӯ – Саидумархоча одами хату саводнок буда, аз ҳунарҳои дастӣ... дуредгариро хуб ме-донистааст. (С.А.)	2. Ман аз ин шаҳр – макони балво баромада меравам. (Ҳ.К.)
3. Чунон ки дар мавридаш гуфта будам , ман бисёр ме-хостам, ки даруни шахтаро бубинам. (С.Т.)	3. Дар ин мадраса ориятни-шин (касе, ки худ ҳучрадор набуда, дар ҳучраи каси ди-гаре нишинад) кам набуд. (С.А.)

6. Ҷумлаҳоро раван хонед ва аломатҳои китобати марбути аъзоҳои истисноии ба исмҳои хос алоқамандро гузored ва шарҳ диҳед.

1. Бобокалон, бародари калонии ман, ба боғпарварӣ рағбати фаровон дорад.	1. Бародари калонии ман Бобокалон ба боғпарварӣ рағбати фаровон дорад.
2. Дар рӯзи чашни Артиши миллӣ чун меҳмон, Саидамир Зухуров, генерал - полковник даъват шуда буд.	2. Дар рӯзи чашни Артиши миллӣ чун меҳмон генерал - полковник Саидамир Зухуров даъват шуда буд.

7. *Чумлаҳои зеро дуруст хонед ва баъд нависед.*

1. Саидалӣ, бародари хурдии ман, табиатро бисёр дӯст медорад.

2. Бародари хурдии ман – Саидалӣ табиатро бисёр дӯст медорад

3. Бародари хурдии ман, Саидалӣ, табиатро бисёр дӯст медорад.

8. *Чумлаҳоро возеҳ ва бо риояи оҳанг хонед. Гӯед, ки калимаю ибораҳои истисноӣ кадом аъзои ҷумларо аниқ мекунад. Дар онҳо чиро мушоҳида кардед.*

1. Аз он тарафи кишлоқ, аз майдони кишт, овози трактор ба гӯш мерасид. (Ҷ.И.) 2. Ҳоким ба одамонаш фармуд, ки моро аз ҳам ҷудо карда, аз хона – аз пеши ӯ бароранд. (С.А.) 3. Ман бояд имрӯз ба кишлоқ – пеши модарам биравам. (Ҳ.К.) 4. Дар пеши дари ҳамсоя ба ақибаш, ба тарафи ялангии кишлоқ, назар андохт. (Ҳ.К.)

58. БАЁНИЯҲОИ ИСТИСНОӢ ВА АЛОМАТҲОИ КИТОБАТ ДАР ОНҲО

1. *Чумлаҳоро хонед, баёнияҳои истисноиро муайян кунед ва вазифаю аломатҳои исти онҳоро шарҳ диҳед.*

1. Дар зери хокҳои ин теппаҳо Панҷакенти қадим – шаҳри як вақтҳо маданӣ ва ободи суғдиён зиёда аз ҳазор сол беному нишон ҳама карда буд. (Ҷ.И.) 2. Оймулло

мақоми хузнаварро ба охир расониду ба уфар – ба мақоми шӯх ва рӯҳбахше гузашт. (Ҷ.И.) 3. Ин ақида ба ман аз бибиҳилифа – муаллимаи мактаби духтарон талқин шуда буд. (С.А.)

Баёнияҳои истисноӣ барои возеҳу аниқ кардан ва чун муайянкунанда шарҳу эзоҳ додани ягон аъзои ҷумла хидмат мекунанд. Баёнияҳои истисноӣ мазмунан бо муайяншавандаи худ муродиф мебошанд ва якдигарро иваз карда метавонанд: *Ӯ* ба устои худ – Абдурраҳмони Ҷомӣ мурочиат карда, аз вай илтимос намуд (С.А.). Мо ҷумъаи гузашта – шашуми май ба ин ҷо омада будем (Ҷ.И.).

Дар нутқи хаттӣ баёнияҳои истисноӣ ба воситаи вергул ё тире ҷудо карда мешаванд.

2. Ҷумлаҳоро нависед, ба онҳо аз дохили қавс баёнияҳои истисноии мувофиқ ёфта илова кунед. Бо назардошти ҷойи баёнияҳои истисноӣ аломатҳои китобати мувофиқро гузоред.

1. Ширинтарин навъи харбуза бо даромадани нӯги корд чарсос зада, қафида, ду бўлак мешуд. (С.У.) 2. Ронанда ба бадии ҳаво нигоҳ накарда, мошинро босуръат пеш меронд. 3. Аммо Ғанӣ саросема нашуд. (Р.Ҷ.) 4. Ҳар дуяшон либосҳояшонро пӯшида, ба роҳ даромаданд. 5. Ин кас муаллими синфҳои боло буданд. 6. Аҳмад ва Ҳалим ба ниҳолшинонӣ ёрӣ расониданд.

(зани малларанги сабзчашм, гурги борондида, фамилияшон Мирмуҳаммадов, шакарпайванди сабзранги рӯяш тӯрдор, модаркалону набера, ин ду ҷавони бағайрат).

3. Порчаҳои шеърро хонед ва баёнияҳои истисноиро муайян созед. Тарзи хониши онҳо дар назм аз наср фарқ дорад ё не?

Тақягоҳи мо – падару модарон!

Гавҳараки дидаи мо – хоҳарон!

Ҳаст фронти дигаре чанги мо
Соҳаи меҳнат, ки кӯшунаш шумо.

Мирзо Турсунзода

Вахш – дарёи зарфишону бузург
Зинату зеби Тоҷикистон аст.

Мирсаид Миршакар

Лоҳутӣ, он суҳанвари даврон, чу гуфтааст
Дурӯҳои ноб дар ғазали лочавоби сурх.

Аҳмадҷон Ҳамдӣ

4. Ҷумлаҳоро хонед ва аъзоҳои истисноиро, ки вазифаи эзоҳдиҳиро доранд, муайян созед.

1. Дар он тарафи кӯча ҳавлии бобо Ҳидоят ва дар пешгаҳи он (кӯча пешбаста буд) ҳавлии Юсуф буд. (Ҷ.И.) 2. Боровиков бештарин вақтҳо бо вай тоҷикӣ гап мезад (вай дар давоми хидмати даҳсолааш дар Тоҷикистон забони тоҷикиро ёд гирифта буд). (С.У.) 3. Шайбониҳон... меҳост, Мовароуннаҳр (байни дарёҳои Сир ва Омӯ) ва Хуросонро ба даст дарорад. (С.А.) 4. Омӯзиши метеоро (ситораҳои паррон) аз нуқтаи назари илмӣ хеле аҷоиб аст.

Калима, ибора ва ҷумлаҳои истисноии эзоҳӣ маънои ягон аъзо ё мазмунӣ умумӣ ҷумлаи асосиро аниқу мушаххастар намуда, гоҳо шарҳи иловагӣ зам мекунад.

Аъзоҳои истисноии эзоҳӣ аз баёниҳои истисноӣ аз он ҷиҳат хеле фарқ доранд, ки бо муайяншавандаи худ мазмунан муродиф нестанд: Автобус аз пайраҳи серчанг ба роҳи калон (**асфалтпӯш**) баромад. Модар ба духтарчааш ҳар рӯз ширбиринҷ, угро ва кабоб (**аз гӯшти гӯсфанд**) пухта медод. Ман дар баҳрҳои Азов, Сиёҳ, Ҳазар, Сафед (**онҳоро аз харита нишон медод**) шино кардам, – гуфт баҳрнавард.

Аъзоҳои истисноии эзоҳӣ баъзан бо калимаҳои **яъне, махсусан, мисли, аз ҷумла** ва ғайра ҳамроҳ меоянд: Дар синфи мо шаш нафар хонанда, **аз ҷумла** Отифа, бо баҳои «аъло» таҳсил мекунад. Шаҳрҳои ҷумҳурии мо, **алалҳусус,** Душанбе хеле зебост.

Аъзоҳои истисноии эзоҳӣ дар навишт асосан бо қавс ва баъзан бо вергул чудо мешаванд.

5. Ҷумлаҳоро нависед ва зери аъзоҳои истисноӣ хат кашида, вазифаашонро маънидод кунед.

1. Зариф бачаҳоро аз деҳа (ҳар ду ҳам бепадару модар монда буданд) дирӯз бо худ овард. 2. Ногоҳ (ин дар пеши дӯкони китобфурӯшӣ буд) дидам, ки ҷавоне аз ман чашм намеканад. (А.Ш.) 3. Насри тоҷик (таърихӣ, илмӣ ва адабӣ) ханӯз дар асрҳои IX-X ба вучуд омада буд. 4. Дар Бухоро магар моро фаромӯш кардед, ки барги сабз гӯён ягон савғотӣ (роҳовард) наёвардед. (С.А.)

6. Матнро хонед ва тақлидан шарҳи ҳоли худро нависед. Аз аъзоҳои истисноӣ бамавҷеъ истифода баред.

Ман, Саидкарими Юсуфии Саъдуллозода, 31 январи соли 1965 дар деҳаи Шӯриёни ноҳияи Рӯдакӣ, дар хонаводаи деҳқон таваллуд шудаам. Соли 1983 таҳсилро дар мактаби миёнаи рақами 104 ба поён расонида, ба факултаи шарқшиносии Донишгоҳи миллии Тоҷикистон шомил шудам. Аз соли 1984 то соли 1986 дар сафи артиш хидмат намудам. Баъди адои хидмати низомӣ таҳсилро дар факултаи номбурдаи Донишгоҳ идома дода, онро соли 1990 хатм намудам. Аз моҳи сентябри соли 1990 то кунун дар омӯзишгоҳи сохтмони ш.Душанбе ба сифати муаллими забону адабиёти тоҷик кор мекунам.

Дар умури иҷтимоии омӯзишгоҳ сахми ғаъол мегирам, узви кумитаи иттифоқи касаба мебошам.

Падарам – Юсуфи Саъдуллозода нафақагир аст.

Модарам – Гулрӯйи Алидухт узви гурӯҳи паймонкории «Сабзор» мебошад.

Ҳамсарам – Насибаи Хуршеддухти Раҳмонзода, соли таваллудаш 1968, дар дармонгоҳи шумораи 7-и ш. Душанбе ба сифати маъмури сабт кор мекунад.

Писарам – Ҷамшеди Саидкарим Саъдуллозода, соли таваллудаш 1989.

Нишони ҷойи зистам: ноҳияи Фирдавсӣ, деҳаи Шӯробод.

26 январи с. 1991 Имзо Ҳасани Ёрзод

59. ХОЛҲОИ ИСТИСНОӢ ВА АЛОМАТҲОИ КИТОБАТ ДАР ОНҲО

1. *Ҷумлаҳои ҳар ду сутунро хонед ва муқоиса кунед. Гӯед, ки онҳо аз якдигар чӣ фарқ доранд?*

1. Рӯзона аз ҷой хестам, баъд аз ҷой нӯшидан ба раста баромадам.	1. Рӯзона, соати нух, аз ҷой хестам, баъд аз ҷой нӯшидан ба раста баромадам. (С. А.)
2. Вай дирӯз ба назди гилкорон рафт.	2. Вай дина, баъди пешин, ба назди гилкорон рафт. (Ф.М.)
3. Деҳаи Суғд дар ҳамин гардишгоҳи рӯд воқеъ шудааст.	3. Деҳаи Суғд дар ҳамин гардишгоҳи рӯд, дар тарафи рости он воқеъ шудааст. (С.А.)
4. ... ин ҳол бештарин рӯзҳои таътил воқеъ мешуд.	4. ... ин ҳол бештарин дар рӯзҳои таътил (чоршанбе, панҷшанбе ва ҷумъа) воқеъ мешуд. (С. А.)

Ба вазифаи аъзои истисноӣ ҳамаи навъҳои ҳол меоянд. Баъзе аз онҳо ҳоли пеш аз худ омадаро шарҳ дода мушаххастар мекунанд ва бо ҳамаи воситаҳои грамматикӣ бо калимаи асосӣ тобеъ мешаванд: Дар беруни боғ, дар канори ҷӯи

Деших, дар зери қаторбедҳои соядор суфае дуруст кард. (С. А.) Ман ўро ду сол пеш аз мулоқот дар деҳаи Регзор, дар шинипазхона дида будам. (С. А.)

2. Ҷумлаҳои зеринро нависед ва аломатҳои китобати онро дар мавқеаи гузored ва шарҳ диҳед.

1. Бинобар ин маро лозим аст, ки ҳар шаб баъд аз хуфтан пеши ӯ рафта дарс тайёр кунам. (С.А.) 2. Ҳозир соати яки рӯз омадам. (С.А.) 3. Як шаб камин гирифта, дар пинҳонӣ нишаста аз он дариҷа баромадани ўро нигарон шудааст. (С.А.) 4. Мошин оҳиста-оҳиста гӯё ҳазида ба фарози Шерон мебаромад. (С. Т.) 5. Падари Ҳотам ҳамчун коргари пешқадами корхона ба озоишгоҳ фиристода шуд. (С.А.) 6. Ман дар хурдсолиам Қуръон барин як китоби калонро бо вучуди маъниашро нафаҳмиданам, дар ду сол ёд карда будам. (С.А.)

Ҳолҳои истисноӣ дар навишт ҳамеша бо вергул чудо карда мешаванд. Ҳангоми хондан оҳанги чудокунӣ ва таъкиди махсус ба худ мегиранд.

3. Ҷумлаҳоро нависед. Ҳолҳои истисноиро муайян кунед ва ба кадом нави ҳол тааллуқ доштани онҳоро шарҳ диҳед.

1. Шумо, ҳамчун раиси хоҷагии деҳқонӣ, дар ин маҷлис бояд иштирок кунед. 2. Ҳайрат, бо вучуди аҳамият надоданаш, ҳама вақт аз шарикдарсонаш пеш буда, ҳар дарсро бо як дидан ва ё шунидан аз худ мекард. 3. Падарам, ба шартӣ баргашта омадани мо, розигии худро изҳор кардааст. (С.А.) 4. Вай, бинобар хоҳиши аҳли гузар, ба сабаби қадрдонии падараш, муаззини гузари худашон таъин шуда буд. (С.А.)

4. Ҷумлаҳоро бо истифода аз ифодаҳои мувофиқи дар дохили қавсбуда пурра кунед ва нависед. Шарҳ диҳед, ки кадом нави ҳолҳои истисноӣ истифода шудаанд ва чӣ вазифаро иҷро кардаанд.

1. Мирзо ҳар рӯз, ... , ҳамроҳи бой ба тичоратхонаи ӯ мерафт. 2. Дишаб, ... , падарамро аз меҳмонхона баровард. (С.А.) 3. Вай дарҳол, ... ба касалхонаи ноҳия ба дидани писараш рафт.(Ҷ.И.) 4. Баъд аз инқилоби Бухоро, ... , ман дар Бухоро будам. (С.А.) 5. Бо рухсати мудир интернат дар яке аз рӯзҳои хушки декабр, ... , пиёда ба Қизилтеппа равон гардидам. (С. У.)

(баъди ношто, пас аз маҷлис, баъд аз ош, дар яке аз рӯзҳои рамазон, пагоҳонӣ)

5. Чумлаҳоро хонед ва гӯед, ки ҷумлаҳои истисноӣ кадом навъи ҳолҳоро шарҳ медиҳанд.

1. Саҳарӣ, вақте ки мо дар хоб будем, нахустин борони оғози тирамоҳ боридааст. (Ф. М.) 2. Шаб, дар вақте ки мардум дар хоб буданд, садои пайдарпайи ҳолӣ шудани чанд милтиқ шунида шуд. (С.А.) 3. Сониҳо, вақте ки ин гуна тасавури содалавҳонааш ба ёдаш мерасид, ӯ беихтиёр худ ба худ меҳандид. (Р.Ҷ.) 4. Ё дар вақти аз саҳро ба шаҳр омадана, хангоме ки аз дарёи Зарафшон мегузаштааст, фарқ шуда талаф гардид. (С.А.)

6. Матне нависед ва дар он маҳалли худро тасвир кунед. Дар он аз рӯйи имкон ҳолҳои истисноиро истифода кунед. Аломатҳои китобатро дар мавқеаш гузоред.

60. ИМЛОИ САНЦИШ

Боғҳои Исфара

Тамошои боғҳои Исфара ҳамеша ба ман шодию фараҳ мебахшад. Баҳорон онҳо бо рангҳои сафеду гулобӣ чилвагарӣ мекунанд ва касро мафтун мегардонанд. Даре намегузараду гулбаргҳо меафтанд ва бо рангҳои мухталиф рӯйи заминро мепӯшанд. Дар шоҳаҳо ба ҷойи гулҳо ғӯраҳои норасида пайдо мешаванд, онҳо торафт калонтар шуда, навадаю шохҳоро сӯи замин ҳам мекунанд...

Мутахассисон исбот кардаанд, ки дар боғҳои Исфара зардолуе мерӯяд, ки дар ягон ғӯшаи ҷаҳон нест. Меваи он аз зардолуи итолиёӣ се баробар зиёд қанд дорад. Дар ин ҷо дарахтони хушнавь ба шарофати меҳнати ҷандинасраи селекционерони боистеъдоди халқӣ ба вуҷуд омадаанд. Онҳо хурмой, арзамӣ, катта, мирсанҷалӣ, дарвешак, исфарақ, бинигорӣ, тошбойӣ, субҳонӣ, тоҷибойӣ, ғӯлингӣ, лучҷақ ва дигар зардолуҳои машҳури хушнавьро офаридаанд. Дар ин байн навъҳои ҳастанд, ки яке моҳи май, дигаре июл ё охириҳои тирамоҳ мепазанд. Онҳо ҷун қанд ширин ва ғизои бебаҳоянд.

Хушбаҳтона, дар Исфара одамоне зиндагиро меҳнат мекунанд, ки онҳо ёдгори бебаҳои аҷдодонашонро ҳифз ва афзунтар менамоянд.

Я. Налский

61- 62. КОР БО МАТНИ АННОТАТСИЯ

Бо таҷа ба маълумоти гирифта ва ошноӣ бо намунаҳои аннотатсия дар дарсҳои 25-26 ва 32-33 ба китобҳои хондаатон навиштани аннотатсияро машқ кунед.

Аннотатсияҳои навиштаатонро байни ҳам муҳокима кунед. Аниқ созед, ки аннотатсия аз тақриз чӣ фарқ дорад.

НУТҚИ АЙНАН ВА МАЗМУНАН НАҚЛШУДА

63. МАЪЛУМОТ ДАР БОРАИ МАХСУСИЯТҲОИ НУТҚИ АЙНАН НАҚЛШУДА

НУТҚИ АЙНАН НАҚЛШУДА

1. Ҷумлаҳои ҳар ду сутунро хонед ва муқоиса кунед. Чӣ фарқро пай бурдед?

Шикорчиён гуфтанд: «Дар чангалзори наздик сайдҳои гуногуни зиёде дида мешавад». Яке аз шикорчиён гуфт: «Дар чангалзор бузҳои кӯҳӣ фаровон аст». Ӯ пешниҳод кард: «Худи пагоҳ ба шикори мурғи даштӣ равед».	Шикорчиён гуфтанд, ки дар чангалзори наздик сайдҳои гуногуни зиёде дида мешавад. Яке аз шикорчиён гуфт, ки гӯё дар чангалзор бузҳои кӯҳӣ фаровон будааст. Ӯ пешниҳод кард, ки мо худи пагоҳ барои шикори мурғи даштӣ мерафтем.
--	--

Нутқ асосан бо ду роҳ нақл мешавад: айнан ва мазмунан. Нутқе, ки ба каси дигар тааллуқ дораду гӯянда ӯ нависанда онро бе ягон тағйирот меорад, нутқи айнан нақлшуда ном дорад.

Дар нутқи айнан нақлшуда тамоми хусусиятҳои грамматикӣ ва луғавӣ ва услубӣ оҳангнокӣ ва суханони гӯянда нигоҳ дошта мешавад.

Нутқе, ки аз забони каси дигар бо тағйироти ҷузъӣ ва мазмунан оварда мешавад, нутқи мазмунан нақлшуда номида мешавад.

Нутқи мазмунан нақлшуда дар шакли ҷумлаи мураккаби тобеъ, ки ҷузъҳои он ба воситаи пайвандакҳо ва қалимаҳои дигар, ки вазифаи пайвандакҳоро иҷро мекунанд, алоқаманд мегардад.

2. Порчаҳоро бо риояи оҳанг возеҳу равон хонед ва ба нутқи айнан нақлишуда ва мазмунан нақлишуда диққат диҳед. Дар кадоме аз ин ҷумлаҳо оҳанги таъкид ва шарҳдиҳиро ҳис кардед.

1. Бисёр ҳамдеҳагонам мегӯянд: «Падарат пир шудааст, хоҳаронат бо рӯзгори худашон овора, ту биё, ба мӯйсафед саробонӣ кун...». (С.Т.)

2. Бегоҳӣ Қосимҷон насихатомез гуфт, ки беҳуда бо он бача даст ба гиребон шудаам.


Ман ҳайрон шуда гуфтам:

– Охир, вай мана зад!

– Хайр чӣ шудааст? – маро тамом дар ҳайрат мононда гуфт Қосимҷон. – Як мушт хӯрдӣ – хӯрдӣ-дия! Дар чойҳои мо мегӯянд, ки «Ман – маниҳо пешаи шайтон бувад, Ҳар кӣ худро кам занад, мард он бувад».

Пӯлод Толис

1. Дониши пеш гирифтаатонро ба ёд оварда, аломатҳои китобатро дар ҷумлаҳои нутқи айнан нақлишуда шарҳ диҳед. Ҳангоми шарҳ додан ба нақша таъя кунед. С.М. – сухани муаллифро мефаҳмонад.



Нутқи айнан нақлишуда дар ноҳунак гирифта шуда, каллимаи аввали он бо ҳарфи калон навишта мешавад.

Агар нутқи айнан нақлишуда баъди сухани муаллиф ояд, пас аз он дунукта ва пеш аз нутқи айнан нақлишуда тире гузошта мешавад.

Баъд аз нутқи айнан нақлшуда ва пеш аз сухани муаллиф вергул ё аломати савол ва ё хитоб гузошта шуда, пас аз онҳо ҳатман тире меояд.

Муаллим аз ман пурсид: «Номи ту чист?».

«Иброҳим», – ҷавоб додам ман.

3. *Мисраъҳои дар поён овардашуда аз кадом шоиронанд? Пас аз муайян кардани муаллифони онҳо ҷумлаҳои тартиб диҳед, ки нутқи айнан нақлшуда ҳам баъди сухани муаллиф ва ҳам пеш аз он омада бошад.*

1. Банӣ Одам аъзои якдигаранд.
2. Таваҷҷубу бувад, ҳар кӣ доно бувад.
3. Дӯстиро ҷустуҷӯ дорем мо.

Агар нутқи айнан нақлшуда ба ду қисм ҷудо шуда, дар байни он сухани муаллиф ояд, аз ду тарафи сухани муаллиф аломати вергул ва тире гузошта мешавад.

– Акаам «говзӯр» аст, – гуфт ӯ, – ба ҳамин сабаб ба ӯ Махдуми Гав лақаб додаанд. (С.А.)

4. *Ҷумлаҳои хонед ва муайян кунед, ки ба кадом нақшаҳо тааллуқ доранд. Аз рӯйи тартиби нақшаҳо ҷумлаҳои нависед.*

1. «Аз кучо омада истодаӣ ва ба кучо меравӣ?» – боз пурсидааст гамбусак. (аз афсонаҳо)

2. «Бечора Карим Девона! Охир, вай дар ин мавсими сол аз ин роҳҳои лағжонаки хавфнок чӣ тавр мегузарад», – дилсӯзона мегуфт ҳамсоя. (Ҳ.Н.)

3. «Аз кучо пайдо шудед, набудед-ку!» – ба Мустафо фаҳмониданӣ шудам, ки ҳозиракак омадаанд. (Сорбон)

«		» –	С.М.
«		» –	С.М.
«		» –	С.М.

Агар нутқи айнан нақлшуда саволӣ ё хитобӣ бошад, дар он сурат ба ҷойи вергул аломати савол ё хитоб гузошта шуда, дар нохунак оварда мешавад: «Ин пули ман аст, ин пулро ман худам ёфтам!» – аз дил мегузaronидам. (П.Т.)

«Чӣ гуфтед, рафиқ муаллим?» – пурсидам ман саросема шуда. (С.У.)

5. *Чумлаҳоро нависед ва ба зерӣ нутқи айнан нақлшуда хат кашида, ҷой ва аломатҳои китобати онро шарҳ диҳед.*

1. «Агар Қоришкамба, – гуфт ӯ, – донад, ки ман ҳамроҳи худ як одами бегонро гирифта омадам, ба шубҳа афтода, дарвозаашро нахоҳад кушод». (С.А.)

2. Саъдии Шерозӣ «Чашми танги дунёдорро ё қаноат пур кунад, ё хоки гӯр» – гуфтааст.

3. Ман дарвозаи он ҳавлиро кӯфтам ва дар дили худ гуфтам: «Агар ин ҳавлӣ – ҳавлии Қоришкамба набошад ҳам, зарар надорад». (С.А.)

6. *Чумлаҳои зерро ба нутқи айнан нақлшуда баргардонед ва гӯед, ки чӣ тағйирот рух дод.*

Намуна: Падарам гуфт: «Писарам, доништа кор кунад».

1. Норзода исроркорона гуфт, ки ҷомаи бомаслиҳат кӯтоҳ намеояд.

2. Командир фармон дод, ки зуд бароям.

3. Овардаанд, ки дар кӯҳҳои шаҳри Ҳамадон ҳамдунагонӣ бисёр буданд, ки он ҷо мақом доштанд ва эшонро сардор буд. (аз китоби «Ҳаким Синдбод»)

7. *Матнро хонед ва маънидод кунед. Чумлаҳои нутқи айнан нақлшудадорро аниқ сохта шарҳ диҳед.*

– Аз худат пурсам? Чанд моҳ боз наменамоӣ... Мабодо бетоб - ку набудӣ?

– Не, додар, бетоб набудам. Лекин... пир шудаам. Худи ҳамин пирӣ баробари сад бетобӣ.

– Шикоят нақун, падар, ту ҳоло чандон пир нестӣ, – гуфт мард ва даме сукут варзида, ба дунбураҳои пеши пояш назар давонд. – Инҳо аз худат?

– Ҳо, – гуфт мӯйсафед, аз ҷӣ бошад, нигоҳашро каме гу-резонда.

– Хайр. Чумча надорӣ?

– Не, додар, қариб як сол мешавад, ки ҳеҷ чиз натароши-даам, – кифоя. Танҳо ҳамин....

– Ба ман чумча даркор буд, аммо дар наздат фақат дум-бура мебинам....

– Қиссаи дароз ин, – гуфт мӯйсафед ва бо лабханди маҳине гоҳ ба марду гоҳ ба дунбураҳои худ нигариста илова намуд: – Ягонтааш форида бошад, бигир, арзон ме-дихам.

– Раҳмат, падар, ба ман чумча даркор буд. Марди кунгузмӯйлаб хайрухуш карду калон-калон қадам партоф-та, аз дарвозаи бозор берун рафт.


Мӯйсафед охира дар ҷояш нишаст.

Саттор Турсун

64. НУТҚИ МАЗМУНАН НАҚЛШУДА. МУКОЛАМА – ЯК НАВЪИ НУТҚИ АЙНАН НАҚЛШУДА

1. Муайян кунед, ки дар кадоме аз ҷумлаҳо нутқ мазмунан баён шудааст. Фарқи ҷумлаҳоеро, ки бо калимаҳои ки, гӯё, ҷӣ қадар алоқаманд шудаанд, шарҳ диҳед.

Мирзо Турсунзода дар муҳокимаи повест хуб гуфтаанд: «Толиси дар хазинаи суҳан чун заргар бо ҷавохирот ҳуна-рнамоиҳо кардааст». Мирзо Турсунзода дар муҳокима гуфта буданд,



2. *Протокол (суратмаҷлис)-ро хонед. Қисмҳои онро муайян созед. Гӯед, ки чаро дар он нутқ асосан мазмунан оварда шудааст. Кадом феълҳо дар он бештар истифода гаштаанд?*

Протоколи №1

Чаласаи хонандагони синфи VIII мактаби миёнаи тахси-лоти умумии № 34 ноҳияи Рашт
аз 20 сентябри соли 2006

Рӯзномаи маҷлис

1. Масъалаи ташкили рӯзномаи «Забоншиноси ҷавон»
2. Интиҳоби ҳайати таҳририя.

Шунида шуд:

1. Гузориши роҳбари умумӣ муаллими забон ва адаби-ёти тоҷик Меликов Ҳ.

Баромад карданд:

Салимова С. (хонандаи синфи XI) оид ба аҳамият ва за-рурати ташкили чунин як рӯзнома изҳори ақида карда гуфт, ки таъсиси он айни муддаост.

Тағоев С. (хонандаи с. 8 «а») таъкид кард, ки рӯзнома асосан бояд масъалаҳои имлою иншоро фаро гирад. Вай гуфт, ки рӯзнома агар ҳар моҳ ба нашр расад, ба мақсад му-вофиқ аст.

Ҳакимов Т. (хонандаи с. 7 «б») пешниҳод кард, ки дар рӯзнома гӯшаи «Шоирони ҷавон» ташкил гардад, то ки баъ-зе шеърҳои шогирдон дар он ба таъб расанд.

Саидова Қ. (хонандаи синфи 9 «а») зикр кард, ки чун соли гузашта рӯзнома ба бозиҳои шавқовари грамматикӣ бештар диққат дода, барои ҳалли онҳо озмунҳо эълон намояд.

Меликов Ҳ. ба ҳамаи хонандагон барои иштироки фаъолона ва пешниҳоду дархостҳои мушаххас, ки дар бехтар гаштани сифати рӯзнома мусоидат меkunанд, изҳори миннатдорӣ намуд.

Маҷлис бо назардошти фикру мулоҳиза ва пешниҳодоти узвҳо

қарор кард:

1. Рӯзномаи мактаб таҳти унвони «Забоншиноси ҷавон» ташкил ва нашри ҳармоҳаи он ба роҳ монда шавад.

2. Ҳайати таҳририяи пешниҳодшуда тасдиқ карда шавад.

Раиси маҷлис:

Котиб:

3. *Ҳикояро хонед ва нутқи айнанро ёфта шарҳ диҳед. Ҷумлаи охириро ба мазмунан баргардонед. Чаро нависанда беиштар аз нутқи айнан истифода бурдааст?*

Подшоҳе писареро ба адибе доду гуфт:

– Ин фарзанди туст, тарбияташ ҳамчунон кун, ки яке аз фарзандони хеш. Адиб хидмат кард ва мутақаббил шуд ва сола чанд барӯ саъй карду ба ҷое нарасид ва писарони адиб дар фазлу балоғат мунтаҳӣ шуданд. Малик донишмандро муоҳазат карду муотабат, ки ваъда хилоф кардӣ ва вафо ба ҷо наёвардӣ!

Гуфт:

– Бар раъйи худованди рӯйи замин пӯшида намонад, ки тарбият яксон асту табоеъ муҳолиф.

Гарчи симу зар зи санг ояд ҳаме,
Дар ҳама санге набошад зарру сим.
Бар ҳама олам ҳаметобад Суҳайл,
Ҷое анбон мекунад, ҷое адим.

Саъдии Шерозӣ

Лугат

Мутақаббил шудан – ба зимма гирифтан

Мунтаҳӣ – интихоёбанда, анҷомёфта

Муоҳазат – сарзаниш, танбех

Муотабат – сарзаниш кардан

Анбон – халтаи чармини сафарӣ

Адим – ниёзманд, дарвеш

Савол ва супориш

1. Ҳикояро чӣ ном муносиб аст? Онро дар матн чӯед.
2. Ба андешаи адиб розиед? Андешаи шахсии шумо?
3. Бо истифода аз мисраи дуҷуми қитъа ҷумлае тартиб диҳед, ки дар он нутқ айнан нақлшуда бошад.

4. Порчаро хонед ва ҷумлаҳои нутқи айнан нақлшудадоштаро ёфта шарҳ диҳед. Ҷумлаҳои яқум ва дуҷумро ба мазмунан нақлшуда баргардонед.

Шунидам, шеърро хуб меҳонед, дostonхонии шуморо таъриф мекунам, чаро боре назди ман наёмадед? – гуфт Фирдавсӣ.

Абудулаф шармгинона гуфт:

– Меҳостам биёям... ҷуръат накардам, устод... ибo кардам...

– Чаро ибo? Бечo, бечo. Аммо айб ба Ҳушанг ҳам ҳаст, ки то имрӯз шуморо ба меҳмонӣ нахондааст. Меғӯянд, шумо Рустаму Ашкбӯсро аз ёд кардаед?

– Оре, устод... Боз фасле аз Фаридуну Заҳҳок ҳам.

– Фаридуну Заҳҳок? Оё ин дoston дар дастраси шумо буд? Аз кучо пайдо кардед?

– Устод онро ба ҷаноби Муҳаммади Лашкарӣ тақдим карда будаанд, он ҷаноб ориятан ба ман дода буданд, ки фаслерo аз ёд кунам.

– Пас он фаслро барои мо меҳонед, – гуфт шоир ва пурсид: – Меҳонед?

– Ба ҷашм, устод, – қабул кард Абудулаф.

Сотим Улугзода

Савол ва супориш

1. Баъди ба нутқи мазмунан баргардонидан чӣ тағйироти ҷумлаҳоро хис кардед?
2. Чаро нависанда нутқро айнан ва бе дигаргунӣ меорад?
3. Бо истифода аз калимаи орият ҷумла тартиб диҳед.

Дар асарҳои бадеӣ дар вақти навиштани гуфтугӯи ду ва ё якчанд шахс (диалог) нутқи ҳар яке аз онҳо аз аввали сатр бо ҳарфи калон оғоз ёфта, дар аввали нутқи ҳар кас аломати тире гузошта мешавад ва аломати ноҳунак бардошта мешавад.

Танҳо бо нутқи айнан нақлшуда тамоми хусусиятҳои забонию оҳанги талаффузи ин ё он шахси амалкунандаро метавон дод. Вале аксар вақт нутқ мазмунан оварда мешавад, зеро айнан овардан, аз як тараф, вақти зиёдро талаб кунад ва, аз тарафи дигар, айнан овардани нутқ ҳамеша зарурате надорад.

САВОЛ ВА СУПОРИШ БАРОИ САНЧИШ ВА ҶАМЪБАСТ

1. Нутқи айнан нақлшуда чист?
2. Нутқи мазмунан нақлшуда аз айнан нақлшуда чӣ фарқ дорад?
3. Кадом аломатҳои китобат дар ҷумлаҳои нутқи айнан нақлшударо истифода мешаванд?
4. Асосан чанд навъи дар нутқ истифода шудани нутқи айнан нақлшударо медонед? Бо мисолҳо шарҳ диҳед.
5. Дар кадом ҳолатҳо аломати ноҳунак аз нутқи айнан нақлшуда меафтад?
6. Дар кадом услуб бештар нутқи айнан нақлшуда истифода мешавад?
7. Равшантар баён кардани хусусиятҳои забонию оҳанги талаффуз ва барҷастагии баён махсусияти кадом нутқ аст? Айнан ва ё мазмунан нақлшуда?
8. Ҷойи ноҳунак, дунукта ва тиреро дар нутқи айнан нақлшуда шарҳ диҳед.

65-66. КОР БО МАТНИ ТАҚРИЗ

1. Ба ҳикояҳо ва асарҳои тибқи супориши омӯзгор хондаатон тақризҳои мухтасар нависед. Тақризҳои навиштаатонро байни ҳам муҳокима кунед.

2. Тақризи «Аёнӣят дар таълими грамматикаи забони тоҷикӣ» (Душанбе, 2016, 84 саҳ.)-ро хонед ва хулосаатонро нависед.

Дар бораи дастовардҳои соҳаи маориф дар даҳсолаи охири давраи истиқлолият сухан нагуфта наметавонем, аз пешравиҳои фаъолияти омӯзгорон дар иртибот бо дастрасӣ ба маводди методӣ чашм пӯшем. Дар ин самт иқдоми Вазорати маориф ва илм ва идораҳои марбутан он бо ҷалби мутахассисону коршиносони хирфай шоистаи таҳсинанд. Роҳбарияти вазорат пайваста мекӯшад, ки аз ин ҷиҳат талаботи омӯзгоронро ба инобат гирифта, маводдеро ба онҳо пешниҳод намояд, ки, воқеан, дархӯри қори эшон шуда тавонанд. Аз тарафи мутахассисон пешниҳод шудани дастури тавсияҳои методӣ ба хотири фарогирии омӯзгорон бо маводди иловагии омӯзишӣ дар чанд соли охир аз ҷумлаи чунин кӯшишҳост.

Мутахассисони соҳибтаҷриба З. Тошбоева, С. Бойбобоева бар асоси мушоҳидаҳо талаботи омӯзгоронро ба воситаҳои аёнӣ дар таълими мавзӯҳои грамматикӣ забони тоҷикӣ омӯхта, ин дастурро омода намудаанд. Албатта, гуфта наметавонем, ки ин дастур ба пуррагӣ қори нав аст, зеро мавҷудияти чунин воситаҳо дар баъзе мавридҳо далели он аст, ки гоҳе баъзе шахсони алоҳида ба ин масъала тавачҷуҳ зоҳир кардаанд. Аммо маводде, ки ин мутахассисон омода намудаанд, дар ҳақиқат, воситаи хуби иловагӣ буда, дастрасиро ба таълиму омӯзиши забони тоҷикӣ бештар меғардонад.

Дастури мазкур дар робита ба паҳлуҳои гуногуни се қисмати грамматика – фонетика (овошиносӣ), морфология (сарф) ва синтаксис (наҳв) намунаи воситаҳои аёниро фаро гирифтааст.

Имрӯз, ки дар имлои забони тоҷикӣ нофаҳмиҳои зиёд ҷой дошта, меёри ягона ё вучуд надорад ва ё вучуд дораду риоя намегардад, пешниҳоди чунин дастур айни муддаост. Фаразан, танҳо дар имлои «ӯ» ва «у» дар матбуоти имрӯз чанд соли охир гуногунбаёнӣ чунон афзуд, ки омӯзгорон ба шогирдонашон чӣ гуфтану чӣ навиштанро таълим дода наметавонанд. Аз ин ҷиҳат пешниҳоди муаллифони овардани мисолҳо дар мавридҳои гуногун, аз ҷумла, имлои ҳарфи «ӯ» пеш аз ҳарфҳои «ҳ», «ъ», шинохтани мавқеи «ӯ» ва «й», «ъ» дар калима, умумият ва фарқи калимаҳо (*байни садоннокҳои «у» ва «ӯ»*), умумият ва фарқи калимаҳо (*бо ҳамсадои «ъ» (сакта)*), имлои «д», «т», «х», ташдид дар муқоиса (гуфтан ва навиштан) кори омӯзгоронро дар таълим хеле осон мегардонад.

Дар анҷоми боби «Фонетика» намунаи таҳлили фонетикӣ калима ва ҳичо бо хусусиятҳои он (бо се ва зиёда ҳамсадо ба охир намерасад, бо ду ва зиёда ҳамсадо сар намешавад, як ҳамсадо ҳичо шуда наметавонад, як садоннок ҳам ҳичо шуда метавонад, аз се ҳамсадо ва як садоннок ҳичо сохта мешавад) фаҳмо ва ҷолиб оварда шудаанд.

Дар боби «Морфология» мураттибон дар бораи тамоми ҳиссаҳои нутқ ва аломатҳои морфологии онҳо (ҳам дар бораи сохту ҳам дар бораи имлои ҳар кадом) тавассути нақша иттилоӣ равшан додаанд. Дар баёну ифодаи тамоми ҳиссаҳои нутқ, ҳоҳ мустақилмаъно ва ҳоҳ ёридиҳанда, омӯзгор метавонад аз ин дастур тавсия гирад. Мураттибон дар шарҳи синтаксис ҳам бетаваҷҷуҳ нашуда, дар таърифи барномаи мактабӣ (на академӣ) намунаи нақшаҳои омӯзиширо омода намудаанд, ки истифода аз ҳар кадом ба рушди пешравии таълими забони тоҷикӣ манфиати зиёд меоварад. Умуман, мураттибон бо пешниҳоди чунин мавод ба муҳимтарин мавзӯҳои таълими забони тоҷикӣ дар муассисаҳои таҳсилоти миёнаи умумӣ бештар аҳамият додаанд.

Кори омӯзгор, хусусан, дар даврае ки тавачҷуҳ ба таълими салоҳиятнок меафзояд, бо дастрас гардидани чунин

мавод хеле осон ва ҳам самарманд мегардад. Тавассути чунин нақшаҳо ба фаъолияти омӯзгорону хонандагон ба чанд тариқа мумкин аст, таъсир расонд.

Аввалан, омӯзгорон бо дастрас намудани ин мавод аз мушкили норасоии аёният дар дарс озод мешаванд, сониян, он метавонад омӯзгоронро барои ташкил намудани дарси шавқовар рӯхбаланд намояд.

Аз тарафи дигар, имконияти дар хонандагон малакаи аз нақша ҷумла сохтан ва баръакс пайдо мешавад, ки ин ҳолат барои рушди эҷодкорӣ, инкишофи нутқ ва тафаккури хонандагон омили беҳтарин аст.

Хулоса, «Аёният дар таълими грамматикаи забони тоҷикӣ» тухфаи хубе дар арафаи чашни 25-солагии Истиқлолияти давлатии Тоҷикистон ба ҳисоб рафта, умед аст дар болоравии сифати таҳсилот дар таълими забони тоҷикӣ дар муассисаҳои таҳсилоти миёнаи умумӣ таъсири мусбат мерасонад.

Саида Набиева

3. Тақризи ба «Луғати мухтасари имлои забони адабии ҳозираи тоҷик» (муаллиф: Н. Мирзоматов, Душанбе, Маориф; 1991) таҳти унвони «Ранҷи бесамар» навиштаи С. Аминзодаро хонед. Тақриз ба шумо писанд омад? Чаро? Андешаатонро баён кунед.

Нашриёти «Маориф» соли 1991 якбора ду луғат: «Луғати мухтасари имлои забони адабии ҳозираи тоҷик» (муаллиф: Н. Мирзоматов) ва «Луғати имло» (муаллифон: А. Маниёзов ва А. Мирзоев)-ро ба таъб расонд. Возеҳ аст, ки дастур ё китоб навиштану таҳия кардан чӣ заҳматхоеро дар қибולי худ дорад. Албатта, муаллифону мураттибони китобҳои фавқулзикр заҳмате ба харҷ додаанд, ки онро ишора кардан амалест савоб.

Вале барои ҷомеа чӣ манфиат доштани ҳар як китоб ва дастурро хонанда пас аз мутолиа дарк мекунаду қобили қабул будан ва ё набудани онҳоро дар муқоиса бо луғатҳои қаблан нашршуда мушаххас месозад. Мо ин

луғатхоро бо «Луғати имлои забони адабии тоҷик»-и Я. И. Калонтаров, ки соли 1974 нашр шудааст, муқоиса карда гуфтаним, ки ду луғати соли 1974 ҷопкардаи нашриёти «Маориф» аз лиҳози сифату муҳтаво нисбат ба луғати пешин дар сатҳи паस्त меистанд ва ин кор ҳилофи қонуни забон мебошад. Қонуни забон талаб менамояд, ки дастуру китобҳои минбаъд нашршаванда сифатан бояд беҳтар бошанду ба рӯҳи замон ҷавоб диҳанд. Дар акси ҳол «хидмати хирсонаро» анҷомдода ба ҳисоб мераванд. Нашриёти «Маориф»-ро лозим аст, ки дастуру китобҳоеро ба дасти ҷоп супорад, ки дархӯри толибилмон бошанд. Метавон бо чунин амали носавоб дили хонандагонро аз китобхонӣ сард кард.

Китобе, ки нисбат ба асарҳои пештар ҷопшуда бартарӣ надораду хонандаро ба вачд оварда наметавонад, ба паस्त шудани завқи онҳо мучиб мегардад. Луғатҳои номбурда аз чунинҳоянд. Мо ҷиҳати собит намудани фикри хеш «Луғати мухтасари имлои забони адабии ҳозираи тоҷик»-ро мавриди баррасӣ қарор медиҳем.

Муаллиф Н. Мирзоматов ин луғатро барои хонандагони мактаби миёнаи умумӣ пешниҳод кардааст. Мутолиаи луғати мазкур нишон дод, ки муаллиф дар луғатсозӣ таҷрибаи кофӣ надорад ва қавонини тартиби луғатро балад нест. Чунин гумон меравад, ки муаллиф луғати имлоро аз луғати калимасозӣ фарқ намекунад. Ба муаллиф лозим буд, ки луғатҳои дар забони тоҷикӣ мавҷударо аз назар гузаронад, то аниқ созад, ки луғати имлою калимасозӣ ҳар кадом тафовутҳо доранд.

Дар аввал «Сарсухан»-ро аз назар мегузаронем. Дар сарсухан доир ба луғатҳои то кунун ҷопшуда умуман сухан намеравад ва гӯё ки ин аввалин китобест доир ба имло. Сарсуханро мутолиа карда, аз ҷумлаҳои носуфтаю дурушти он кас ба ҳайрат меафтад, ки наҳод ҷумлаҳои тоҷикӣ чунин бошанд. Ба ин ҷумла таваҷҷуҳ кунед: «Ин луғат дуруст навиштан ва то андозае беғалат хондани

калимаҳоро нишон медиҳад. Калимаҳои иқтибосии префикс ё суффиксҳои тоҷикӣ гирифта задаи тоҷикӣ қабул мекунанд» (саҳ. 3). Магар луғати имло беғалат хондани калимаҳоро намеомӯзад? Магар зада тоҷикӣ ва ё англисӣ мешавад?

Ё ҷойи дигар: «Агар ба шумо калимаи «ҳаммақтаб» лозим бошад, аввал решаи он – «мақтаб»-ро ёфта дар қавс «ҳам»-ро мебинед ва ба каму зиёдкунии овозҳо онҳоро ҳамроҳ карда менависед» (саҳ. 3). «Ҳам» дар кадом саҳифаи луғати мазкур дар қавс дода шуда бошад? Мо пайдо карда натавонистем. Боз ба чунин ҷумлаи беасос диққат диҳед: «Аз рӯйи луғат ҷӣ тавр навиштани баъзе номи одамон, забонҳои халқҳои ИҶШС, калимаҳои ихтисоркардашуда, шахрҳо, мамлакатҳо ва номҳои географии дигарро низ ёд гирифтани мумкин аст». (саҳ. 3-4)

Калимаҳои ихтисоршудаю номи шахру мамлакат ва номҳои географӣ кучоанд ва дар кадом саҳифаанд. Агар бо заррабин кобед, онҳоро ёфтани ғайриимкон аст. Шояд ин «шоҳкориҳо-и нашриёт бошад? Магар вазифаи муҳаррири масъули он танҳо аз ихтисор кардани иборат аст? Дар поёнтари «Сарсухан» муаллиф менависад: «Луғат хангоми навиштани корҳои хаттӣ: диктант, нақли хаттӣ, иншо ва мактубҳо босаводона навиштан ба шумо ёрдамчи боваринок аст» (саҳ. 4). Ба шеваи баъни муаллиф диққат диҳед! Агар «Сарсухан»-ро бамулоҳиза хонед, ба ҳар як ҷумлаи он эроди ҷудӣ гирифтани мумкин аст. Муҳтарам Н. Мирзоматовро лозим буд, ки дар ин кор безъитиной зоҳир накарда, мақсади вазифаи ҳамин луғатро дар сарсухан ва ё, ба истилоҳи дигар, дар «Муқаддима» дурусту фаҳмо бо ҷумлаҳои равону оммафаҳм баён намояд.

Вазифаи луғати имлое, ки барои мактабиён пешниҳод мегардад, ба назари мо, аз он иборат аст, ки кори хонандагонии мактаби мутаваасситро роҷеъ ба тарзи навишти ин ё он калима сабук гардонда, саводнокию маданият ва эҳсоси забондонии ононро инкишоф диҳад. Хонандагон аз луғати

имло на фақат тариқи навишти калимаҳоро, балки роҳҳои сохтани дуруст талаффуз карданро ёд мегиранд.

Луғати имло вожаҳои забони тоҷикиро фаро мегирад, аз ин хотир амри қонунист, ки дар он калимаҳое шомил гарданд, ки дар забони адабӣ чандон истифода намешаванд, вале дар адабиёти бадеӣ вомерхӯранд ва лозим аст, ки меъёри навишти чунин калимаҳо дар ин ҷо аниқ карда шавад. Луғати имло одатан шакли дурусту эътирофгаштаи калимаҳоро бояд пешниҳод намояд. Хонанда барои он ба луғати имло муроҷиат мекунад, ки шакли дурусти навиштро дарёбад. Агар аз ҳамин нуқтаи назар «Луғати мухтасари имло...»-ро баррасӣ бикунем, нуқсонҳои ҷиддӣ доштани он баръало намоён мегарданд, ки асосан зеринҳонд:

1. Муаллиф мебоист сароғоз калимаҳоро ба луғат дохил мекард, ки, воқеан, дар навишти онҳо хонандагон ба ғалат роҳ медиҳанд. Вале муаллифи луғат Н. Мирзоматов аксар бо овардани калимаҳое, ки навишти онҳо ҳеҷ душворие надоранд, қаноат ҳосил кардааст. Магар ҳини навишти азо, алаф, бол, бист, гов, гап, нав, нам, нах ва амсоли инҳо барин калимаҳо хонанда ба душворие мувоҷеҳ мегардад?

Дар ин маврид муаллифро лозим буд, ки на фақат аз «Луғати имло»-и М. Калонтаров калима интиҳоб кунад, балки қорҳои хаттии хонандагонро низ омӯхта ва муоина карда, калимаҳои дар навишт ғалат мекардагии онҳо бояд ворид созад.

2. Одатан дар луғатҳои имло барои осонии қори хонандагон ҷойи зада низ нишон дода мешавад. Дар ин лаҳза хонандагон метавонанд, ду қорро: ҳам дуруст навиштани калима ва ҳам маданияти нутқ омӯзанд. Ба назари мо, Н. Мирзоматовро лозим буд, ки ҳатман ин қорро дунбол кунад, зеро дар талаффузи равшанфикрон ҳатто баъзан зада дар ҷойи худ намеафтад, ки боиси гӯшхарошии сухан шуда, қиоя нашудани маданияти нутқ эҳсос мегардад. Агар ҷанд

калимаро, ки дар онҳо зада гузашта шудааст, истисно кунем, ин кор дар «Луғати мухтасари имло...» асосан анҷом напасируфтааст, ки нуқси китоб махсуб мешавад.

3. Баъзе калимаҳо дар луғат ғалат оварда шудаанд, ки хонандагонро ба иштибоҳ меандозанд. Масалан: андозгир (сах. 7), тангпо (сах. 39), зуламот (сах. 17), чанвақта (сах. 51), миринзабон (сах. 55), ширқин (сах. 55), ширинпаз (сах. 55), нозунӯз (сах. 25), меҳмонавоз (сах. 21), мурват (сах. 22), харкаша (сах. 47), хушқунак (сах. 50) ва ғайра.

Баъзе калимаҳои дар «Луғати мухтасари имло...» пешниҳод гаштаанд, ки фаҳмидани маънояшон басо душвор аст. Масалан:) калимаи «лаққ» (сах. 20) чӣ маъно дошта бошад? Ва ё «лух» гуфта муаллиф чиро дар назар дорад, чандон аниқ нест. Қойи дигар, яъне дар моддаи «С» калимаи «сандон» оварда шудаасту дар қавсайн «сангдон» сабт гашта. Ба назари мо, ки ин калимаҳо мутафовутанд ва зери як модда пешниҳод кардан нодуруст бояд бошад.

4. Дар натиҷаи бемаъсулияти шитобкории ҳам муаллиф ва ҳам муҳаррири нашриёт баъзан тартиби алифбо ихтилол ёфтааст, ҳол он ки дар муқаддима омадааст: «Луғат аз рӯи алифбо аст». (Нигаред ба сутуни чапи саҳифаи 1-ум аз боло (азамат, аз барои, аз барои он ки), сах. 13 сутуни рост аз боло (говрон, гилем ва саҳифаи 20).

5. Калимаҳои дар «Луғати мухтасари имло...» оварда шудаанд, ки ба ҳамагон чандон фаҳмо нестанд. Ба ақидаи мо, дар чунин дастурҳо, ки барои хонандагони мактаби миёна пешниҳод гаштаанд, аз истифодаи калимаҳои ба ҳамагон норавшан имтиноӣ варзидан беҳтар аст. Ва мо кӯшиш ба харҷ диҳем, ки чунин калимаҳо дар адабиёти бадеӣ роҳ наёбанд. Таваҷҷуҳ кунед ба калимаҳои «дангоса» (сах. 14), пайпоқ (сах. 27), тикилинч (сах. 42), силиқ (сах. 35), суюқ (сах. 37), ямоқ (сах. 59), убол (сах. 43)...

6. Луғати имло, чунон ки зикр кардем, бар илова дурустнависиро нишон додан тариқи сохтани калимаҳоро низ меомӯзад. Аз ин лиҳоз дар луғатҳои имло аз овардани кали-

маҳое, ки нодуруст сохта шудаанд, парҳез кардан лозим аст ва санъати таҳиягари луғат ҳам дар ҳамин зоҳир мегардад. Нодурустии чунин калимасозиро олимони шинохта баҳусус, М. Шукуров борҳо тазаккур кардаанд: сайркунӣ (сах. 32), саркунӣ (сах. 33), тезкунӣ (сах. 41), ҳабскунӣ (сах. 63), ҳазлкунӣ (сах. 64), ҳучумкунӣ (сах. 68)...

7. Баъзе калимаҳо (кам бошанд ҳам) такрор шудаанд, ки ин амал хусну чиддияти луғатро коҳиш медиҳад: мавсим-мавсим (сах. 20), бачапой-бачапой (сах. 9), беобрӯй-беобрӯй (сах. 10). Бамаврид аст, ки ин ҷо баъзан риоя нагаштани якнавохтии навиштро зикр бикунем. Масалан, дар саҳифаи 31 калимаи «русӣ-тоҷикӣ» бо нимтире навишта шудааст дар сах. 35 калимаи сиёсию иқтисодӣ бидуни нимтире. Аз тарафи дигар, хуб мебуд, ки аз калимаҳои муодилдор (вариантдор), ки яке аз онҳо дуруст ҳисоб мешавад, дар луғати имло оварда шавад. Дар «Луғати мухтасари имло...» бошад, ин нукта баъзан риоя нашудааст: (Масалан: бодинҷон-боимҷон, гараж-гараҷ, кафлез-кафлес), ки ба назари мо, амали номатлуб аст, зеро ягонагии имлоро аз байн мебарад. Калимаи «занбар» дар луғати мазкур ба шакли «замбар» оварда шудааст, ки нодуруст мебошад.

8. Мутолиаи «Луғати мухтасари имло...» баръало нишон дод, ки муаллиф дар овардану интиҳоби калимаҳо як принципи (усули) муайяно пешаи худ қарор надодааст. Яъне ҳар кучо ки хостааст, шаклҳо (вариантҳо)-и дигари калимаҳоро меораду ҷойи дигар аз ин амал даст мекашад. Аккос (сах. 6), армон (сах. 7) топторик (сах. 42), филтан (сах. 45) шаклҳои дигар низ доранд, вале дар луғат пайдо кардан ғайриимкон аст.

9. Равшан аст, ки калимаҳо якчанд маъно доранд ва ба кадом маъно омаданро дар луғатҳои пешин ҳатман ишора мекарданд, зеро чунин ишора роҳнамоест барои хонандаи луғат. Вале аз ҷӣ сабаб А. Мирзоматов аксар вақт аз ин амал худдорӣ кардааст, кас дар тааҷҷуб мемонад. Масалан, калимаи «лух»-ро ба кадом маъно бояд фаҳмид? Мебоист он

дар шакли лух (бот.) оварда мешуд. Ба ҳамин монанд калимаҳо дар луғат бисёранд (атлас, байт, боб, кишт, табарзин, тезоб ва амсоли инҳо), ки барои дарки маънои онҳо дар қавсайн ба кадом соҳа мансуб буданаширо ишора кардан шарт ва зарур буд.

Ин буд муште аз хирвор, ки перомуни «Луғати мухтасари имлои забони адабии ҳозираи тоҷик» (муаллиф: Н. Мирзоматов) ибрази назар кардем. Тартибу танзим ва таълифи «Луғати имло» кори сахл набуда, ҳавасбозиро наменпарварад ва ҳавас доштан як тарафи масъала аст. Барои он ки ба халқ хидмати содиқона карда бошем, бояд ба забони он арҷ гузорему ба таври ҷиддӣ кор карданро ёд гирем.

Сайидамир Аминзода
Аз маҷаллаи «Маърифат» 1992, №5, саҳ. 34-36

4. Матни зеринро хонед ва ба тақризи боло муқоиса кунед. Гӯед, ки аз он чӣ фарқ дорад. Хулосаатонро баён кунед.

Китоби дарсӣ бояд мукамал бошад.

Банда ҳамчун омӯзгори собиқадор меҳоҳам, оид ба хусну кубҳи китоби дарсии «Адабиёти тоҷик» барои синфи 11 (муаллифон: Х. Асозода ва А. Кӯчаров, нашри соли 2015) ибрази ақида намоям.

Ороиши китоб хуб ва мундариҷааш ба барномаи таълим ҷавобгӯ аст. Ногуфта намонад, ки китоб бо вучуди муваффақиятҳо аз камбудихо ори нест. Агар воқеъбинона назар кунем, дар китоб омӯзиши эҷодиёти ягон адиби ҷавон дида намешавад. Ҳамаи адибони омӯхта мешудагӣ, ғайр аз Ф.Муҳаммадиев, ки ӯ ҳам, мутаассифона, дар қайди ҳаёт нест, аз устод С. Улуғзода сар карда, то Абдулҳамид Самад синну солашон аз 70 боло аст. Вале ҳайратовар он аст, ки сурати адибон дар китоб ҷавон ба назар мерасад. Масалан, устод С. Улуғзода 86 сол умр дидаасту дар акс ба ҷавони 30-35-сола монанд аст. Ҳамин тавр, адиби шинохта ва сер-

махсул Ҷ. Икромӣ дар 84-солагӣ фавтида, дар расми китоб ҷавони 35-40-соларо мемонад. Адибон М.Миршакар, Р. Ҷалил, М.Қаноат, Б.Собир, М.Бахтӣ, Гулназар, Абдулҳамид Самад симои ҷавон доранд. Шоири шинохта Гулназар Келдӣ дар сурати китоб бо кепка омадааст.

Дигар ин ки дар китоби зикршуда тартиби хронологии ҷойгиркунии адибон низ риоя нашудааст. Масалан, шоири ҷанговари тоҷик Ҳ.Ҷузуфӣ бояд баъди адибон М.Турсунзода, М.Миршакар, Ҷ.Икромӣ, С.Улуғзода ва Р.Ҷалил омӯхта шавад, на пеш аз онҳо.

Эроди дигари мо дар қисматгузори «Адабиёти даври истиқлолият» аст. Ин гурӯҳи адибон эҷодиёти хешро на дар давраи истиқлолият, балки солҳои пеш сар карда, баъди солҳои 90-ум аллакай адибони баркамол буданд. Масалан, Меҳмон Бахтӣ, Гулназар, Абдулҳамид Самад солҳои 1960 – 1980-уми қарни гузашта ба арсаи адабиёти тоҷик қадам мондаанд. Бинобар ин, адибонро адибони даврони истиқлолият номгузорӣ намудан нашояд. Умуман, ҳамин гуна номгузорӣ зарурат надорад.

Хуб аст, ки солҳои охир муаллифони китобҳои дарсӣ икдоми наво ба роҳ монда, барои осон ва беҳтар гардида ни таълими мавзӯҳо аз тестҳо истифода мебаранд. Беҳтар мебуд, агар тестҳои додашуда на дар охири мавзӯҳо, балки дар охири китоби дарсӣ оварда шаванд.

Инчунин, тайи солҳои охир ҳам дар барномаҳои таълим ва ҳам дар китобҳои дарсӣ сарбории шогирдон зиёд шуда истодааст, ки ин кори таълимиро душвор мегардонад ва мавзӯҳо сарсарӣ омӯхта мешаванд. Муаллифони китобу барномаҳо набояд фаромӯш кунанд, ки мактаб шогирди адабиётшинос не, балки адабиётдӯст тайёр мекунад. Шарт нест, ки хонандаи мактаб ҳама чизро ба пуррагӣ омӯзаду донанд. Китоби адабиёт, ки зикраш ин ҷо рафта истодааст, 30 мавзӯи калон ва мавзӯҷаҳоро дар бар гирифта, аз 400 саҳифа иборат аст. Дар ҳоле ки дар барнома барои омӯзиши ин мавзӯҳо 88 соат чудо карда

шудааст ва бояд хонанда дар як соати дарсӣ камаш маводди 5 саҳифаро омӯзад.

Хулоса, муаллифони барнома ва китобҳои дарсӣ тайи солҳои охир аз мактабу омӯзгорон дур монда, дар пайи ҷустуҷӯу пайдо намудани маълумоти наву пурра оид ба ҳаёту фаъолияти адибон нестанд. Ба он чи ки дар дастдоранд, қаноат мекунад. Эшонро мебояд, ки робитаҳои зичи ҳамкориро бо мактабу омӯзгорони пешқадам ва собиқаи тӯлони коридошта беҳтар ба роҳ монанд, ки оянда чунин камбудиҳо ба миён наоянд.

Ш. Раҳимзода

67-68. ТАКРОРИ МАВОДДИ ДАР СИНФИ 8 ОМӢХТАШУДА

1. Хонед ва вазифаҳои ҳар кадом қисми грамматикаро шарҳ диҳед.

Синтаксис аз калимаи юнонии «syntaxis» гирифта шудааст ва маънои таркиб ёфтан, сохтро дорад.

Синтаксис як қисми грамматика буда, ибораю ҷумла, қоидаҳои сохтани ибора, ҷумла, тарзу воситаҳои созмони онҳоро меомӯзад. Наҳв (синтаксис) устухонбандии тарзи ифодаи фикр аст. Дар наҳв ду масъала: маъно ва тарзи ифодаи он, яъне қолиби ифодаи фикр, ҷойи асосиро мегирад. (Хочаев Д.)

Морфология аз калимаи юнонии «morphé» шакл, сохт ва «logos» – мафҳум, илм гирифта шудааст. Қисми грамматикӣ, ки оид ба сохт, таркиби калима, шаклҳои тағйирёбии калима, роҳҳои ифодаи маънои грамматикӣ, инчунин, дар бораи ҳиссаҳои нутқ ва роҳҳои калимасозии онҳо маълумот медиҳад. (Хусейнов Х.)

Ќузъҳои таркиби морфологӣ барои сохтани ҷумла маводди сохтмонӣ маҳсуб мегарданд. Ҳамаи ҳиссаҳои нутқ дорои вазифаи аввалияи синтаксисӣ мебошанд. Масалан, исм ва ҷонишинҳо бештар ба вазифаи мубтадо ва пуркунада, феълҳо ба вазифаи хабар, сифату сифати феълӣ ба

вазифаи муайянкунанда ва зарфу феъли ҳол ба вазифаи ҳол меоянд.

Вале ҳиссаҳои нутқ дорои вазифаи дигар ҳам мебошанд. Масалан, исм ба вазифаи ҳамаи аъзои ҷумла меояд.

2. Матнро хонед ва гӯед, ки дар бораи чӣ гап меравад? Агар таърихи баромади калимаеро аз касе шунида бошед, нависед ва пешкаши ҷамсинфон гардонед.

– Ачиб, – гуфт Деҳотӣ. – Аммо калимаи «Кобул» чӣ маъно дошта бошад? Шояд ин аз забони автолиҳо бошад?

– Кобулиҳо ҳикоя мекунанд, ки як вақтҳо подшоҳе ба шикор омадааст ва дар баландии Кобули имрӯза хонае дидааст, ки чор тарафашро об иҳота кардааст. Подшоҳ фармон медиҳад, ки аз рӯи об пул андозанд.

Сарбозон аз коҳ месозанд. Подшоҳ ба воситаи он ба ҷазира мегузарад ва фармон медиҳад, ки он ҷойро обод кунанд. Вақте ҷазира обод мешавад, номи онро Коҳпул мекӯнанд. Бо мурури замон «п» ба «б» мубаддал мешавад ва «х» аз миён меравад. Лекин вақте ки аз як афғонӣ маънои Кобулро пурсидам, вай бо ин байт ҷавоб дод:

Аз номи диёри ман чӣ пурсӣ, –
Обест миёни гул чакида.

Мирсаид Миршакар

Савол ва супориш

1. Матн аз чанд калима ва чанд ҷумла иборат аст?
2. Ҷумлаи сеюм аз чанд ибора таркиб ёфтааст?
3. Чӣ гуна ҷойро ҷазира мегӯянд?

3. Матнро навишта, ҷумлаҳои содаи онро аз ҷиҳати сохт муайян кунед ва вазифаи аломатҳои китобати дар матнбударо шарҳ диҳед.

Моҳи савр. Баҳори кӯҳистон бо ҳазор ранг таровату назокат одамро мастӣ мебахшид. Дар чордеворҳои поёни хавлӣ шилха сабзид, ба қади одам баробар гашта, бўйи талхи чорӯби кабуд димоғро ба хориш меовард. Сари

роҳҳо, қабати сангҳо гулу гиёҳ чӯшида буд. Оби рӯд хеле зиёд гашта, аз он ҳоло харсавор мегузаштанд. Аз зовҳо па-рида шав-шув кардани он шабҳо ба гӯш монанди мусиқии дилнавозе гоҳ баланду гоҳ паст расида, гучумакиёбро гӯё алла мегуфт.

Баҳром Фирӯз

Савол ва супориш

1. Оё баҳори кӯхистонро мушоҳида кардаед? Бо мазмуни матн муқоиса кунед.

2. Ба матн боз чихоро илова карда метавонед?

3. Гулу гиёҳ чӯшида буд-ро шарҳ диҳед?

4. Матнро равоӣ возеҳ хонед ва ҳадафи онро шарҳ диҳед.

Ҷони гап дар он аст, ки ба кори хайр пеш даромада, сарварӣ кардан аз дасти ҳар кас намеояд. Ин қабил одамон «ними нон роҳати ҷон» мегӯянд ғами фардо надоранд. Гапи амаки Абдуфаттоҳ дуруст: «Вақте ки аз дарёи тезоб мегузари, мулҷаргоҳро баланд гир, вагарна об мебарад». Аз кӯтоҳназарӣ онҳо як қадам онсӯтарро намебинанд, танҳо имрӯзро медонанд фаромӯш мекунад, ки пас аз даҳ сол ҷӣ мешавад. «Ба ман бошад, мон ки пас аз сарам офтоб набарояд» мегӯянд. Лекин офтоб ҳамеша мебарояд, дарёи тезоб ҳамон равоӣ асту равоӣ.

Замони ба ним ҷав қаноат кардан гузашт. Инсон имрӯз ба уфукҳои дур менигарад, ободиву осудагӣ меҷӯяд, за-мину замонро гулӯш мекунад, меҳнату роҳат меҷӯяд, ба насли фардо мероси бузурге ҳада кардан меҷӯяд. Инсоният имрӯз сайёраҳои осмонро ба каф гирифта истодаасту баъзеҳо ду пула кори заминиро уҳда карда наметавонанд. Ганҷ дар дасташону онҳо пушти кӯҳи Қофро нишон медиҳанд. Э охир, ин бебарориҳо ба кӣ даркор?... Ногаҳон аспашро ни-гоҳ доштани амаки Абдуфаттоҳ риштаи фикри Орзумурод-ро канд.

Бобо Насриддинов

Савол ва супориш

1. Ҷумлаҳои содаи дутаркибаи матнро муайян кунед.
2. Ҷумлаи охиrho таҳлили нахвӣ кунед, ба зерӣ аъзоҳои ҷумла хатти муносиб кашед.
3. Ба андешаи дар матн баёншуда розиед ё не? Чаро?
4. Ашхосеро медонед, ки чунин фикр доранд? Мулоҳизаҳои шумо барои ободонию пешрафти ҷомеа?

5. Матнро хонда, ҷумлаҳои аъзоҳои ҷида доштаро муайян кунед ва гӯед, ки кадом аъзо ҷида шудааст.

Соли 1972 Бобочон Ғафуров ба Душанбе омаданд. Рӯзе дар хонаи нависанда Ҷалол Иқромӣ нишасте ба ифтихори Бобочон Ғафуров барпо шуд. Иддае аз аҳли илму адаб, аз ҷумла, устодон Мирзо Турсунзода ва тоҷикдӯстӣ асил профессор Иосиф Самойлович Брагинский ҳозир шуданд. Яке аз аҳли нишаст, Бобочон Ғафуровро шодбош гуфта, таъкид кард, ки чун Ғафуров ба унвони сарвари Тоҷикистон (солҳои 1946-1956) ва донишмандони забардаст барои миллат хидматҳои бузург кардааст, бахусус пас аз ҷоп шудани китоби «Тоҷикон» месазад, ки ўро падари миллат бигўем. Бобочон Ғафуров сухани ўро бурида мегўяд:

– Камина падари миллат нестанд, фарзанди миллат хастам, ки меҳоҳам хидмат кунам. Падари миллат устод Айнӣ буд, ки барои умри дубора ёфтани тоҷикон бештар аз ҳар касе мубориза кардааст ва ба ғалаба расидааст. Ин сухани Бобочон Ғафуров ба аҳли нишаст хуш омад. Аввал рӯху равони падари миллатро табрик хонданд ва баъд фарзанди миллатро шодбош гуфтанд.

Шодӣ Шокирзода

Аз маҷаллаи «Маорифи Тоҷикистон» № 4, 2017

Савол ва супориш

1. Хидматҳои устод Айниро ба ёд биёред. Кӣ чанде аз онҳоро номбар мекунад?
2. Моҳияти ин матн дар кадом ҷумла баён шудааст?
3. Ҷавоби Бобочон Ғафуров бароятон писанд омад? Шумо чӣ андеша доред?

4. Оё аз фаъолияти Бобочон Ғафуров дар ҷумхури огаҳӣ до-ред? «Тоҷикон»-ро хондаед?

5. Аз ҷавоби Бобочон Ғафуров чӣ хислати ўро пай бурдед?

6. Дар бораи хидматҳои Бобочон Ғафуров – фарзанди ҳақиқии миллати тоҷик эссе нависед.

6. Матнро хонед ва нутқи айнан ва мазмунан нақлишударо ҷудо кунед ва фарқи онҳоро шарҳ диҳед.

Овардаанд, ки Амир Наср Аҳмади Сомониро муаллиме буд, ки дар он вақт, ки хурд буд, вайро таълим кардӣ ва ҷӯб бисёр задӣ. Ва Амир Наср гуфтӣ, ки ҳар гоҳ ки ман ба султонӣ расам, сазои вай бикунам.

Шаббе тафаккури айёми гузашта мекард. Муаллимаш ёд омад, ҳама шаб дар андешаи интиқоми вай буд. Ходимро бифармуд, ки аз бўстон даҳ ҷӯби обӣ биёрад ва якеро гуфт: «Муаллимиро ҳозир кун!».

Ходим рафт, то муаллимиро ҳозир гардонад. Муаллим пурсид: «Султон чӣ мекард, ки маро ёд кард?».

Гуфт: «Ғуломеро фармуд, ки биравад аз бўстон даҳ ҷӯби обӣ биёварад ва маро гуфт, ки муаллимиро ҳозир кун».

Ўро маълум шуд, ки дар банди интиқоми вай аст. Дар роҳ, ки меомад, ба дари дўкони мевафурӯше расид ва дурусте (зар, дирам) бидод ва аз вай обии хуб харид ва дар остин кард.

Чун пеши Наср омад, амир ҷӯбе баргирифт ва гуфт: «Дар ин чӣ гӯӣ?».

Гуфт: «Саҳл аст».

Даст дар остин кард ва он мева берун овард ва гуфт: «Зиндагонии подшоҳ дароз бод, калимае дорам».

Гуфт: «Бигӯӣ».

Гуфт: «Ин мева бад-ин латифӣ зодаи он ҷӯб аст». Султон чун ин бишунид, бағоят биписандид ва расми маоши вай то зинда буд, муайян гардонид. Баъд аз он зиндагонӣ ба фароғат гузаронид.

Муҳаммад Авфӣ

Савол ва супориш

1. Ҳадафи ҳикоя дар чист?
2. Магар ситонидани интиқом ё қасосгирӣ дуруст аст? Назари шумо дар ин хусус?
3. **Ҷабри устод бех, ки меҳри падар** ба муҳтавои ҳикоя чӣ робита дорад?
4. Чӣ чиз устодро аз интиқом раҳонид?

7. *Порчаи шеърро равшану бурро хонед ва гӯед, ки аъзоҳои чанда ба он чӣ муассирияте бахшидаанд.*

Бо қаҳқаҳи мастонаю бо шеъру тарона,
Бо рӯҳияи голибу ошӯбгарона,
Бо тантанаи ақл карон то ба карона,
Чун рӯд ба сад ғулғула бигашт ҷавонӣ,
Чун раъд ба сад валвала бигашт ҷавонӣ.

Раҳ сохт, раҳ омӯхт, хато кард, хато сӯхт,
Дил бурд, дил овард, дил омӯхт, дил афрӯхт,
Аз рафтаву аз омада бас таҷриба андӯхт,
Мушкिल зи ҳама мушкила бигашт ҷавонӣ,
Масъули ҳама масъала бигашт ҷавонӣ...

Лоик Шералӣ

8. *Ҷумлаҳоро нависед ва ҷойи нутқи айнан нақлушударо муайян сохта, аломатҳои китобати марбути онро шарҳ диҳед.*

1. Навоӣ аз хеши Восифӣ пурсид: «Ҳарифе, ки муаммоҳои беномро меёбад, ин аст?». (А.Д.)

2. Рафиқам шоири маъруф Пайрав Сулаймонӣ ба ман маслиҳат дода мегуфт: «Агар ба тасвирҳои олии шоирона ошно шуданӣ бошед, албатта, «Хамса»-и Низомиро хонед. (А.Д.)

3. «Фикри шумо фикри нав не, – гуфт вай ба Нуралӣ. Ин масъала пештар ҳам чанд бор бардошта шуда буд. (С.У.)

4. Андак истед, – гуфт Нуралӣ, – ҳозир масъаларо маълум мекунем. (С.У.)

5. «Об омад, об омад!» – фарёд заданд дар соҳили канал-будагон.

9. *Чумлаҳои яктаркибаи зеринро нависед, кадом навъи чумлаи яктаркиба будани ҳар кадомро дар болаиш нависед.*

1. Пагоҳӣ ба тамошои шаҳр рафтам. (С.А.)
2. Бе шумо ҳам ҳамин хокро мекашонем, ҳамин ниҳолҳоро мешинонем. (Р.Ҷ.)
3. Бо Фаттоҳ бо забони махсус гуфтугӯ бояд кард. (Ф.М.)
4. Дохунда! Дастонатро аз остин барор! (С.А.)
5. Дӯстиро чунин касе бояд, ки аз ӯ кори баста бикшояд. (Зарб.)
6. Оташи андак тавон куштан ба об. (Аттор)
7. Писару духтарони як падарем, Шуълаи офтоби як саҳарем. (М.Т.)
8. Ду шаби дигаре набояд хуфт. (М.М.)

10. *Порчаро хонед ва аъзоҳои истисноиро муайян сохта гӯед, ки бар шарҳи кадом аъзоҳои ҷумла омадаанд.*

Вақти ангурпазӣ расид, мо бо додарам ба деҳаи Маҳаллаи Боло – ба хонаи бобоямон баргаштем. Дар он ҷо – дар боғи бобо чанд рӯз ангурхӯрӣ кардем. Чун моҳи мизон – аввали таҳсили мадрасаҳои Бухоро наздик расид, ки аввалҳои сентябр буд, барои ба шаҳр баргаштан тайёри дидам ва Қурбонниёзи тағоям маро бо бародарам ба шаҳр бурда мондани шуд.

Садриддин Айни

11. *Чумлаҳоро нависед ва ба зерӣ калимаҳои хулосакунанда хат кашида муайян созед, ки кадом аъзои ҷумлаанд.*

1. Қади навруста, рӯйи хучаста, зулфи шикаста, абруйи пайваста – ҳама ба якдигар шинам, ҳама ба якдигар зебанда афтида буданд. (С.А.)
2. Ин боди гарм хусусан, ба наботот: ба рустани ва меваҳо офат меовард. (Ҷ. И.)
3. Мухтасар пой то сарат рангин:
Зарду сабзу бунафшу кабуд.

Абдусалом Деҳотӣ

4. Мо миқдори бисёри ашёи сӯхтусӯз: бензин, карасин, ангишт, молҳои саноатӣ ва ашёи нақлиётро сарфа кардем. (Ҳ.К.)

12. Ҷумлаҳоро хонда, аъзоҳои ҷидаи онҳоро муайян кунед ва шарҳ диҳед, ки кадом аъзоҳои ҷумла ҷида шудаанд.

1. Соро баъд аз ба як тараф кардани обҳои рӯйи ҳавлӣ ва хушконидаи сари оташдон ба ширбиринҷпазӣ даромад. (С.А.)

2. Онҳо бар рӯйи ях аз аспи ман хубтар ва чолоктар мегаштанд. (С.А.)

3. Басе нишастам бо ақобиру аъён,

Биёзмудашон ошкору пинҳонӣ.

Абуабдуллоҳи Рӯдакӣ

4. Ҷавобгарон рост хеста, нолону ларзон ба пеши дариҷа омаданд. (С.А.)

13. Матиро хонед, нутқи айнан нақлишуда ва аломатҳои китобати марбути онро шарҳ диҳед.

Дар вагон танҳо нависандагон монданд.

– Дӯстон, – гуфтам, – оё медонед калимаи «чакман» ихтисори «чокдоман» аст? Калимаи «чароғ» ихтисори «чарбуроғ» аст. Яъне равшании чарбу.

Ҳама хандиданд. Устод сар бардошта: – Чаро механдед, – гуфт, – дар ҳақиқат «роғ» маънои равшанӣ дорад. Барои ҳамин ҳам дар Бухоро «дар нимроғ» кушода шудааст, мегӯянд.

Баъд аз ҳамон рӯз ҳар боре, ки дар бораи таърихи калимае баҳс мерафт, Абдусалом Деҳотӣ ба шӯҳӣ мегуфт: «Бо Миршакар баҳс накунад, вай ҳатто устод Айниро қоида карда буд».

Мирсаид Миршакар

Савол ва супориш

1. Муаллиф устод гуфта киро дар назар дорад?
2. Дар ин матн дар чӣ хусус гап меравад?
3. Оё шумо таърихи баромади калимаеро шарҳ дода метавонед? Худро бисанҷед.
4. Донистани таърихи баромади калима чӣ аҳамият дорад?

14. Хонед ва хулосатонро нависед.

Дар гӯшаи катибаи Тахти Ҷамшед доимо садо меод: «Ин мамлакат гирифтори лашкари душман ва дурӯғ мабод».

Шодравон Фаррухрӯз борҳо гуфта буд: дурӯғ аз лашкари душман хатарнок аст. Лашкари душманро метавон мағлуб кард, аммо мубориза бо дурӯғ мушкилиҳо дорад. Агар дурӯғ набошад, душман мамлакати ростиро тасхир карда наметавонад. Шоҳи мамлакат чунин дурӯғе бар худ мегӯяд: – Ман аз шоҳи кишвари ҳамсоя донотар ва лашкарам низ тавонотар аст. Ва ин дурӯғ боиси ҳалоки ӯ, шикасти лашкару бадбахтии халқаш мешавад.

Адаш Истад

15. Матнро хонда, калимаҳои туфайлии онро муайян кунед ва гӯед, ки чӣ тобишҳоеро ифода кардаанд.

Хайрият, ки Носир, ту он воқеаро фаромӯш накардаӣ. Кас кори бадашро фаромӯш накунад, ба ҳаёлам, хуб аст, чунки як рӯз не, як рӯз агар донад, ки ҳанӯз аз ёди одам набаромадааст, ногузир ҳама неку бадашро ба тарозу гузошта, аз хусуси зиндагиаш фикр мекунад...

Ва баъди ин, агар дилаш кӯр набошад, кӯшиш мекунад, ки дигар ҳеҷ гоҳ хор шуда, ба пойи касе нахалад... Оё ту, Носир, тасаввур мекунӣ, ки ҳамон кори кардаат чӣ пастие буд? Охир, пас аз чор сол ман онро беҳуда ба хотират наовардам. Ман бадкина нестам, Носир. Ман бо ин гапам гуфтан намехостам, ки «ана, ту чӣ хел одамӣ!». Бовар кун, Носир. Маро ба ин худат маҷбур кардӣ, рафтори бадат маҷбур

кард. Ба сарам омад, ки шояд он воқеаро ба ёд оварда, шарм куниву аз дамат фарой. Аммо ту, баръакс, ҳаво гирифта ба таҳдид гузаштӣ...

Саттор Турсун

16. Матиро бодикқат хонед ва мазмунашро нақл кунед. Гӯед, ки кадом хислатҳои Борбад ба шумо писанд омад. Чаро? Муҳотабҳои матиро ёфта, шарҳ диҳед.

Он шаб базми сурудҳои Борбад барпо гардид. Борбад аз муваффақияти кори худ шоду мамнун гашта, рӯҳи тоза гирифт, сурудҳои дилангези худро дарег надошт. Хусрав баъди адои ҳар суруд ба шавқ омада «Зех!» мегуфт, ки маънои «Зинда бош!»-ро дорад. Хазинадор ба ҳар як «Зех!» гуфтани шоҳ ба пойи Борбад ҳазор тангаи зари сурхро мерехт.

Саркаш дар поёни базм аз кардаи худ пушаймон шуда, аз Хусрави Парвиз ва Борбад узр хост. Хусрав Саркашро саҳт коҳиш кард, ки чунин нобиғаи мусиқӣ, хушовозтарин андалеби Эронро аз ӯ пинҳон доштааст. Аммо Борбад, ки дар бисоташ бухлу ҳасад заррае набуд, гуфт:

– Шоҳо! Гуноҳи Саркаш бубахшоем, ки ӯ яке аз устодони созу овоз аст ва дар оянда низ бисёр хизмат хоҳад кард.

Хусрав аз покдилии Борбад хеле мамнун шуд ва гуфт:

– Бори аввал мебинам ҳунарвареро, ки ба рақибаш кинае надорад. Ин шояд аз дарёдилӣ ва бузургии хиради ӯст.

Борбад бошад, ба хунёгарон рӯ оварда гуфт:

– Ҳар яки шумо дар ҳунари худ устои мохиред. Мо дигар якка суруд хонда, ба ҳамдигар рақобат намекунем. Китоби таронаҳои Аҷамро дастаҷамъ эҷод хоҳем кард. Ноҳиди Чангӣ равшангари роҳи мост!

Сарвари навозандагон Накисон Чангӣ бо фараҳмандӣ нидо кард: – Мо ҳама ғуломони туем! Ҳар чи гӯӣ, ҳамонро мекунем.

Борбад гуфт:

– Ба ман гулом лозим нест. Эҷодгарони озодипараст заруранд, ки аз чорчӯбаи мусиқии маҳалли худ берун бичаҳад, то ки мо суруди ҷовидонаи Аҷамро бисозем.

Адаш Истад

17. Порчаро бо риояи оҳанг хонед ва гӯед, ки шоир ба кӣ муроҷиат кардааст. Муайян кунед ва шарҳ диҳед.

Эй кӯдаки деҳот! Кунун тарки хоб кун,
Паймой роҳи донишу дар бар китоб кун!
Бедонишӣ бас аст, хусусан дар ин замон,
Бархез баҳри рафтани мактаб шитоб кун!
Дониш чароғи роҳи саодат шавад туро
Аз ин ту шомӣ тираи худ моҳтоб кун.

Абдусалом Деҳотӣ

18. Матнро бодикқат хонед. Чӣ нуктаеро дарёфтед? Ба андешии муаллиф розиед ё на? Агар чизе илова карданӣ бошед, шифоҳӣ баён созед.

Поёни ғафлат ва таносой низ мучиби зиллату бадномӣ аст. Чунон ки таърихи шоҳ Султон Ҳусайни Сафавӣ ба мо нишон медиҳад, бояд аз Худо дархост кунем, ки суханони росту ба бегарази ғайратмандони миллатро таъсире бахшад, ки дар дилҳои бузургони миллат ва авлиёи давлат коргар ояд ва то об аз сар нагузашта, ба тадбири халосии Ватан бархезанд. Имрӯз наҷоти мо манут ба иттифоқи давлату миллат ва ҳусули мусовату адолат дар мамлакату Ватани муқаддас аст. Аз даргоҳи Худовандӣ ба камоли тазарруъ дархост менамоем, ки давлатро ба миллат меҳрубон ва миллатро тобею мутеи авомири фармони подшоҳ бидорад, кибру ҳасадро аз дили бузургони мамлакат дур дошта, ин дуоро аз бандаи гунаҳгор қабул фармояд.

Эй ҳамватанон, зи хоб бедор шавед
В-аз мастии кибру ноз хушёр шавед.

Аз ғафлату аз нифок дурӣ чӯед,
Дар ҳифзи Ватан ба ҳамдигар ёр шавед.

Зайнулобидини Мароғай

Лугат

Авлиёни давлат – мансабдорон, бузургон

Авомир – чамъи амр, фармон, ҳукм

Манут – вобаста ба мақсад расидан, ба зист овардан

Мусоват – баробарӣ, баробар будан

Нифок – дурӯягӣ, макр

Ҳусул – ба даст овардан, ба мақсад расидан

Ғафлат – беҳабарӣ, бепарвой

18. Матиро хонед ва гӯед, ки аз он чӣ натиҷа бардоштед. Андешаи шумо дар ин ҳусус. Магар ба ин андеша розиед?

Занак баъд пурсид, ки ман (Гурбахш Сингх) ба забони модарии худ ҳам чизе менависам ё не? Ман ҷавоб додам, ки асосан ба забони англисӣ менависам. Занак ранҷид. Баъд ба ман наздиктар омада, дасташро бар сарам гузошта, мӯйҳоямро силакунон чун модаре, ки бар сари гаҳвора нишаста, кӯдакашро панд медиҳад, гуфт:

– Фаромӯш накун, чигарбанди Шарқ, забони англисӣ барои ту чун маъшуқи дилдодаест, ки дар ноомади кор метавонад, аз ту рӯй гардонад, ба тарафи дигарон чашмакӣ занад. Аммо забони модарӣ модари туст. Модар дар мушкилтарин дақиқаҳо ҳам фарзанди худро дар кӯча танҳо намегузорад.

(Аз ёддоштҳои Мирсаид Миришакар)

ИХТИСОРАҲО

А. А. – Аълохон Афсаҳзод
А. Д. – Абдусалом Деҳотӣ
А. И. – Адаш Истад
А. Л. – Абулқосим Лоҳутӣ
А. М. – Абдуқодир Маниёзов
А. Ш. – Аминҷон Шукӯҳӣ
Б. Н. – Бобо Насриддинов
В. А. – Воҳид Асрорӣ
И. Ф. – Ибод Файзуллоев
М. М. – Мирсаид Миршакар
М. А. – Муҳиддин Аминзода
М. Б. – Меҳмон Бахтӣ
М. Т. – Мирзо Турсунзода
М. Х. – Муҳиддин Хоҷаев
М. Қ. – Муъмин Қаноат
П. С. – Пайрав Сулаймонӣ
П. Т. – Пӯлод Толис
Р. Ҳ. – Расул Ҳодизода
Р. Ҳ. – Раҳим Ҳошим
Р. Ҷ. – Раҳим Ҷалил
С. А. – Садриддин Айнӣ
С. Т. – Саттор Турсун
С. У. – Сотим Улуғзода
С. Ш. – Собири Шоҳонӣ
У. Р. – Убайд Раҷаб
У. К. – Урун Кӯхзод
Ф. М. – Фазлиддин Муҳаммадиев
Ф. Н. – Фотеҳ Ниёзӣ
Ҳ. К. – Ҳаким Карим
Ҳ. Н. – Ҳабибулло Назаров
Ҷ. И. – Ҷалол Икромӣ
Ҷ. О. – Ҷумъа Одина
Ш. Ҳ. – Шодон Ҳаниф
Ю. А. – Юсуф Ақобиров

Мундариҷа

1. Забон ва сухан	3
Такрори маводди синфҳои VII омӯхташуда	6
2. Овозҳои нутқ ва таркиби калима	6
3. Сарф ва ҳиссаҳои нутқ	11
4. Услубҳои нутқ: услуби илмӣ	15

Наҳв ва аломатҳои китобат

Ибора ва ҷумла

5. Маълумот дар бораи ибора	21
6. Навъҳои асосии ибора: исмӣ, феълӣ, зарфӣ	24
7. Алокаи калимаҳо дар ибора	27

Ҷумлаи сода

8. Ҷумлаи сода аз ҷиҳати маъно, мақсад ва оҳанг	30
9. Тартиби калима дар ҷумла, оҳанги талаффузи ҷумлаи сода ва задаи мантиқӣ	39
10. Имлои санҷиш	43
11-12. Кор бо матни лутфи латиф	43

Ҷумлаи содаи дутаркиба

Сараъзоҳои ҷумла

13. Мубтадо ва ифода шудани он	49
14. Хабар ва ифода шудани он	58
15. Навъҳои хабар: хабарҳои феълӣ	62
16. Хабарҳои номӣ	65
17. Аломати тире дар байни мубтадо ва хабар	66
18-19. Кор бо матни репортаж	71

Аъзоҳои пайрави ҷумла

20. Маълумот дар бораи аъзоҳои пайрави ҷумла:	
пуркунанда	75
21. Навъҳои пуркунанда: бевосита ва бавосита	79
22. Муайянкунанда ва ифода шудани он	86
23. Муайянкунандаи изофӣ ва беизофа	89
24. Баёния ва фарқи он аз муайянкунанда	97
25-26. Кор бо матни аннотатсия	100
27. Ҳол ва навъҳои он. Ҳоли замон ва макон	104
28. Ҳоли миқдору дараҷа ва тарзи амал	109
29. Ҳоли сабабу мақсад	115
30. Ҳоли шарту хилоф	117
31. Имлои санҷиш	119
32-33. Кор бо матни аннотатсия	119

Ҷумлаҳои содаи яктаркиба

34. Навъҳои ҷумлаҳои содаи яктаркиба: ҷумлаи муайян- шахс	124
35. Ҷумлаи номуайяншахс	129
36. Ҷумлаи умумишахс	132
37. Ҷумлаи бешахс	134
38. Ҷумлаи унвонӣ	136

Ҷумлаи пурра ва нопурра

39. Ҷумлаи пурра ва нопурра	139
Таҳлили нахвии ҷумлаи содаи яктаркиба	144
40-41. Кор бо матни эссе	145

Ҷумлаи чидааъзо

42. Маълумот дар бораи ҷумлаҳои чидааъзо	152
43. Пайвандҳои пайвасткунанда дар ҷумлаҳои чидааъзо	156
44. Калимаҳои хулосакунанда дар ҷумлаҳои чидааъзо ва аломатҳои китобат дар онҳо	163
Таҳлили нахвии ҷумлаҳои чидааъзо	167
45. Имлои санҷиш	169
46-47. Кор бо матни репортаж	169

Мухотаб

48. Мухотаб ва вазифаи он	176
49. Аломатҳои китобат дар мухотаб. Оҳанги хониши ҷумлаҳои мухотабдор	178
50-51. Кор бо матни лутфи латиф	182

Калима ва ибораҳои туфайлӣ

52. Калима ва ибораҳои туфайлӣ, тобишҳои гуногуни маъноии онҳо	186
53. Навъҳои калима ва ибораҳои туфайлӣ аз рӯйи маъно	188
54. Истифодаи аломатҳои китобат вобаста ба ҷойи калимаю ибораҳои туфайлӣ	191
55-56. Кор бо матни тақриз	196

Аъзоҳои истисноии (иловагии) ҷумла

57. Маълумот дар бораи аъзоҳои истисноии ҷумла ...	209
58. Баёнияҳои истисноӣ ва аломатҳои китобат дар онҳо.....	212
59. Ҳолҳои истисноӣ ва аломатҳои китобат дар онҳо.	216

60. Имлои санчиш	218
61-62. Кор бо матни аннотатсия	219

Нутқи айнан ва мазмунан нақлшуда

63. Маълумот дар бораи махсусиятҳои нутқи айнан нақлшуда. Нутқи айнан нақлшуда	220
64. Нутқи мазмунан нақлшуда. Муколама – як навъи нутқи айнан нақлшуда	224
65-66. Кор бо матни тақриз	229

Такрори маводди дар синфи 8 омӯхташуда

67-68. Ибора, ҷумлаҳои ҷидааъзо, мухотаб, калимаю ибораҳои туфайлӣ ва аъзоҳои истисноии ҷумла	239
---	-----

САИДАМИР АМИНОВ

ЗАБОНИ ТОЧИКӢ

Китоби дарсӣ барои синфи 8-уми
муассисаҳои таҳсилоти умумӣ

Мухаррир
Мусаҳҳаҳ
Мухаррири техникӣ
Тарроҳ

Қ. Сатторӣ
М. Саидова
Н. Салоҳиддинзода
З. Саъдуллоев

Ба чоп 28.08.2020 иҷозат дода шуд. Коғазӣ офсет.
Чопи офсет. Андозаи 60x90 $\frac{1}{16}$. Ҷузъи чопӣ 16
Адади нашр 120000 нусха.
Супориши № 109/2020

Муассисаи нашриявии «Маориф»-и
Вазорати маориф ва илми Ҷумҳурии Тоҷикистон.
734024, ш. Душанбе, кӯчаи Аҳмади Дониш, 50.
Тел: 222-14-66
E-mail: najmiddin64@mail.ru

Дар матбааи ҚДММ «Собириён» чоп шудааст.
Нишонӣ: Ҷумҳурии Тоҷикистон, ш. Душанбе,
кӯч. Айни, 126. E-mail: sobiriyon@yandex.ru